

आयुर्वेदीयग्रन्थमाला ।

एकादशं पुष्पम् ।

सारस्वतकुलावतंसोपाध्याय-

श्रीमाधवविरचित

आयुर्वेदप्रकाशः ।



आचार्योपाह्वेन त्रिविक्रमात्मजेन यादवशर्मणा
संशोधितः प्रकाशितश्च ।

ÂYURVEDÎYA-GRANTHAMÂLÂ.

No. 11.

ÂYURVEDAPRAKÂSHA

BY

MÂDHAVA.

EDITED BY

VAIDYA JÂDAVJÎ TRICUMJÎ ÂCHÂRYA,

372, BORÂ BAZÂR STREET, FORT, BOMBAY.

1913 A. D.

मूल्यं ११ रुप्यकः ।

Price 11½ Rupees.

Printed by R. Y. Shedge, at the 'Nirnaya-sagar' Press,
23, Kolbhat Lane; Bombay and published by
Vaidya Jadavji Tricumji Acharya,
372, Bora Bazar Street,
Fort, Bombay.



निवेदनम् ।

रसमाधव इति प्रसिद्ध आयुर्वेदप्रकाशनामायं ग्रन्थः सारस्वतब्राह्मण-जातीयेन सौराष्ट्रदेशजन्मना वाराणसीनिवासिना उपाध्यायोपनामकेन माधवेन विरचित इति आयुर्वेदप्रकाशस्यान्ते लिखितात् ग्रन्थसमाप्तिवाक्यात् प्रतीयते । स चायमायुर्वेदप्रकाशः ख्रिस्तीयसप्तदशशताब्द्यां विरचित इति प्रतीयते, ख्रिस्तीये १६०० वत्सरे विरचितस्य भावप्रकाशस्य आयुर्वेदप्रकाशे उल्लेखात् । पाकावलिनामकोऽन्योऽपि ग्रन्थ उपाध्यायमाधवविरचितो मुद्रित उपलभ्यते । आयुर्वेदप्रकाशे रसशास्त्रप्रतिपाद्याः प्रायः सर्वेऽपि विषया अतिस्पष्टतया अनुभूति-पथगा एवोपवर्णिताः सन्ति । अतोऽयं ग्रन्थो भिषजां छात्राणां चातीवोपयुक्तः । ग्रन्थस्यास्य मुद्रणार्थमादर्शपुस्तकत्रयमुपलब्धम् । प्रथमं क.संज्ञितं मदीयपरम-सुहृद्भिः वैद्य व्यम्बक गुरुनाथ काले इत्येतैः संपादितं भिषग्विलासपत्रे प्रसिद्धीकृतं अपूर्णं, द्वितीयं ख.संज्ञकं बुन्दीराजधानीनिवासिनां मदीयपरमसुहृदां राजवैद्य श्रीप्रसादशर्मणां सकाशाल्लब्धं, तृतीयं ग.संज्ञकं मदीयपरमसुहृदां खर्गवासिनां वैद्य मुरारजीशर्मणां ग्रन्थसंग्रहात् प्राप्तम् । ग्रन्थस्यास्य संशोधनार्थं यथामति कृतेऽपि यत्ने भ्रमप्रमादादिवशाज्जातं स्खलनं काप्युप-लभ्येत चेत् सुधीभिः संशोधनीयं क्षन्तव्यश्चाहमिति


यादवशर्मणः ।



आयुर्वेदप्रकाशान्तर्गतविषयानुक्रमणिका ।

विषयः	पृ.	पं.	विषयः	पृ.	पं.
प्रथमोऽध्यायः ।			कतिपयसुगमरसशोधनो-		
मङ्गलाचरणम् ...	१	५	पायाः ...	१८	१९
आयुर्वेदप्रकाशस्यान्यग्रन्थेभ्यो			शोधितरसस्य मुखकरणम् २२		१
वैशिष्ट्यं ...	२	९	गन्धकजारणार्थं सिकता-		
रसवैद्यकप्रशंसा ...	२	१५	यन्त्रद्वयं ...	२३	११
रसदोषाः ...	३	२	कच्छपयन्त्रेण गन्धक-		
संस्कारार्थं पारदग्रहणप्रमाणं ,,	२२	२२	जारणं ...	२५	९
रससंस्कारे बलिपूजादिविधानं ,,	२५	२५	गन्धकजारणस्यान्य-		
खल्वलक्षणं ...	४	७	त्प्रकारद्वयं ...	२६	८
रससंस्कारसंख्या ...	५	११	स्वर्णादिजारणार्थं विडकथनं २७		५
स्वेदनविधिः ...	५	८	स्वर्णजारणविधिः ...	२८	१३
मर्दनविधिः ...	७	६	दोलायन्त्रेण स्वर्णजारणम् २९		२
मूर्च्छनविधिः ...	१९	१९	कच्छपयन्त्रेण ,,	३०	९
रसस्य कञ्चुकहरणम्	८	१०	अभ्रकसत्त्वजारणविधिः ३०		८
उत्थापनविधिः ...	९	१६	गर्भट्टतिलक्षणं तद्विधानं च ,,	३१	२२
पातनविधिः ...	९	५	प्रासस्य चारणप्रमाणं ३१		१५
बोधनविधिः ...	११	७	रज्जनविधिः ...	३२	३
नियमनविधिः ...	१२	१५	रजनार्थं सारणार्थं च तैल-		
दीपनविधिः ...	१३	४	विधानं ...	३३	११
अनुवासनम् ...	११	११	द्वन्द्वमेलापकौषधानि ,,	३४	२३
नवभिः संस्कारैः शुद्धस्य			श्वेतक्रियार्थं तैलविधानं ३४		२
पारदस्य लक्षणम्	१७	१७	जारणायां वङ्गादीनां विशिष्ट-		
जारणसंस्कारलक्षणं	१४	४	गुणाः ...	३६	८
तत्प्रशंसा च ...	१४	४	रसबन्धविधानं ...	३७	१७
जारणविशेषेण रसे गुण-			बाह्यद्व्यतिविधानं ...	३७	१९
विशेषः ...	१५	१	सारणविधिः ...	३७	५
गन्धकजारणविधिः ...	१६	२	क्रामणविधिः ...	३८	२२
रसमूर्च्छनालक्षणं तद्वेदाश्च १७	२४	२४	खोटमार्षेण जारणवेधन-		
			रजनानि ...	३८	६

विषयः	पृ.	पं.	विषयः	पृ.	पं.
रजतकरणं (राजवती- विद्या)... .. ३९	१८	५	जयावटी ६६	१	५
हेमकरणं (हेमवतीविद्या) ४०	५	५	चतुर्मुखरसः १३		
रसबन्धनविद्या ... ४१	१५		द्वितीयोऽध्यायः ।		
रसबन्धभेदाः, तेषां लक्षणानि च ... ४२	६	९	उपरसभेदाः ... ६७	८	१७
नित्यनाथोक्तं रसमूर्च्छनं ४५	९	२४	गन्धकोत्पत्तिः १७		
रससिन्दूरविधानं ४७	१९	१२	गन्धकनामानि ... ६८	९	१२
रसकर्पूरविधानं ... ४७	१९	१२	गन्धकस्वरूपम् १७		
सिन्दूररसः ४९	१२	१०	शुद्धगन्धकगुणाः १७		
रसमारणविधिः ... ५०	१०	१२	अशुद्धगन्धकदोषाः... ६९	५	८
मृतसूतलक्षणम् ... ५२	१२	१२	गन्धकशोधनं ८		
कृतिपयसरसमारणप्रकाराः .. २२	२२	१६	गन्धकगन्धनाशनविधिः ७०	१६	२१
जलौकाबन्धविधानं ५३	१६	३	त्रयोदश गन्धककल्पाः .. २१		
खेचरीगुटिका ... ५४	३	२	तृतीयोऽध्यायः ।		
पारदसेवनविधिः ... ५५	२	१३	हिङ्गुलनामानि भेदाश्च ७४	१९	२
रसभक्षणकालः ... ५६	१३	१८	हिङ्गुलगुणाः ... ७५	२	५
रसभक्षणमात्रा ५७	१८	२४	अशुद्धहिङ्गुलदोषाः ८		
रससेवनकर्तुराहारादि- नियमाः ... ५७	२४	२१	हिङ्गुलशोधनम् १३		
अशोधितरसभक्षणे तद्विष- शमनोपायः ... ५९	२१	१२	हिङ्गुलमारणम् १३		
रसाजीर्णशमनोपायाः .. २४	२४	१२	कृत्रिमहिङ्गुलकरणं २४		
रससेवने पथ्यापथ्यम् ६०	१२	१२	हिङ्गुलात्पारदाकर्षणविधिः ७६	१०	
गन्धामृतसरसः ... ६२	१२	१	चतुर्थोऽध्यायः ।		
हेमसुन्दररसः ६३	१९	१२	अभ्रकोत्पत्तिः, तद्भेदाः		
मृत्युञ्जयरसः ... ६३	१	११	लक्षणानि च २२		
आनन्दसूतरसः ६४	११	८	वज्राभ्रकगुणाः ... ७८	२	९
प्राणिक्लृप्तद्रुमगोलरसः ६४	८	२३	अशुद्धाभ्रमारणे दोषाः .. ९		
त्रिनेत्ररसः ६५	२३	३	मृताभ्रलक्षणं १२		
शार्दूलरसः ६५	३	११	अभ्रमारणे पुटसंख्या .. १९		
अमृतापीवरसः ६५	११	११	अभ्रानुपानं मात्रा च .. २४		
			अभ्रशोधनम् ... ७९	५	१७
			धान्याभ्रककरणं १७		



विषयः	पृ.	पं.
अभ्रमारणप्रयोगाः ...	८०	२
मृताभ्रस्यामृतीकरणम्	८२	१९
अभ्रसेविनामपथ्यानि	८३	९
अभ्रकसत्त्वनिष्कासनविधिः ,,	१२	१२
अभ्रसत्त्वस्य शोधनमारणं	८४	२
सामान्यतः सर्वेषां सत्त्व- पातनविधिः ...	८४	२१
अभ्रद्रुतिविधानं ...	८५	४
मुक्तादीनां द्रुतिविधानम् ,,	२३	२३
अभ्रककल्पाः ...	८६	९

पञ्चमोऽध्यायः ।

हरितालकनामभेद- लक्षणानि ...	८७	८
तालकगुणाः ...	१६	१६
अशुद्धस्यासम्भ्यञ्जारितस्य च तालस्य दोषाः ...	१९	१९
मृत्ताललक्षणम् ...	८८	२
तालशोधनम् ...	८	८
तालमारणविधिः ...	१४	१४
तालसत्त्वपातनविधिः	९२	१२

षष्ठोऽध्यायः ।

मनःशिलाया नामभेद- लक्षणानि ...	९३	३
शुद्धमनःशिलागुणाः	१४	१४
अशुद्धमनःशिलादोषाः	१७	१७
मनःशिलाशोधनं ...	२०	२०
मनःशिलासत्त्वपातनं	९४	५

सप्तमोऽध्यायः

अञ्जननामानि ...	१४	१४
अञ्जनभेदाः, तल्लक्षणानि च,,	१६	१६
स्रोतोञ्जनसौवीराञ्जनयोर्गुणाः	९५	२

विषयः	पृ.	पं.
स्रोतोञ्जनसौवीराञ्जनयोः शोधनम् ...	९५	७
„ सत्त्वपातनं ...	१०	१०
रसाञ्जनोत्पत्तिनामानि	१३	१३
रसाञ्जनगुणाः ...	१८	१८
नीलाञ्जनलक्षणं ...	२१	२१
पुष्पाञ्जनलक्षणं ...	२२	२२
अञ्जनसामान्यगुणाः	२३	२३
नीलाञ्जनशुद्धिः ...	९६	२
अञ्जनानां सामान्यशुद्धिः	५	५
कुलित्थाञ्जननामानि	९	९
कुलित्थाञ्जनगुणाः ...	१२	१२

अष्टमोऽध्यायः ।

टङ्कणनामानि ...	२२	२२
अशुद्धटङ्कणदोषाः, तच्छो- धनं च ...	२५	२५
टङ्कणगुणाः ...	९१	२
राजावर्तलक्षणं ...	८	८
राजावर्तगुणाः ...	१३	१३
राजावर्तशोधनमारणम्	१६	१६
राजावर्तसत्त्वपातनं	१९	१९
चुम्बकभेदाः लक्षणं च	२५	२५
चुम्बकगुणाः ...	९८	२
चुम्बकशोधनं ...	५	५
स्फटिकानामानि ...	९	९
स्फटिकागुणाः ...	१२	१२
शङ्खनामानि लक्षणं च	१७	१७
शङ्खगुणाः ...	२४	२४
खटिकानामभेदलक्षणानि	९९	५
खटिकागुणाः ...	८	८
गैरिकनामानि लक्षणं च	१४	१४

विषयः	पृ.	पं.	विषयः	पृ.	पं.
गैरिकगुणाः ...	९९	१९	पङ्कनामगुणाः ...	१०६	२७
कासीसलक्षणगुणाः...	१००	३	कम्पिल्लकलक्षणं ...	१०७	३
नवमोऽध्यायः ।			कम्पिल्लकनामानि ...	॥	६
रसकलक्षणं ...	॥	१४	कम्पिल्लकगुणाः ...	॥	१०
रसकगुणाः ...	॥	२०	गौरीपाषाणलक्षणगुणाः	॥	१४
अशुद्धखर्परदोषाः ...	१०१	६	नवसारलक्षणगुणाः...	॥	१९
खर्परशोधनं ...	॥	९	अग्निजारलक्षणगुणाः	१०८	२
खर्परमारणं ...	॥	२४	गिरिसिन्दूरलक्षणगुणाः	॥	५
खर्परसत्त्वपातनं ...	१०२	५	बोदारङ्गलक्षणगुणाः	॥	१०
दशमोऽध्यायः ।			साधारणरसशोधनं	॥	१८
कपर्दिकानामलक्षणगुणाः	॥	१६	उपरससङ्ख्या ...	१०९	२
कपर्दिकाशोधनं ...	१०३	२	एकादशोऽध्यायः ।		
कपर्दिकामारणं ...	॥	४	सप्तधातुनामानि ...	॥	१०
कपर्दिकागुणाः ...	॥	७	धातुशब्दनिश्चितः ...	॥	१३
सिक्तानामगुणाः ...	॥	१५	सूर्यादिग्रहाणां धात्वाधि-		
बोलनामानि भेदाश्च	॥	२३	पत्यनिरूपणं ...	॥	१६
बोलगुणाः ...	॥	२६	उपधातुनिरूपणं ...	॥	१९
श्यामबोलगुणाः ...	१०४	४	सुवर्णोत्पत्तिः ...	॥	२४
मानुषबोलगुणाः ...	॥	८	सुवर्णभेदाः, तल्लक्षणं च	११०	८
कङ्कुष्ठोत्पत्तिनामलक्षणानि	॥	१४	सुवर्णशोधनं...	॥	१५
कङ्कुष्ठगुणाः ...	१०५	४	सुवर्णनामानि ...	१११	११
कङ्कुष्ठविषयशमनोपायः	॥	७	सदसत्सुवर्णलक्षणं ...	॥	१६
सौराष्ट्रीनामगुणाः ...	॥	११	खर्णगुणाः ...	॥	२१
समुद्रफेननामगुणाः	॥	१७	सुवर्णस्य पक्वापक्वप्रयोग-		
क्षुद्रशङ्खनामगुणाः ...	॥	२३	विवेकः ...	११२	११
मुक्ताशुक्तिकानामानि	१०६	६	सुवर्णानुपानं ...	११३	७
मुक्ताशुक्तिकागुणाः	॥	१०	अशुद्धस्यासम्यङ्कारितस्य		
जलशुक्तिकानामानि	॥	१३	च खर्णस्य गुणाः	॥	१२
जलशुक्तिकागुणाः ...	॥	१६	खर्णादीनां मात्राकथनं	॥	१७
शुक्तिकाशोधनमारणं	॥	१९	खर्णादिमारणे कियस्यः		
कृष्णमृत्तिकानामगुणाः	॥	२३	परिभाषाः ...	॥	२२



विषयः	पृ.	पं.	विषयः	पं.
खर्णादीनां लोहत्वेन व्यव-			अपक्वनागदोषाः ...	१३० ६
हारकथनं ...	११४	११	नागमारणं ...	१३० ९
लोहानां सामान्यशोधनं ..		१४	नागेश्वरः ...	१३२ १४
नागवङ्गयोर्विशेषशोधनं ११५		६	लोहोत्पत्तिः ...	१३३ १२
सामान्यतः सर्वधातुमारणं ..		१३	लोहनामानि ...	१५ १५
खर्णमारणं ...	११७	१८	लोहभेदाः, तल्लक्षणं च ..	१६ १६
खर्णभस्मपरीक्षा ...	११७	१४	तीक्ष्णलोहलक्षणं ...	१३४ ९
खर्णद्रुतिः ...	११८	१६	सारलोहगुणाः ...	१५ १५
रूप्योत्पत्तिः ...	११८	२१	कान्तलोहलक्षणगुणाः ..	१९ १९
रूप्यभेदाः, तल्लक्षणं च ११८		४	लोहसामान्यगुणाः ...	१३५ ४
रूप्यगुणाः ...	११८	१३	लोहनैसर्गिकदोषाः ...	१९ ९
अशुद्धरजतमारणे दोषाः ..	११९	२५	अशुद्धलोहगुणाः ...	१२ १२
रजतशोधनं ...	११९	२	अपक्वलोहगुणाः ...	१५ १५
रजतमारणं ...	१२०	१२	लोहानुपानं ...	२४ २४
रजतद्रुतिः ...	१२०	१७	लोहसेवनेऽपथ्यानि ...	१३६ २
ताम्रोत्पत्तिः ...	१२१	२१	लोहोपद्रवचिकित्सा ...	५ ५
ताम्रनामानि ...	१२१	२	लोहमारणं ...	१५ १५
ताम्रलक्षणम् ...	१२१	५	मृतामृतलोहपरीक्षा १४२	४ ४
ताम्रदोषाः ...	१२१	१०	मृतलोहस्यामृतीकरणं ..	१६ १६
ताम्रशोधनं ...	१२१	१७	लोहद्रुतिः ...	२२ २२
ताम्रमारणं ...	१२१	२३	लोहकिट्टलक्षणं ...	१४३ २
ताम्रभस्मलक्षणं ...	१२४	१९	लोहकिट्टमारणं ...	२० २०
ताम्रगुणाः ...	१२४	२२	लोहकिट्टगुणाः ...	२४ २४
वङ्गनामलक्षणं ...	१२५	४		
वङ्गगुणाः ...	१२५	१०		
अशुद्धवङ्गदोषाः ...	१२६	२४		
वङ्गमारणं ...	१२६	२		
यशदलक्षणगुणमारणानि १२९		६		
नागोत्पत्तिः ...	१२९	१४		
नागनामानि ...	१२९	१६		
नागगुणाः ...	१२९	१८		
अशुद्धनागदोषाः ...	१३०	३		

द्वादशोऽध्यायः ।

खर्णमाक्षिकनामभेदाः १४४	१२
खर्णमाक्षिकलक्षणम् ..	२५
खर्णमाक्षिकगुणाः ... १४५	५
अशुद्धस्यामृतस्य च	
माक्षिकस्य दोषाः ..	१०
खर्णमाक्षिकशोधनं ...	१४
माक्षिकमारणं ...	१९

विषयः	पृ.	पं.	विषयः	पृ.	पं.
माक्षिकसत्त्वपातनं ...	१४६	२	अशुद्धशिलाजतुगुणाः	१५८	५
तारमाक्षिकलक्षणं ...	”	५	शिलाजतुशोधनं ...	”	८
तारमाक्षिकशोधनं ...	”	१६	शुद्धशिलाजतुपरीक्षा	१५९	८
तारमाक्षिकमारणम्	”	२०	शिलाजतुनामानि ...	”	१२
विमलालक्षणम् ...	”	२४	शिलाजतोगुणोत्कर्षाय		
विमलागुणाः ...	१४८	८	भावनादानं ...	”	१९
विमलानुपानं ...	”	११	शिलाजतुमारणं ...	१६०	१२
माक्षिकलक्षणशोधन-			शिलाजतुसत्त्वाकृष्टिः	”	१५
मारणानि ...	”	१४	कर्पूरशिलाजतुलक्षणं	”	१८
तुत्थोत्पत्तिलक्षणं ...	१४९	१३	कर्पूरशिलाजतुगुणाः	”	२१
तुत्थगुणाः ...	”	२२	कर्पूरशिलाजतुशोधनं	१६१	१
तुत्थशोधनं ...	१५०	२	चपललक्षणभेदाः ...	”	६
तुत्थमारणं ...	”	१२	चपलगुणाः...	”	१७
तुत्थसत्त्वाकृष्टिः ...	”	१५	त्रयोदशोऽध्यायः ।		
भूनागलक्षणभेदाः ...	”	२१	मणिगुणाः ...	१६२	४
भूनागसत्त्वाकृष्टिः ...	१५१	६	रत्ननिरुक्तिः ...	”	७
तुत्थसत्त्वभूनागसत्त्वयो-			रत्ननामानि ...	”	१०
मुद्रिकाकरणं ...	”	२२	रत्नभेदाः ...	”	१३
कांस्यलक्षणगुणाः ...	१५३	२०	हीरकादीनां नामानि	१६३	६
कांस्यगुणाः ...	१५४	२	हीरकोत्पत्तिः ...	”	१७
पित्तलनामलक्षणभेदाः	”	८	हीरकजातयस्तल्लक्षणानि च	”	१९
रीतिकागुणाः ...	”	२२	हीरकोत्पत्तौ मतान्तरं	१६४	१०
कांस्यपित्तलयोः शोधन-			अष्टप्रकारहीरकविज्ञान-		
मारणं ...	१५५	५	निरूपणं...	१६५	४
पञ्चलोहलक्षणं ...	”	२५	हीरकभेदाः ...	”	१२
पञ्चलोहनामानि ...	१५६	२	हीरकधारणगुणाः ...	”	२३
पञ्चलोहशोधनमारणं	”	४	वज्रदोषाः ...	१६६	९
सिन्दूरनामलक्षणगुणाः	”	१२	बिन्दुलक्षणं...	”	१०
सिन्दूरशोधनं ...	”	१८	काकपदलक्षणं ...	”	१५
शिलाजतुभेदाः ...	१५७	२	यवलक्षणं ...	”	१८
शिलाजतुलक्षणं ...	”	५	मूललक्षणं ...	”	२१
शिलाजतुगुणाः ...	”	२६			



विषयः	पृ.	पं.	विषयः	पृ.	पं.
रेखालक्षणं ...	१६६	२४	श्रेष्ठमाणिक्यलक्षणं ...	१७८	२१
वज्रगुणाः ...	१६७	७	त्याज्यमाणिक्यलक्षणं	२३	२३
वज्रखनिनिरूपणं ...	१६८	१२	गाढतमनामलक्षणगुणाः	१७८	६
मानपरिभाषा ...	१६९	२०	वैदूर्यनामलक्षणगुणाः	१७९	१७
वज्रमौल्यनिरूपणं ...	१६८	२	गोमेदनामलक्षणगुणाः	१७९	८
मौल्यप्रयोजकगुणाः ...	१६९	४	इन्द्रनीलनामलक्षणगुणाः	१८०	१९
सुद्रादौ वज्रविन्यासक्रमः	१७०	१५	पुष्परागनामलक्षणगुणाः	१८०	६
वज्रपरीक्षाप्रकारः ...	१७०	२१	सर्वरत्नानां समुच्चितं लक्षणं	१८१	१९
वज्रपरीक्षायां विचार-			पञ्चरत्ननिरूपणं	१८१	२
णीया विषयाः...	१७०	१	मणिनिरूपणं	१८१	५
वज्रपरीक्षकमण्डली-			वज्रव्यतिरिक्तानां मणीनामुत्पत्तिः	१८२	९
प्रवेशानर्हाः ...	१७०	१३	स्फटिकनामलक्षणगुणाः	१८२	१३
मौक्तिकभेदाः, तेषां			सूर्यकान्तनामलक्षणगुणाः	१८२	२१
लक्षणानि च ...	१७१	१	चन्द्रकान्तनामलक्षणगुणाः	१८२	३
मौक्तिकोत्पत्तिस्थानानि	१७२	१२	राजावर्तनामलक्षणगुणाः	१८२	११
मौक्तिकदोषास्तल्लक्ष-			पेरोजनामलक्षणगुणाः	१८२	१७
णानि च...	१७३	७	उपरत्नानां शोधनमारणं	१८३	२३
मौक्तिकगुणास्तल्लक्ष-			रत्नमारणे विचारः	१८३	११
णानि च ...	१७३	१७	वैकान्तोत्पत्तिनामगुणशोधन-		
वज्रगुणाः ...	१७४	३	मारणानि ...	१८४	२३
वज्रदोषाः ...	१७४	५	रत्नोपररत्नगुणाः	१८५	१३
श्रेष्ठवज्रलक्षणम् ...	१७५	८	सुद्रिकायां दिग्भेदेन रत्न-		
अशुद्धवज्रदोषाः ...	१७५	२४	विन्यासक्रमः	१८५	२१
वज्रशोधनं ...	१७५	४	प्रहृष्टातिकूल्यनिवारणार्थं		
वज्रमारणं ...	१७५	१९	रत्नानां धारणदानं	१८६	३
श्रेष्ठप्रवाललक्षणं ...	१७६	१९	रत्नदुतीकरणं	१८६	१०
त्याज्यप्रवाललक्षणं ...	१७६	२१	सौराष्ट्रीसत्त्वपातनं	१८६	१६
प्रवालगुणाः ...	१७६	२५	सस्यकसत्त्वपातनं	१८६	२०
श्रेष्ठमौक्तिकलक्षणं ...	१७७	४	चतुर्दशोऽध्यायः ।		
मौक्तिकगुणाः ...	१७७	१४	विषोत्पत्तिः ...	१८७	४
माणिक्यगुणाः ...	१७७	१९	विषभेदाः, तेषां लक्षणानि च	१८७	४२

विषयः	पृ.	पं.	विषयः	पृ.	पं.
विषशोधनं ...	१९१	१८	विषचिकित्सा ...	१९५	१०
विषमारणं ...	१९३	१	विषहरा मन्त्राः ...	१९६	६
विषसेवनप्रकारः ...	„	७	उपविषनिरूपणं ...	१९७	२४
विषानधिकारिणः ...	„	१८	उपविषाणां शोधनविधिः	१९८	९
विषमात्राकथनं ...	१९४	२	विषतैलं ...	१९९	५
विषे पथ्यानि ...	„	१८	विषवज्रपातरसः ...	„	१०
विषवेगाः, तेषां लक्षणा-			विषरोगे सुधानिधिरसः	„	१६
नि च ...	„	२३	क्षारकल्पना...	२००	४

४५१३५
५१/३५

आयुर्वेदीयग्रन्थमाला ।

उपाध्यायश्रीमाधवविरचित

आयुर्वेदप्रकाशः ।



प्रथमोऽध्यायः ।

अर्थप्रकाशकासारविमर्शाम्बुजिनीमयम् ।

सच्चिदानन्दविभवं शिवयोर्वपुराश्रये ॥ १ ॥

देवेन्द्रमौलिमन्दारमकरन्दकणारुणाः ।

विभ्रं हरन्तु हेरम्बचरणाम्बुजरेणवः ॥ २ ॥

अधुना रसराजस्य संस्कारान् संप्रचक्ष्महे ।

नानातन्त्राणि संदृश्य भिषजां सिद्धिहेतवे ॥ ३ ॥

संस्काराः परतन्त्रेषु ये गूढाः सिद्धिसूचिताः ।

तानेव प्रकटीकर्तुमुद्यमं किल कुर्महे ॥ ४ ॥

ग्रन्थादस्मादाहरन्ति प्रयोगान् स्वीयं वाँऽस्मिन्नामधेयं क्षिपन्ति ।

गोत्राण्येषामस्मदीयश्रमोष्मा भस्मीकुर्वन्नायुगं बोधवीतु ॥ ५ ॥

अंश्रौषं बहुविदुषां मुखादपश्यं शास्त्रेषु स्थितमकृतं न तल्लिखामि ।

यत्कर्म व्यरचयमग्रतो गुरुणां प्रौढानां तदिह वदामि वीर्तेशंकः ॥

अध्यापयन्ति यदि दर्शयितुं क्षमन्ते

सूतेन्द्रकर्म गुरवो गुरवस्त एव ।

शिष्यास्त एव रचयन्ति पुरो गुरुणां

शेषाः पुनस्तदुभयाभिनयं भजन्ते ॥ ७ ॥

१ 'विभवाम्बुजिनीमयम्' ख. । २ 'सिद्धिसूचिताः' ख. । ३ 'वास्मिन्नाम
ये निक्षिपन्ति' ख. । ४ 'आस्वायं' क. । ५ 'विस्तरणं' क. ।

यद्यन्मयाऽक्रियत कारयितुं च शक्यं
 सूतेन्द्रकर्म तदिह प्रथयांवभूवे ।
 अध्यापयन्ति य इदं न तु कारयन्ति
 कुर्वन्ति नेदमधियन्त्युभये मृषार्थाः ॥ ८ ॥
 संस्काराः शिवजनुषो बहुप्रकारा-
 स्तुल्या ये लघुबहुलप्रयाससाध्याः ।
 यद्येकं सुकरमुदाहरामि तेषां

व्याहारैः किमिह फलं ततः परेषाम् ॥ ९ ॥

कर्म यद्यदसाध्यं स्यादुर्लभं यद्यदौषधम् ।
 तत्तत्सर्वं परित्यज्य सारभूतं प्रकाशितम् ॥ १० ॥
 कचिच्छास्त्रे क्रिया नास्ति कर्मसंख्या न च कचित् ।
 रसयुक्तिः कचिन्नास्ति संप्रदायः कचिन्न च ॥ ११ ॥
 अतः सिद्धिर्न सर्वत्र रसे वापि रसायने ।
 वैद्यवादे प्रयोगे च तस्माद्यत्नो मया कृतः ॥ १२ ॥
 यद्यद्गुरुमुखोद्गीतं खानुभूतं च यन्मया ।
 तत्तल्लोकहितार्थाय वक्ष्याम्यनैतिविस्तरम् ॥ १३ ॥
 यदन्यत्र तदत्रास्ति यदत्रास्ति न कुत्रचित् ।
 मुक्तवैकं रसवैद्यं तु लाभं पूजां च कीर्तनम् ।
 तृणकाष्ठौषधैर्वैद्यः को लभेत वराटकाम् ॥ १४ ॥

यावत्सूतो न शुद्धो न च मृत अथवा मूर्च्छितो गन्धबद्धो
 नो वज्रं मारितं स्यान्न च गगनवधो नोपसूताश्च शुद्धाः ।
 स्वर्णाद्यं सर्वलोहं विषमपि न मृतं तैलपाको न जात-
 स्तावद्वैद्यः क सिद्धो भवति वसुभुजां मण्डले श्लाघनीयः ॥

१ 'समुद्धृतम्' क. । २ 'कर्मसंख्या' क. । ३ 'तेन सिद्धिर्न तत्रास्ति'
 क. । ४ 'मुखात् ज्ञात' क. । ५ 'प्रकटीक्रियतेऽधुना' क. । ६ 'तत् कचित्'
 क. ।



अथ रसदोषाः ।

नागो वज्रो मलो वह्निश्चापल्यं च विषं गिरिः ।
 असह्याग्निर्महादोषा निसर्गात्पारदे स्थिताः ॥ १६ ॥
 जाड्यगण्डौ तनौ नागात् कुष्ठं वज्रादुजो मलात् ।
 दाहो वह्नेर्वीर्यनाशश्चापल्यान्मरणं विषात् ॥ १७ ॥
 गिरेः स्फोटोऽभ्यसहतादोषान्मोहोऽभिजायते ।
 विषं वह्निर्मलश्चेति दोषा मुख्यतमास्त्रयः ॥ १८ ॥
 रसे मरणसंतापमूर्च्छानां हेतवः क्रमात् ।
 योगिकौ नागवज्रौ द्वौ तौ जाड्याध्मानकुष्ठदौ ॥ १९ ॥
 औषाधिकाः पुनश्चान्ये कीर्तिताः सप्त कञ्चुकाः ।
 भूमिजो गिरिजो वार्जो द्वौ च द्वौ नागवज्रजौ ॥ २० ॥
 द्वादशैते रसे दोषाः प्रोक्ता रसविशारदैः ।
 भूमिजः कुरुते कुष्ठं गिरिजो जाड्यमेव च ॥ २१ ॥
 वारिजो वातसंघातं दोषाढ्यौ नागवज्रजौ ।
 अतो दोषनिवृत्त्यर्थं रसः शोध्यः प्रयत्नतः ॥ २२ ॥
 शोधितो रसराजस्तु सुधातुल्यफलप्रदः ।
 दोषहीनो यदा सूतस्तदा मृत्युजरापहः ॥ २३ ॥
 साक्षादमृतमप्येष दोषयुक्तो रसो विषम् ।
 तस्माद्दोषनिवृत्त्यर्थं सहायैर्निपुणैर्भिषक् ॥ २४ ॥
 सर्वोपस्करमादाय रसकर्म समाचरेत् ।
 रसो ग्राह्यः शुभे काले पलानां शतमात्रकम् ॥ २५ ॥
 पञ्चाशत्पञ्चविंशद्वा दश पञ्चैकमेव च ।
 पलादूने न कर्तव्यो रसे संस्कार उत्तमः ॥ २६ ॥
 बहुप्रयाससाध्यत्वात्फलं खलपं यतो भवेत् ।
 संपूज्य श्रीगुरुं कन्यां बटुकं च गणाधिपम् ॥ २७ ॥

योगिनीं क्षेत्रपालांश्च चतुर्धा बलिपूर्वकम् ।
 ततो रहस्यनिलये सुमुहूर्ते विधोर्वले ॥ २८ ॥
 सुदिने शुभनक्षत्रे रसशोधनमाचरेत् ।
 अघोरेण च मन्त्रेण रसं प्रक्षाल्य पूज्य च ।
 स्वेदनादिमुखान् पश्चात्संस्कारान् सम्यगाचरेत् ॥ २९ ॥
 'अघोरेभ्योऽथ घोरेभ्य' इत्यादि वैदिको मन्त्रः ॥
 खल्वो लोहमयः श्रेष्ठस्तप्ताच्छ्रेष्ठस्तु सारजः ।
 कान्तलोहभवस्तप्तात्, मर्दकश्च तथाविधः ॥ ३० ॥
 अभावे लोहखल्वस्य स्निग्धपाषाणजः शुभः ।
 तादृशखच्छमसृणमर्दकेन समन्वितः ॥ ३१ ॥
 अष्टादशैव संस्कारा ऊनविंशतिकाः क्वचित् ।
 संग्रोक्ता रसरारजस्य वसुसंख्याः कचिन्मताः ॥ ३२ ॥

यथा—स्यात्स्वेदनं तदनु मर्दनमूर्च्छनं च
 स्यादुत्थितिः पतनरोधनियामनानि ।

संदीपनं गगनभक्षणमानमत्र

संचारणं तदनु गर्भगता द्रुतिश्च ॥ ३३ ॥

बाह्या द्रुतिः सूतकजारणा स्याद्रागस्तथा सारणकर्म पश्चात् ।
 संक्रामणं वेधविधिः शरीरयोगस्तथाऽष्टादशधाऽत्र कर्म ॥ ३४ ॥

रसपद्धत्यां—

स्वेदो मर्दनमूर्च्छनोत्थिति ततः पातोऽपि भेदान्वितो

रोधः संयमनं प्रदीपनमिति स्पष्टाऽष्टधा संस्कृतिः ।

अस्याः सर्वरसोपयोगिकतया त्वन्या न विन्यस्यते

ग्रन्थेऽस्मिन् प्रकृतोपयोगविरहाद्विस्तारभीत्याऽथवा ॥ ३५ ॥

वाग्भटोऽपि—

इत्यष्टौ सूतसंस्काराः समा द्रव्ये रसायने ।

शेषा द्रव्योपयोगित्वान्न ते वैद्योपयोगिनः ॥ ३६ ॥

अथोनविंशतिकर्माणि ।

यथा—स्वेदनमर्दनमूर्च्छनोत्थापनपातनबोधननियमनसंदी-
पनानुवासनगगनादिग्रासप्रमाणचारणगर्भद्रुति-ब्राह्मद्रुति-योग-
जारणरञ्जनसारणक्रामणवेधनभक्षणाख्या ऊनविंशतिसंस्काराः
सूतसिद्धिदा भवन्ति; दीपनान्ता अष्टौ संस्कारा वा देहसि-
द्धिदा भवन्ति ॥

अथ तेषु स्वेदनविधिः ।—

नानाधान्यैर्यथाप्राप्तैस्तुषवर्जैर्जलान्वितैः ।

मृद्भाण्डं पूरितं रक्षेद्यावदम्लत्वमाप्नुयात् ॥ ३७ ॥

तन्मध्ये घनवाञ्छुण्डीविष्णुक्रान्तापुनर्नवाः ।

मीनाक्षी चैव सर्पाक्षी सहदेवी शतावरी ॥ ३८ ॥

त्रिफला गिरिकर्णी च हंसपादी च चित्रकः ।

समूलकाण्डं पिष्ट्वा तु यथालाभं विनिक्षिपेत् ॥ ३९ ॥

पूर्वाम्लभाण्डमध्ये तु धान्याम्लकमिदं भवेत् ।

स्वेदनादिषु सर्वत्र रसराजस्य योजयेत् ।

अत्यम्लमारनालं वा तदभावे प्रयोजयेत् ॥ ४० ॥

घनो मुस्ता, वाक् ब्राह्मी, केचित् 'तन्मध्ये भङ्गुरामुण्डी'
इति पठन्ति, मुण्डी प्रसिद्धा, विष्णुक्रान्ता श्वेतपुष्पा अपरा-
जिता, पुनर्नवा गन्धपूर्णति भाषा, मत्स्याक्षी मीनाक्षी
'मछेली' इति भाषा, (हुँनगुंदा इत्यपि,) सर्पाक्षी सर्पनेत्रोपमा
'चुर्ची' इति भाषा, सहदेवी प्रसिद्धा, शतावरी शतावरीति
भाषा, त्रिफला प्रसिद्धा, गिरिकर्णी नीलपुष्पा अपराजितैव,
हंसपादी हंसचरणा, चित्रकः प्रसिद्धः । समूलकाण्डं समूल-
शाखं, यथालाभं अर्धसंख्याधिकमिति गुरुसङ्केतः ॥

त्र्यूषणं लवणं राजी लशुनं त्रिफलाऽऽर्द्रकम् ।
 महाबला नागबला मेघनादः पुनर्नवा ॥ ४१ ॥
 मेषशृङ्गी चित्रकश्च नवसारः समं समम् ।
 रसस्य षोडशंशेन सर्वं युज्यात् पृथक् पृथक् ॥ ४२ ॥
 एतत्समस्तं व्यस्तं वा पूर्वाम्लेनैव पेषयेत् ।
 प्रलिम्पेत्तेन कल्केन वस्त्रं चाङ्गुलिमात्रकम् ॥ ४३ ॥
 तन्मध्ये निक्षिपेत्सूतं बद्ध्वा तन्निदिनं पचेत् ।
 दोलायत्रेऽम्लसंयुक्ते जायते खेदितो रसः ॥ ४४ ॥

मेघनादस्तण्डुलीयभेदः पत्रशाकविशेषः 'चवलाई' इति
 भाषा, शृङ्गी मेषशृङ्गी तदलाभे कर्कटशृङ्गी ग्राह्या, नवसारो
 नवसागरः क्षारविशेषः ॥

अथान्यत्सिद्धमतम् ।—

त्र्यूषणं लवणासुर्यौ चित्रकार्द्रकमूलकम् ।
 पिष्ट्वा सूतो मुहुः खेद्यः काञ्जिकेन दिनत्रयम् ॥ ४५ ॥

त्र्यूषणं त्रिकुटु, लवणं सैन्धवं, आसुरी राई, चित्रकः प्र-
 सिद्धः, आर्द्रकं शृङ्गेरं, मूलकं श्वेतमूलकः 'मुली' इति भाषा ।
 पिष्ट्वा तत्कल्केन वस्त्रं लिप्त्वेत्यादि पूर्ववत् । मुहुरिति प्रति-
 दिनं कल्कावृत्तिरित्यर्थः ॥

अथान्यत्सिद्धमतम् ।—

दिनं व्योषवरावहिकन्याकल्केषु काञ्जिके ।
 रसं चतुर्गुणे वस्त्रे बद्ध्वा दोलाकृतं पचेत् ॥ ४६ ॥
 व्योषं त्रिकुटु, वरा त्रिफला, वह्निश्चित्रकः; कन्या 'कुवारी'

इति भाषा, तन्मध्यगर्भो ग्राह्यः ॥

अन्यच्च—

रसस्य षोडशंशेन द्रव्यं युज्यात्पृथक् पृथक् ।
 द्रव्येष्वनुक्तमानेषु मतं मानमिदं बुधैः ॥ ४७ ॥

त्रिदिनं स्वेदनाशक्तौ दिनमेकं निरन्तरम् ।

स्वेदयेद्रसराजं तु नातितीक्ष्णेन वह्निना ॥ ४८ ॥

केचित्तु मर्दनपूर्वकं स्वेदनमिच्छन्ति, ते उपपत्तिज्ञान-
रहिताः, क्रमविरोधश्च तेषां (मते) दूषणम् ॥

अथ मर्दनम् ।

भिषग्विमर्दयेच्चूर्णैर्मिलित्वा षोडशांशतः ।

सूतस्य गालितैर्वस्त्रैर्वक्ष्यमाणद्रवादिभिः ॥ ४९ ॥

गृहधूमेष्टिकाचूर्णं तथा दधिगुडान्वितम् ।

लवणासुरिसंयुक्तं क्षिप्त्वा सूतं विमर्दयेत् ॥ ५० ॥

जीर्णाभ्रकं तथा जीर्णं बीजं सूतस्तथैव च ।

गृह्णाति निर्मलो रागान् ग्रासे ग्रासे विमर्दितः ॥ ५१ ॥

अथान्यत्सिद्धमतम् ।—

रक्तेष्टिकानिशाधूमसारोर्णाभ्रसचूर्णकैः ।

जम्बीरद्रवसंयुक्तैर्मुहुर्मद्यो दिनत्रयम् ॥ ५२ ॥

दिनैकं वापि सूतः स्यान्मर्दनाभिर्मलः परम् ।

ऊर्ध्वपातनयत्रेण गृह्णीयाच्च पुनः पुनः ॥ ५३ ॥

पटसारणतो वाऽपि क्षालनादारनालतः ।

अथ मूर्च्छनम् ।

गृहकन्या मलं हन्ति त्रिफला वह्निनाशिनी ॥ ५४ ॥

चित्रमूलं विषं हन्ति तस्मादेभिः प्रयत्नतः ।

मिश्रितं मर्दयेत्सूतं सप्तवाराणि मूर्च्छयेत् ॥ ५५ ॥

इत्थं संमूर्च्छितः सूतो दोषशून्यः प्रजायते ।

सप्तवाराणि मूर्च्छयेदिति धातुवादे, न रसेषु ॥ ५६ ॥

अथान्यन्मतम् ।—

राजवृक्षस्य मूलेन मर्दयेत्सह कन्यया ।

मलदोषापनुच्यर्थं मर्दनोत्थापने शुभे ॥ ५७ ॥

कृष्णधत्तूरकद्रावैश्चाञ्चल्यविनिवृत्तये ।
 मर्दनोत्थापने कुर्यात् सूतराजस्य चाऽसकृत् ॥ ५८ ॥
 त्रिफलाकन्यकातोयैर्विषदोषोपशान्तये ।
 गिरिदोषं त्रिकटुना कन्यातोयेन यत्नतः ॥ ५९ ॥
 चित्रकस्य च चूर्णेन सकन्येनाग्निनाशनम् ।
 आरनालेन चोष्णेन प्रतिदोषं विशोधयेत् ॥ ६० ॥
 एवं संशोधितः सूतः सप्तदोषविवर्जितः ।
 जायते कार्यकर्ता च अन्यथा कार्यनाशकः ॥ ६१ ॥

अथ रसस्य कञ्जुकहरणम् ।

कुमारिकाचित्रकरक्तसर्पैः

कृतैः कषायैर्वृहतीविमिश्रितैः ।

फलत्रिकेनापि विमर्दितो रसो

दिनत्रयं सप्तमलैर्विमुच्यते ॥ ६२ ॥

इति युगपत्सप्तमलनाशनम् ॥

अथोत्थापनम् ।

तत उत्थापयेत्सूतमातपे निम्बुकार्दितम् ।

उत्थापनावशिष्टं तु चूर्णं पातनयन्त्रके ॥ ६३ ॥

घृत्वाऽग्रावूर्ध्वभाण्डासं संगृहेत्पारदं भिषक् ॥ ६४ ॥

वाग्भटोऽपि—

अस्माद्विरेकात्संशुद्धो रसः पात्यस्ततः परम् ॥

उत्थितः काञ्जिककाथैः क्षालनीयस्ततः परम् ॥ ६५ ॥

रसरत्नाकरस्तूत्थापनकेशमसहमानः सुगमोपायमाहः यथा—

प्रक्षाल्य काञ्जिकैः साम्लैस्तमादाय विमर्दयेत् ।

प्रक्षाल्य काञ्जिकेनैव तमादाय विमूर्च्छयेत् ॥ ६६ ॥

इति सुगमप्रकारः ॥

अन्यत्राऽपि ।—

जलैः सोष्णारनालैर्वा क्षालनादुत्थितो भवेत् ।

अथवा पातनायत्रे पातनादुत्थितो भवेत् ॥६७॥ इति ।

अथ पातनम् ।

तच्च त्रिविधं—ऊर्ध्वाधस्तिर्यग्भेदात् ; तत्रोर्ध्वपातनं यथा—

भागास्त्रयो रसस्याऽर्कचूर्णस्यैकोऽथ निम्बुकैः ॥ ६८ ॥

एतत्संमर्दयेत्तावद्यावदायति पिण्डताम् ।

तत्पिण्डं तलभाण्डस्थमूर्ध्वभाण्डे जलं क्षिपेत् ॥ ६९ ॥

कृत्वाऽऽलवालं केनापि दत्त्वा चार्द्रं हि प्लोतकम् ।

संमुद्रयाग्निमधस्तस्य चतुर्यामं प्रबोधयेत् ॥ ७० ॥

युक्त्योर्ध्वभाण्डसंलग्नं गृह्णीयात्पारदं ततः ।

ऊर्ध्वपातनमित्युक्तं भिषग्भिः सूतशोधने ॥ ७१ ॥

ससूतभाण्डविवरमन्यद्रिलति भाण्डकम् ।

तथा संधिर्द्वयोः कार्यः पातनात्रययन्त्रके ॥ ७२ ॥

यन्त्रप्रमाणं वदनादुरोर्ज्ञेयं विचक्षणैः ।

रसस्य मानानियमात्कथितुं नैव शक्यते ॥ ७३ ॥

अर्कचूर्णस्य ताम्ररजसः ॥

अथान्यन्मतम् ।—

मयूरग्रीवताप्याभ्यां नष्टपिष्टीकृतस्य च ।

यत्रे डमरुके कुर्याद्रसेन्द्रस्योर्ध्वपातनम् ॥ ७४ ॥

मयूरग्रीवं तुत्थकं, ताप्यं स्वर्णमाक्षिकं, नष्टपिष्टीकृतस्य

‘कुमारिकाद्रवयोगेन’ इति शेषः ॥

अथाधःपातनम् ।

त्रिफलाशिग्रुशिखिभिर्लवणामुरिसंयुतैः ।

नष्टपिष्टं रसं कृत्वा लेपयेद्ूर्ध्वभाण्डके ॥ ७५ ॥

ऊर्ध्वभाण्डोदरं लिङ्वा^यधोभाण्डे जलं क्षिपेत् ।
 सन्धिलेपं द्वयोः कृत्वा तद्यत्रं भुवि पूरयेत् ॥ ७६ ॥
 उपरिष्ठात्पुटे दत्ते जले पतति पारदः ।
 अधःपातनमित्युक्तं सिद्धाद्यैः सूतकर्मणि ॥ ७७ ॥

त्रिफलेति व्याख्याता । अधोभाण्डे जलं क्षिपेदिति वच-
 नात्संपुटपात्रमध्ये जलं प्राप्यते, तच्च संप्रदायविरुद्धं, अतः
 संपूर्णाम्बुनि पात्रान्तरे भूमौ निखातिते तस्योपरि संपुटं
 दद्यात्, पश्चात्तस्य संपुटस्याधःपात्रस्य च संधिरोधः कार्य इति
 तात्पर्यतो ज्ञेयम् । उपरिष्ठात्पुटे दत्ते इति पुटं चात्र कौकुटं
 यथायथरसमात्रापेक्षया वा विंशतिवनोत्पलैरधिकैर्वा निवात-
 स्थले शनैः शनैर्देयमिति गुरुसंप्रदायः ॥

अथान्यन्मतम् ।—

नवनीताभ्रकं सूतं घृष्ट्वा जम्भाम्भसा दिनम् ।
 वानरीशिग्रुशिखिभिर्लवणासुरिसंयुतैः ॥ ७८ ॥
 'नष्टपिष्टं रसं कृत्वा' इत्यादि पूर्ववत् ॥

अथ तिर्यक्पातनम् ।

घटे रसं विनिक्षिप्य सजलं घटमन्यकम् ।
 तिर्यङ्मुखं द्वयोः कृत्वा संमुखं रोधयेत्सुधीः ॥ ७९ ॥
 तथैव चुल्ल्यां संस्थाप्य यत्नतस्तु ततो भिषक् ।
 रसाधो ज्वालेदग्निं यावत्सूतो जलं विशेत् ८० ॥
 तिर्यक्पातनमित्युक्तं सिद्धैर्नागार्जुनादिभिः ।
 मिश्रितौ चेन्नागवज्रौ रसे विक्रयहेतुना ॥ ८१ ॥
 ताभ्यां स्यात् कृत्रिमो दोषस्तन्मुक्तिः पातनत्रयात् ।
 एवं सुसंस्कृतः सूतः पातनावधि यत्नतः ॥ ८२ ॥
 सर्वदोषविनिर्मुक्तो जायते नात्र संशयः ॥ ८३ ॥



अत्रावसरे केचित्पुनः स्वेदनमिच्छन्ति; यथा—

रसं चतुर्गुणे वस्त्रे सरसोनशरावके ।

नियन्त्र्य दोलिकायत्रे मध्याग्नौ दिवसं पचेत् ॥ ८४ ॥

सव्योषत्रिफलावद्विकन्याकल्के तुषाम्बुनि ।

दोषशेषापनुत्थयर्थमिदं स्वेदनमिष्यते ॥ ८५ ॥

अथ बोधनम् ।

एवं कदर्थितः सूतः षण्ढत्वमधिगच्छति ।

तन्मुक्तयेऽस्य क्रियते बोधनं कथ्यते हि तत् ॥ ८६ ॥

वाग्भटोऽपि—

मर्दनैर्मूर्च्छनैः पातैर्मरणान्तो भवेद्रसः ।

शक्त्युत्कर्षाय बोध्योऽसौ गुरुदर्शितवर्त्मना ॥ ८७ ॥

यथा—

विश्वामित्रकपाले वा काचकूप्यामथापि वा ।

सृष्ट्यम्बुजं विनिक्षिप्य तत्र तन्मज्जनावधि ॥ ८८ ॥

पूरयेत्त्रिदिनं भूम्यां राजहस्तप्रमाणतः ।

अनेन सूतराजोऽयं षण्ढभावं विमुञ्चति ॥ ८९ ॥

विश्वामित्रकपालं नारिकेलपात्रं; 'सृष्ट्यम्बुजं सैन्धववारि' इत्येके, अपरे तु 'मूत्रं रजः शुक्रं च' इत्याहुः । युक्तं तु सृष्ट्यम्बुजं अरुणायाः षोडशवार्षिक्याः स्त्रिय आर्तवम् । राजहस्तः सपादकरः ॥

मत्तान्तरं सुगमं च—

कदर्थनेनैव नपुंसकत्वमेवं भवेदस्य रसस्य पश्चात् ।

वीर्यप्रकर्षाय तु भूर्जपत्रे स्वेद्यो जले सैन्धवचूर्णगर्भे ॥ ९० ॥

मतान्तरम्—

लवणेनाम्लपिष्टेन हण्डिकान्तर्गतं रसम् ।

आच्छाद्याथ जलं किञ्चित् क्षिप्त्वा श्रावेण रोधयेत् ॥ ९१ ॥

ऊर्ध्वं लघुपुटो देयः प्राप्तपुंस्त्वो रसो भवेत् ॥ ९२ ॥

मतान्तरम्—

एवं कदर्थितः सूतः षण्ढभावं प्रयाति हि ।

बह्वौषधिकषायेण खेदितः सबलो भवेत् ॥ ९३ ॥

यथा—

सर्पाक्षीचिञ्चिकावन्ध्याभृङ्गाब्दैः खेदितो बली ।

निरस्तषण्ढभावोऽसौ जायते हि रसोत्तमः ॥ ९४ ॥

सर्पाक्षी नागिणी, चिञ्चा अम्लिका, वन्ध्या वांझखखसा,
भृङ्गो भृङ्गराजः, अब्दो मुस्ता नागरसंज्ञको ग्राह्यः । एषां
रसो ग्राह्यः ॥

अथ नियमनम् ।

सर्पाक्षी चिञ्चिका वन्ध्याभृङ्गाब्दकनकाम्बुभिः ।

दिनं संखेदितः सूतो नियमात् स्थिरतां व्रजेत् ॥ ९५ ॥

मतान्तरम्—

उत्तराशाभवस्थूलरक्तसैन्धवलोष्टकः ।

तद्गर्भे रन्ध्रकं कृत्वा सूतं तत्र विनिक्षिपेत् ॥ ९६ ॥

ततस्तु चणकक्षारं दत्त्वा चोपरि निम्बुजम् ।

रसं प्रक्षिप्य दातव्यं तादृक्सैन्धवखण्डकम् ॥ ९७ ॥

गर्भं कृत्वा धरागर्भे दत्त्वा सैन्धवसंपुटम् ।

धूलिमष्टाहुलां दत्त्वा कारीषं दिनसप्तकम् ॥ ९८ ॥

वर्हिं प्रज्वालय तद्ग्राह्यं क्षालयेत्काञ्चिकेन च ।

अयं नियमनो नाम संस्कारो गदितो बुधैः ॥ ९९ ॥

अभावे चणकक्षारस्वार्पयेन्नवसागरम् ।

स्वर्जिका वा प्रदातव्या नूनमित्याह भास्करः ॥ १०० ॥

अथ संदीपनम् ।

कासीसं पञ्चलक्षणं राजिका मरिचानि च ।

द्विशिग्रुबीजमेकत्र टङ्कणेन समन्वितम् ॥ १०१ ॥

आलोढ्य काञ्जिके दोलायत्रे पाच्यो दिनैस्त्रिभिः ।

दीपनं जायते सम्यक् सूतराजस्य जारणे ॥ १०२ ॥

अथवा चित्रकद्रावैः काञ्जिके त्रिदिनं पचेत् ।

दीपनं जायते तस्य रसराजस्य चोत्तमम् ॥ १०३ ॥

अथानुवासनम् ।

दीपितं रसराजं तु जम्बीररससंयुतम् ।

दिनैकं धारयेद्धर्मे मृत्पात्रे वा शिलोद्भवे ॥ १०४ ॥

इत्यनुवासनम् ॥

सहस्रनिम्बूफलतोयघृष्टो रसो भवेद्बह्विषमप्रभावः ।

सव्योषराजीलवणः सचित्रः सरामठो विंशतिवासराणि ॥ १०५ ॥

इति रसचिन्तामणावनुवासनम् ॥

एतैरनुवासनान्तैर्नवभिः संस्कारैः शुद्धः सूतोऽष्टमांश अवशिष्यत इत्याह रसरत्नाकरकृन्नित्यनाथः—

स्वेदनादिनवकर्मसंस्कृतः सप्तकञ्चुकविवर्जितो भवेत् ।

अष्टमांश अवशिष्यते तदा शुद्धसूत इति कथ्यते बुधैः ॥ इति ।

शुद्धसूतपरीक्षेयमिति भावः । कीदृशः स्वेदनादिनवकर्मभिः संस्कृतः पारदः सप्तकञ्चुकविवर्जितो भवेदत्र दृष्टप्रत्ययमाह—(कञ्चुकविवर्जितस्येयं परीक्षा) यदा अष्टमांश अवशिष्यते, सप्तभागाः सप्तकञ्चुकसंबन्धिनो गच्छन्त्यष्टमो भागः पारदस्यावशिष्यते तदा शुद्धसूतः कञ्चुकदोषविनिर्मुक्तो

भवति । सप्तकञ्चुकाः सप्तावरणानि शिवशापाज्जातानि, तद्वि-
मुक्ततया शुद्धसूतो बुधैः कथ्यत इति ॥

अथ जारणम् ।

जारणा हि नाम गालनपातनव्यतिरेकेण घनहेमादिग्रास-
पूर्वकपूर्वावस्थाप्रतिपन्नत्वं, फलं चास्य प्रोक्तं स्वयं महेश्वरेण—

सर्वपापक्षये जाते प्राप्यते रसजारणा ।

तत्प्राप्तौ प्राप्तमेव स्याद्विज्ञानं मुक्तिलक्षणम् ।

मोक्षाभिव्यञ्जकं देवि जारणा साधकस्य तु ॥ १०७ ॥

खल्वस्तु पिण्डिका देवि रसेन्द्रो लिङ्गमुच्यते ।

मर्दनं चन्दनं चैव ग्रासः पूजाऽभिधीयते ॥ १०८ ॥

यावद्दिनानि देवेशि वह्निस्थो धार्यते रसः ।

तावद्दशसहस्राणि शिवलोके महीयते ॥ १०९ ॥

दिनमेकं रसेन्द्रस्य यो ददाति हुताशनम् ।

द्रवन्ति तस्य पापानि कुर्वन्नपि न लिप्यते ॥ ११० ॥

इत्यादि ॥

विपिनौषधिपाकसिद्धमेतद्धृततैलाद्यपि दुर्निवारवीर्यम् ।

किमयं पुनरीश्वराङ्गजन्मा घनजाम्बूनदचन्द्रभानुजीर्णः ॥ १११ ॥

रसगुणबलिजारणं विनाऽयं न खलु रुजां हरणक्षमो रसेन्द्रः ।

न जलदकलधौतपाकहीनः स्पृशति रसायनतामिति प्रतिज्ञा ॥

अजारयन्तः पविहेमगन्धं वाञ्छन्ति सूतात् फलमप्युदारम् ।

क्षेत्रादनुप्तादपि सस्यजातं कृषीवलास्ते भिषजश्च मन्दाः ॥ ११३ ॥

घनरहितबीजजारणसंप्राप्तदलादिसिद्धिकृतकृत्याः ।

कृपणाः प्राप्य समुद्रं वराटिकालाभसंतुष्टाः ॥ ११४ ॥

अभ्रकजारणमादौ गर्भद्रुतिजारणं च हेम्नोऽन्ते ।

यो जानाति न वादी वृथैव सोऽर्थक्षयं कुरुते ॥ ११५ ॥

गन्धकजारितसूतस्य फलमुक्तं शिवागमे ।—

तुल्ये तु गन्धके जीर्णे शुद्धाच्छतगुणो रसः ।
 द्विगुणे गन्धके जीर्णे सर्वथा सर्वकुष्ठहा ॥ ११६ ॥
 त्रिगुणे गन्धके जीर्णे सर्वज्वरविनाशनः ।
 चतुर्गुणे तत्र जीर्णे वलीपलितनाशनः ॥ ११७ ॥
 गन्धे पञ्चगुणे जीर्णे क्षयक्षयकरो रसः ।
 षड्गुणे गन्धके जीर्णे सर्वरोगहरो रसः ॥
 अवश्यमित्युवाचेदं देवीं श्रीभैरवः स्वयम् ॥ ११८ ॥

अन्यत्रापि ।—

समे गन्धे तु रोगघ्नो द्विगुणे राजयक्ष्मजित् ।
 जीर्णे तु त्रिगुणे गन्धे कामिनीदर्पनाशनः ॥ ११९ ॥
 चतुर्गुणे तु तेजस्वी सर्वशास्त्रविशारदः ।
 भवेत्पञ्चगुणे सिद्धः षड्गुणे मृत्युजिह्वेत् ॥ १२० ॥
 'षड्गुणे रोगघ्न' इत्युक्तं यत्तत्तु मूर्च्छायामेवाधिगन्तव्यं, तत्र
 गन्धकस्य समग्रजारणाया अभावात् । अत्र तु समे गन्धे इति
 तृतीयार्थे सप्तमी; (तेनै समेन गन्धेन तुल्यगन्धेन जीर्णेः
 पारदो मूर्च्छनाविधिना मृतः, तत्फलं रोगघ्नता) एवं
 द्विगुणादिष्वपि व्याख्येयमिति प्रतिभाति ॥

तस्माच्छतगुणो व्योमसच्चे जीर्णे तु तत्समे ।
 ताप्यस्पर्शरतालादिसच्चे जीर्णे गुणावहः ॥ १२१ ॥
 हेम्नि जीर्णे सहस्रैकगुणसंपत्प्रदायकः ।
 वज्रादिजीर्णसूतस्य गुणान् वेत्ति शिवः स्वयम् ॥ १२२ ॥
 देव्या रजो भवेद्गन्धो धातुः शुक्रं तथाऽभ्रकम् ।
 आलिङ्गने समर्थौ द्वौ प्रियत्वाच्छिवरेतसः ॥ १२३ ॥
 शिवशक्तिसमायोगात् प्राप्यते परमं पदम् ।
 यथा स्याज्जारणौ बद्धौ तथा स्याद्गुणदो रसः ॥ १२४ ॥

१ 'सर्वषाण्ड्यविनाशनः' क. । २ 'भवेत्' ख. । ३ अयं पाठः ख. पुस्तके
 नोपलभ्यते । ४ 'स्याज्जारणावहिस्था' क. ।

अथादौ गन्धकजारणम् ।

तत्तु तत्रनिगदितदेवतापरिचरणसमनन्तरं तत्तच्छोधनप्र-
क्रियाभिर्वह्नीभिः संक्षिप्ताभिर्वा शुद्धस्य रसेन्द्रस्य तृणारणिम-
णिजन्यवह्निन्यायेन तारतम्यमवलोकमानैः सूक्ष्ममतिभिः
'पलार्धेनापि संस्कारः कर्तव्यः सूतकस्य च' इति रसार्णवव-
चनाद्व्यावहारिकतोलकद्वयप्रमाणेनापि कश्चन सूतं समादाय,
तत्र गन्धको नवनीताख्यः संशोध्य जार्यं आपङ्गुण-
मिति । ततो मारणविधिना हत्वा मात्रयाऽशितः पथ्य-
योगेन 'समे गन्धे तु रोगघ्न' इत्यादिप्रोक्तफलकारी रसो
भवति । अथ यदि रसायनगुणेच्छा चेद्गन्धकजारणोत्तरं
हेमाभ्रसत्त्वादि यथाविभवं गन्धकजारणोत्थिते रसे प्रोक्तवि-
धिना संशोध्य जार्यं मारणविधिना हत्वा मात्रया क्षेत्रीकरण-
पूर्वकं पथ्ययोगेन मण्डलावधि षण्मासं वर्षेकं द्विवर्षं त्रिवर्षं
वा संसेव्यः । तदा तदुक्तफलमाप्नोति । यावज्जीवं सेव्यो वा
संपत्तिश्चेत् । यद्वा यथावकाशं पौनःपुन्येन संसेव्यः । अथ
यदि केवलं रोगघ्नेच्छा चेत्स्वेदनादिदीपनान्तैः संस्कारै रसं
संशोध्य प्रोक्तविधिना गन्धकेन संमूच्छर्यं मात्रया पथ्ययोगेन
संसेव्यो यावदारोग्यमिति । अथ रसादौ पाकावलेहगुटिका-
चूर्णादौ वा रसयोगे विहिते यथावचनं संशुद्धो मूर्च्छितो
गन्धजीर्णो हेमादिजीर्णो वा मृतोऽमृतो वा रसो योज्य इति
गुरुसङ्केतः । गन्धकजारणरहितः संशुद्धोऽपि रसो योगेषु
न योज्यः, गदहन्तृत्वशक्यनुदयात् । हेमादिजीर्णोऽप्यशु-
द्धस्तु कुत्रापि न योज्यः, वैगुण्यप्रदत्वात् । एवं सर्वं उपरसा
धातव उपधातवो रत्नान्युपरत्नानि विषोपविषप्रभृतयश्च

शुद्धाः सन्तो मृता अमृता वा यथावचनं योज्या नाशुद्धा
इति दिक् ॥

इह खलु पुरुषेण दुःखस्य निरुपाधिद्वेषविषयत्वात्तदभाव-
श्चिकीर्षितव्यो भवति, सुखमपि निरुपाधिप्रेमास्पदतया गवे-
षणीयं, तदेतत्पुरुषार्थद्वयम् । अत्र सक्चन्दनललनादिविषयाणां
सत्यपि तत्कारणत्वे (सुखकारणत्वे) नान्तरीयकदुःखसंभेदा-
दनर्थपरंपरापरिचितत्वान्मूर्खाणामाकाशोद्भवदाभासमानत्वा-
दनैकान्तिकत्वाद्विरोधिनां युगपददृश्यमानत्वादत्यन्ताविरहि-
तत्वाच्च परिहरणीयम् । एकान्तात्यन्ततः पुनरेतेऽभ्युपायाः
खलु हरिहरब्रह्माण इव तुल्या एव संभवन्ति—ज्ञानयोगः,
प्राणयोगो, रसयोगश्चेति । ननु, कथमेतेषां तुल्यतेत्यपेक्षायां
ब्रूमः—मोक्षोपाये बृहद्वासिष्ठे शुशुण्डोपाख्याने वसिष्ठवा-
क्यम्—

असाध्यः कस्यचिद्योगः कस्यचिज्ज्ञाननिश्चयः ।

द्वौ प्रकारौ ततो देवो जगाद परमः शिवः ।

प्राणानां वा निरोधेन वासनानोदनेन वा ॥ १२५ ॥

इत्यादि

तस्मादेतेषां समानत्वमनवद्यम् । तत्राद्ययोः केवलं पक्-
कषायाणामपि कथञ्चन साध्यत्वात्, चरमे पुनर्भोगलोलु-
पानामप्यधिकारित्वात्ताभ्यां समीचीनोऽयमिति कस्य न
प्रतिभाति । किंचास्य भगवन्निर्यासकतया सेवकानां स्वसं-
भूतसकलधातुत्वापादकस्य भगवतो रसराजस्य गुणसिन्धोः
क्रियन्तो मूर्च्छनाः, ताः प्रसङ्गाल्लिख्यन्ते । अथाव्यभिचरित-
व्याधिघातकत्वं मूर्च्छना, तत्प्रकारा बहुविधाः । तत्र

१ आकाशोद्भवद्वन्द्ववर्णनगरवदित्यर्थः । 'कोशाण्डवदाभासमानत्वात्' ख. ।

'केशरकस्तूरिकाकोशवदाभासमानत्वात्' क. । २ सुखकारणत्वमिति भावः ।

निर्गन्धसगन्धभेदेन द्विविधा भवति मूर्च्छना । निर्गन्धमूर्च्छना तु विषाद्यौषधिभिरकरूपा परमयोगिनां संमता । सगन्धा तु बहिर्धूमान्तर्धूमनिर्धूमतस्त्रिविधा । त्रिविधाऽपि केवलं गन्धपिष्टि-गन्धबद्ध-गन्धजीर्ण-सगन्धकज्जली-धातुपिष्टिभेदेन पञ्चधा । धातुपिष्टिश्च कनकरजतशुल्बघनसत्त्वकालायसप्रभेदैः पञ्चधा । किञ्च मूर्च्छना जारणा इत्यनर्थान्तरं प्रायः । सा चेष्टिका-काचकूपी-काचसंपुट-सुवर्णयन्त्र-भेदेनान्तर्धूमबहिर्धूमाभ्यां द्विविधा । तत्र षड्गुणगन्धकजारणा साधीयसी निगद्यते—सा तु स्वेदनमर्दनादिसंस्कारावबद्धस्य रसराजस्य कार्या । बन्धनं तु स्वाभाविकद्रवत्वे सति वह्निनाऽनुङ्गीयमानत्वं मूर्तिवद्धत्वं, तत्तु नियमनान्तैः संस्कारैर्भवति । अथ यदि स्वेदनादिसंस्कारान् कर्तुमसमर्थः, तं प्रति सुगमरसशोधनोपाया अप्युक्ताः सन्ति । ते यथा—तत्र पारदग्रहणे तत्परीक्षामाहुः । यथा—

अन्तःसुनीलो बहिरुज्ज्वलो यो मध्याह्नसूर्यप्रतिमप्रकाशः ।
योज्योऽथ धूम्रः परिपाण्डुरश्च चित्रो न योज्यो रसकर्मसिद्ध्यै ॥
इति ॥

शोधनं यथा—

राजीरसोनमूषायां रसं क्षिप्वा विबन्धयेत् ।
वस्त्रेण दोलिकायन्त्रे स्वेदयेत्काञ्जिकैरुग्रहम् ॥ १२७ ॥
दिनैकं मर्दयेत्पश्चात् कुमारीसंभवैर्द्रवैः ।
तथा चित्रकजैः काथैर्मर्दयेदेकवासरम् ॥ १२८ ॥
काकमाचीरसैस्तद्वादिनमेकं तु मर्दयेत् ।
त्रिफलायास्ततः काथै रसो मर्द्यः प्रयत्नतः ॥ १२९ ॥

ततस्तेभ्यः पृथक्कुर्यात् सूतं प्रक्षाल्य काञ्जिकैः ।

ततः क्षिप्वा रसं खल्वे रसादर्थं च सैन्धवम् ॥ १३० ॥

मर्दयेन्निम्बुकरसैर्दिनमेकमनारतम् ।

ततो राजी रसोनश्च मुख्यश्च नवसागरः ॥ १३१ ॥

एतै रससमैस्तद्वत् सूतो मर्द्यस्तुषाम्बुना ।

ततः संशोष्य चक्रामं कृत्वा लिप्वा च हिङ्गुना ॥ १३२ ॥

द्विस्थालीसंपुटे धृत्वा पूरयेल्लवणेन च ।

अधःस्थाल्यां ततो मुद्रां दद्याद्दृढतरां बुधः ॥ १३३ ॥

विशोष्याग्निं विधायाधो निषिञ्चेदम्बु चोपरि ।

ततस्तु दद्यात्तीव्राग्निं तदधः ग्रहरत्रयम् ॥ १३४ ॥

एवं निपत्य यात्यूर्ध्वं रसो दोषविवर्जितः ।

अथोर्ध्वपिठरीमध्ये लग्नो ग्राह्यो रसोत्तमः ॥ १३५ ॥ इति ।

एवं रसे गृहीते पुनस्तोलिते हीने सति पुनस्तद्यन्नं संमुञ्च्य
शेषस्योर्ध्वपातनं कृत्वा रसो ग्राह्य इति गुरुसंप्रदायः । अथा-
न्यत्रापि—

एतावतस्तु संस्कारान् सूतस्य कर्तुमक्षमैः ।

तन्मुख्यान् कियतः कृत्वा ग्राह्यो रोगापनुत्तये ॥ १३६ ॥

रसराजलक्ष्म्यां—

दग्धोर्णागृहधूमसाररजनीरक्तेष्टिकाकाञ्जिकैः

पिष्ट्वा व्योषकुमारिकानलवरानिम्बुद्रवैर्वसरम् ॥

व्योषाद्यम्बुनि दोलया रचितया खिन्नं सुताग्राङ्घ्रियुक् ।

पिष्टं भाण्डतलाज्जलाश्रयगतं सूतं समभ्युद्धरेत् ॥ १३७ ॥

लवणसलिलदोलायत्रमध्ये दिनैकं

भुजगनयनवन्ध्याभृङ्गकल्कान्तरस्थः ।

तदनु दहनतोये काञ्जिके खेदितः स्यात्

सपटुमरिचशिष्टुण्युत्तमः श्रीरसेन्द्रः ॥ १३८ ॥

एतावदप्यशक्तः कर्तुं सूतस्य शोधनं मनुजः ।

खेदनमर्दनमूर्ध्वं पातनमेतन्नयं कुर्यात् ॥ १३९ ॥

रसरत्नाकरे शोधनं यथा—

अथातः संप्रवक्ष्यामि दोषाष्टकनिवारणम् ।

इष्टिकारजनीचूर्णैः षोडशांशै रसस्य तु ॥ १४० ॥

मर्दयेत्तप्तखल्वे हि जम्बीरोत्थद्रवैर्दिनम् ।

खल्वं लोहमयं वाऽथ पाषाणोत्थमथापि वा ॥ १४१ ॥

काञ्जिकैः क्षालयेत्सूतं नागदोषं विमुञ्चति ।

विशालाङ्गोलचूर्णेन वङ्गदोषं विनाशयेत् ॥ १४२ ॥

राजवृक्षो मलं हन्ति चित्रको वह्निदूषणम् ।

चाञ्चल्यं कृष्णधत्तूरस्त्रिफला विषनाशनम् ॥ १४३ ॥

कटुत्रयं गिरिं हन्ति असह्याग्निं त्रिकण्टकः ।

प्रतिदोषं कलांशेन तत्र चूर्णं सकन्यकम् ॥ १४४ ॥

सुवस्त्रगालितं खल्वे सूतं क्षिप्त्वा यथाक्रमम् ।

प्रत्येकं प्रत्यहं यत्नात् सप्तरात्रं विमर्दयेत् ॥ १४५ ॥

उद्धृत्य चारनालेन मृद्भाण्डे क्षालयेत्सुधीः ।

सर्वदोषविनिर्मुक्तः सप्तकञ्चुकवर्जितः ।

जायते शुद्धसूतोऽयं योजयेद्रसकर्मणि ॥ १४६ ॥

तप्तखल्वलक्षणम् ।—

अजाशकृत्तुषाग्निं च खनयित्वा भुवि क्षिपेत् ।

तस्योपरिस्थितं खल्वं तप्तखल्वमिदं भवेत् ॥ १४७ ॥

अथान्यन्मतम्—

भूगर्तेऽजशकृत्तुषानलपुटे संस्थापिते लोहजे

खल्वे जम्भजकाञ्जिकेन बलिना सार्धं दशांशेन सः ।

संसर्घः परिपात्य यत्रविधिना निष्कासितः सप्तधा ।

शुद्धः पारदमर्दकैर्निगदितो वैद्यैरवैद्यैर्नरैः ॥ १४८ ॥

अथान्यन्मतम्—

श्रीखण्डं देवदारुं च काकतुण्डीजयाद्रवम् ।

कर्कोटीमुसलीकन्याद्रवं दत्त्वा विमर्दयेत् ॥ १४९ ॥

दिनैकं पातयेत्पात्रे तच्छुद्धं विनियोजयेत् ।

अथान्यत्सिद्धमतम्—

कुमार्या च निशाचूर्णैर्दिनैकं मर्दयेद्रसम् ॥ १५० ॥

पातयेत्पातनायत्रे शुद्धो भवति पारदः ।

अथान्यत्सिद्धमतम्—

एकेन लशुनेनापि शुद्धो भवति पारदः ॥ १५१ ॥

तप्तखल्वे मासमेकं पिष्टो लवणसंयुतः ।

अथवा ग्राहयेत्सूतं दरदात्तन्निगद्यते ॥ १५२ ॥

कञ्चुकैर्नागवङ्गाद्यैर्विमुक्तो रसकर्मणि ।

हिङ्गुलाकृष्टसूतस्तु जीर्णगन्धसमो गुणैः ॥ १५३ ॥

निम्बपत्ररसैः पेप्यं हिङ्गुलं याममात्रकम् ।

जम्बीराणां द्रवैर्वाऽथ पात्यं पातनयत्रके ॥ १५४ ॥

तं सूतं योजयेत्पश्चात्सप्तकञ्चुकवर्जितम् ।

इत्येवं शुद्धमाख्यातं यथेष्टैकं प्रकारयेत् ॥ १५५ ॥

अन्यत्रापि—

अथवा दरदाकृष्टं खिन्नं लवणाम्बुभिस्तु दोलायाम् ।

रसमादाय यथेच्छं कर्तव्यस्तेन भेषजो योगः ॥ १५६ ॥

निम्बूरसेन संपिष्टात् प्रहरं दरदादृढम् ।

ऊर्ध्वपातनयत्रेण संग्राह्यो निर्मलो रसः ॥ १५७ ॥

इति सुगमशोधनम् ॥

अथैवं शोधितस्य मुखकरणमुक्तं तन्त्रान्तरे ।—

सास्यो रसः स्यात्पटुशिग्रुतुथैः सराजिकैः सोषणकैस्त्रिरात्रम् ।
पिष्टस्ततः स्विन्नतनुः सुवर्णमुखानयं खादति सर्वधातून् ॥
अन्यन्मतम् ।—

अथ षड्विन्दुकीटैश्च रसो मर्द्यस्त्रिवासरम् ।

लवणाम्लैर्मुखं तस्य जायते ग्रासलोलुपम् ॥ १५९ ॥

‘अथवा विन्दुलीकीटैः’ इत्यपि पाठान्तरम् ।

शार्ङ्गधरोऽपि—

कालकूटो वत्सनाभः शृङ्गीकश्च प्रदीपनः ।

हालाहलो ब्रह्मपुत्रो हारिद्रः सक्तुकस्तथा ॥ १६० ॥

सौराष्ट्रिक इति प्रोक्ता विषभेदा अमी नव ।

अर्कसेहुण्डधत्तूरलाङ्गलीकरवीरकाः ॥ १६१ ॥

गुञ्जाहिफेनावित्येताः सप्तोपविषजातयः ।

एतैर्विमर्दितः सूतश्छिन्नपक्षः प्रजायते ॥ १६२ ॥

मुखं च जायते तस्य धातुंश्च ग्रसतेतरांम् ।

अथवा त्रिकटु क्षारौ राजी लवणपञ्चकम् ॥ १६३ ॥

रसनो नवसारश्च शिशुश्चैकत्र चूर्णितैः ।

समांशैः पारदादेतैर्जम्बीरोत्थद्रवेण च ॥ १६४ ॥

निम्बुतोयैः काञ्जिकैर्वा सोष्णखल्वे विमर्दयेत् ।

अहोरात्रत्रयेण स्याद्रसे धातुचरं मुखम् ॥ १६५ ॥

वस्तुतस्तु दीपनस्यैवापरपर्यायो मुखकरणमिति न पृथक्
संस्कारः, तत्साधकान्यूनविंशतिकर्माणीति नियमभङ्गात् ॥

अथैवं संशुद्धरसे आदौ गन्धकजारणा । शिवागमे—

अजीर्णं तु अबीजं तु सूतकं यस्तु घातयेत् ।

ब्रह्महा स दुराचारी मम द्रोही महेश्वरि ! ॥ १६६ ॥

अन्यत्रापि—

गुरुशास्त्रे परित्यज्य विना जारितगन्धकात् ।

रसं निर्माति दुर्मेधाः शपेत्तं परमेश्वरः ॥ १६७ ॥

तत्र गन्धकजारणा वहिर्धूमान्तर्धूमभेदेन द्विविधा । आद्या
यथा—‘तत्र षड्गुणगन्धकजारणक्रिया साधीयसी निगद्यते’
इत्युक्तं प्रागेव ॥

रसगुणबलिजारणं विनाऽयं

न खलु रुजां हरणक्षमो रसेन्द्रः ॥

न जलदकलधौतपाकहीनः

स्पृशति रसायनतामिति प्रतिज्ञा ॥ १६८ ॥

तन्निमित्तकं सिकतायन्त्रद्वयं कथ्यते । यथा—निरवधिनि-
ष्पीडितमृदम्बरादिपरिलिप्तामतिकठिणकाचघटीमग्रे वक्ष्यमाण-
प्रकारां रसगर्भिणीमधस्तर्जन्यङ्गुलिप्रमाणितच्छिद्रायामनु रूप-
स्थालिकायामारोप्य छिद्रस्य परितो द्वित्र्यङ्गुलिमितेन लवणेन
निरन्तरालीकरणपुरःसरं सिकताभिरापूर्य वर्धमानकमारोपणीयं;
क्रमतश्च त्रिचतुराणि पञ्चपाणि वा वासराणि ज्वलनज्वालाया
पचनीयमित्येकं यन्त्रं; हस्तैकमात्रप्रमाणभूगर्भान्तर्निष्ठातां
प्रागुक्तकाचघटीं नातिचिपिटमुखीं नात्युच्चमुखीं मपी-
भाजनप्रायां स्वर्परचक्रिकया काचचक्रिकया वा निरुद्धवदन-
विवरां मृण्मयीं वा घटीं विधाय करीषैरुपरि पुटो देय इत्य-
न्यद्यन्त्रम् । ‘यन्त्रमध्ये तु भूधरः’ इति त्रिविक्रमः । ‘कूर्मयन्त्रे
रसे गन्धं षड्गुणं जारयेद्बुधः’ इत्यन्ये । अत्र पक्षे राग-
स्तथा न स्यात्, तेनादौ त्रिगुणं जारयित्वा शेषः कच्छपि-
कोदरे देयः, तदा रागः साधुः स्यात् । अत्र कज्जलिमन्तरेण
केवलगन्धकमपि साम्येन जारयन्ति ॥

अथ रससिन्दूरादिष्वनुभूतगन्धकजारणाप्रकारमाह ।—

कूपीकोटरमागतं रसगुणैर्गन्धैस्तुलायां विभुं

विज्ञाय ज्वलनं क्रमेण सिकतायन्त्रे शनैः पाचयेत् ।

वारंवारमनेन वृद्धिविधिना गन्धक्षये सिद्धये

सिन्दूराद्युदितोऽनुभूय भणितः कर्मक्रमोऽयं मया ॥

अत्र सप्तमृत्कर्पटैः समुद्रां कूपिकां कृत्वा वालुकायन्त्रे प्रहर-
चतुष्टयमग्निं दद्यात्, यथाद्रव्यं वा पुनःपुनरेवं पाकं कुर्यात्,
कूपिकायन्त्रं दृढं न भवेत्तदा पुनर्नवीनं संपादयेत्, यदि रस-
सिन्दूरं स्यात्तदोर्ध्वपातनेन हिङ्गुलवन्निष्कासयेदित्येके । अन्ये-
ऽपि गन्धकजारणप्रकारा यन्त्राध्याये द्रष्टव्याः । आरोटकम-
न्तरेण हिङ्गुलगन्धकाभ्यां पिष्टाभ्यामपि सिन्दूररसः संपाद्यः ।
आरोटकशब्दस्तु शुद्धपर्यायवाचकः ॥

अन्यच्च—

त्रिगुणमिह रसेन्द्रमेकमंशं कनकपयोधरतारपङ्कजानाम् ।

रसगुणबलिभिर्विधाय पिष्टिं रचय निरन्तरमम्बुभिः कुमार्याः॥

इति कज्जलीकरणम् ।

आषड्गुणमधरोत्तरसमादिवलिजारणेन योज्योऽयं योगः ।
पिष्टी पात्या कज्जलिकार्थं जारणार्थं च । प्रकारोऽयमधोयन्त्रे-
णैव सिध्यति, न पुनरुर्ध्वयन्त्रेणेति कज्जली ॥

काचमृत्तिकयोः कुपी हेम्नोऽयस्तारयोरपि ।

कीलालायःकृतो लेपः खटिकालवणाधिकः ॥ १७० ॥

अनेन यन्त्रद्वितयेन भूरि हेमाभ्रसत्त्वान्यपि जारयन्ति ।

यथेच्छमञ्जैः स्वमनोविचारैर्विचक्षणाः पल्लवयन्तु भूयः ॥१७१॥

एतन्निन्नादिप्रयोगविषयं न तु पिष्टीमूर्च्छनविषयम् ॥

क्षालयेदम्लवर्गेण मूर्च्छितं समलं रसम् ॥ १७२ ॥ इति

अन्तर्धूमविपाचितषड्गुणगन्धेन जारितः सूतः ।

स भवेत्सहस्रवेधी तारे ताम्रे भुजङ्गे च ॥ १७३ ॥

रसरत्नाकरे ।—

जीर्णे शतगुणे गन्धे शतवेधी भवेद्रसः ।

सहस्रगुणिते जीर्णे सहस्रांशेन वेधयेत् ॥ १७४ ॥

एतत्प्रकारस्तु तत्रैव द्रष्टव्यः; प्राधान्यं षड्गुणस्य सर्वसं-
मतम् ॥

अथ षड्गुणगन्धकजारणायां कच्छपयत्रं यथा—

आकण्ठं कलशं भूमौ निखाय जलसंभृतम् ।

शरावस्तन्मुखे स्थाप्यो मध्ये छिद्रसमन्वितः ॥ १७५ ॥

नीरावियोगिनीं तत्र छिद्रे काचविलेपिताम् ।

मृण्मूषां स्थापयेत्तस्यामूर्ध्वाधस्तुल्यगन्धकम् ॥ १७६ ॥

रसं निक्षिप्य तस्योर्ध्वं शरावेण विमुद्रयेत् ।

वन्योपलाग्निं तस्योर्ध्वं ज्वालयेद्गुरुमार्गतः ॥ १७७ ॥

स्वाङ्गशीतं समुद्धृत्य पुनस्तुर्यांशगन्धकम् ।

दत्त्वा पूर्वक्रमेणैव जारयेत् षड्गुणं बलिम् ॥ १७८ ॥ इति ॥

अथान्यप्रकारः ।—

सूते गन्धं रसैकांशं निक्षिप्य मृदुखल्वके ।

तावत्संकुट्टयेत्पिण्डं भवेद्वा ताम्रपात्रके ॥ १७९ ॥

तत्तुल्यं गन्धकं दत्त्वा रुद्ध्वा तल्लोहसंपुटे ।

पुटयेद्बुधरे यत्रे यावज्जीर्यति गन्धकः ॥ १८० ॥

एवं पुनः पुनर्गन्धं दद्यादाषड्गुणं बुधः ॥ १८१ ॥ इति ॥

अथ कच्छपयत्रेण गन्धकजारणमाह शार्ङ्गधरः—

मृत्कुण्डे प्रक्षिपेन्नीरं तन्मध्ये च शरावकम् ।

महत्कुण्डपिधानाभं मध्ये मेखलया युतम् ॥ १८२ ॥

लिप्त्वा च मेखलामध्यं चूर्णेनात्र रसं क्षिपेत् ।
 रसस्योपरि गन्धस्य चूर्णं दद्यात्समांशकम् ॥ १८३ ॥
 दत्त्वोपरि शरावं च भस्ममुद्रां प्रदापयेत् ।
 तस्योपरि पुटं दद्याच्चतुर्भिर्गोमयोपलैः ॥ १८४ ॥
 एवं पुनः पुनर्गन्धं षड्गुणं जारयेद्बुधः ।
 गन्धे जीर्णे भवेत्सूतस्तीक्ष्णाग्निः सर्वकार्यकृत् ॥ १८५ ॥ इति ॥

रसरत्नाकरे—

संस्थाप्य गोमयं भूमौ पक्कमूषां तथोपरि ।
 तन्मध्ये कटुतुम्बुत्थं तैलं दत्त्वा रसं क्षिपेत् ॥ १८६ ॥
 काकमाचीद्रवो देयस्तैलतुल्यः पुनःपुनः ।
 गन्धकं ब्रीहिमात्रं च क्षिप्त्वा तां च निरोधयेत् ॥ १८७ ॥
 (तत्पृष्ठे श्रावकं देयं पूर्णं वा वह्निर्गुणैः ।
 स्वाङ्गशीतलतां ज्ञात्वा जीर्णतैलं च गन्धकम् ।
 काकमाचीद्रवं चाग्निं दत्त्वा दत्त्वा तु जारयेत् ॥ १८८ ॥)
 मूषाधो गोमयं सान्द्रं दत्त्वा चोर्ध्वं च पावकम् ।
 षड्गुणं गन्धकं जार्यं सूतस्यैवं मुखं भवेत् ॥ १८९ ॥
 इत्याद्यजारणम् ॥

अथान्यं यथा—

सूतप्रमाणं सिकताख्ययन्त्रे दत्त्वा बलिं मृद्वटितेऽल्पभाण्डे ।
 तैलावशेषं च रसं निदध्यान्मग्नार्धकायं प्रविलोक्य भूयः १९०
 आपङ्गुणं गन्धकमल्पमल्पं क्षिपेद्रसो जीर्णबलिर्वलीयान् ।
 रसेषु सर्वेषु नियोजितोऽयमसंशयं हन्ति गदं जवेन ॥ १९१ ॥
 इति गन्धकजारणम् ॥

अथ स्वर्णजारणम् ।

तदुक्तं—

गन्धकजारणमादौ कुर्यादथ जारणं सुवर्णस्य ।

जलधरसच्चस्य ततो जारणमथ सर्वलोहानाम् ॥ १९२ ॥

अथ तदुपयोगीविडकथनम् । काञ्चनादिग्रसनतीव्रबुभुक्षा-
कराणि द्रव्याणि विडानि कथ्यन्ते । यथा—

वज्रकण्टकवज्राग्रं विद्धमष्टाङ्गुलं मृदा ।

विलिप्य गोविशाल्पाग्नौ पुटितं तत्र शोषितम् ॥ १९३ ॥

त्र्यहं वज्रिविले क्षिप्तो ग्रासार्थी जायते रसः ।

ग्रसते गन्धहेमादिवज्रसत्त्वादिकं क्षणात् ॥ १९४ ॥

मूर्च्छाध्यायोक्तषड्गुणबलिजीर्णपिष्टिकोत्थितरसः खल्वेऽ-
त्यन्तं बुभुक्षितो घनहेमवज्रसत्त्वादि त्वरितमेव ग्रसतीत्यन्य-
प्रकारः । एतद्वयमपि कृत्वा व्यवहरन्त्यन्ये । अथान्ये विडाः—

सतुत्थं टङ्कणं सर्जिः पटु ताम्रे त्र्यहोषितम् ।

काञ्जिकं भावितं तेन गन्धाद्यं चरति क्षणात् ॥ १९५ ॥

विडे सकाञ्जिके क्षिप्तो रसः स्याद्रासलालसः ।

ग्रसते सर्वलोहानि सर्वसत्त्वानि वज्रकम् ॥ १९६ ॥

अथान्यप्रकारः ।—

शङ्खचूर्णं रविक्षीरैरातपे भावयेद्दिनम् ।

तद्वज्रम्बीरजद्रवैर्दिनैकं धूमसारकम् ॥ १९७ ॥

सौवर्चलमजामूत्रैर्भाव्यं यामचतुष्टयम् ।

कण्टकारीं च संकाश्य दिनैकं नरमूत्रके ॥ १९८ ॥

स्वर्जिश्चारं तिन्तिडीकं कासीसं तु शिलाजतु ।

जम्बीरोत्थद्रवैर्भाव्यं पृथग्यामचतुष्टयम् ॥ १९९ ॥

निस्तुषं जयपालं च मूलकानां द्रवैर्दिनम् ।
 सैन्धवं टङ्कणं गुञ्जां दिनं शिशुजटाम्भसा ॥ २०० ॥
 एतत्सर्वं समांशं तु मर्द्यं जम्बीरजद्रवैः ।
 तद्रोलं रक्षयेद्यत्नाद्विडोऽयं वडवानलः ॥ २०१ ॥
 अनेन मर्दितः सूतः संस्थितस्तप्तखल्वके ।
 स्वर्णादिसर्वलोहानि सत्त्वानि ग्रसते क्षणात् ॥ २०२ ॥
 इति वडवानलो विडः ॥

मूलकार्द्रकवह्नीनां क्षारं गोमूत्रगालितम् ।
 वस्त्रपूतो द्रवो ग्राह्यो गन्धकं तेन भावयेत् ।
 शतवारं खरे घर्मे विडोऽयं हेमजारणे ॥ २०३ ॥
 इति सिद्धलक्ष्मीश्वरतत्रोक्तो विडः ॥

एवं विडान्तराण्यपि तन्त्रान्तरादनुसर्तव्यानि इति विडकथनम् ॥

चतुःषष्ठ्यंशकं हेमपत्रं मायूरमायुना ।
 विलिप्तं तप्तखल्वस्थे रसे दत्त्वा विमर्दयेत् ।
 दिनं जम्बीरतोयेन ग्रासे ग्रासे त्वयं विधिः ॥ २०४ ॥
 शनैः संखेदयेद्भूर्जे वद्ध्वा सपटुकाञ्जिके ।

भाण्डके त्रिदिनं सूतं जीणस्वर्णं समुद्धरेत् ॥ २०५ ॥

अधिकस्तोलितश्चेत्स्यात्पुनः खेद्यः समावधि ।

द्वात्रिंशत्षोडशाष्टांशक्रमेण वसु जारयेत् ॥ २०६ ॥

रूप्यादिषु च सत्त्वेषु विधिरेवंविधः स्मृतः ।

चूडिकालवर्णं ^{ग्राह्यं} ~~सर्वं~~ मभावे शिखिपित्ततः ॥ २०७ ॥

इति स्वर्णरूप्यादिसर्वसत्त्वजारणविधिः ॥

अथ तप्तखल्वलक्षणम् ।—

अजाशकृत्तुषार्णि च खातयित्वा भुवि क्षिपेत् ।

तस्योपरि स्थितो लोहखल्वः स तप्तखल्वकः ॥ २०८ ॥

इति तप्तखल्वलक्षणम् ॥

अथ सिद्धमते दोलायत्रेण हेमजारणं यथा—

सग्रासं पञ्चषड्भागैर्यवक्षारैर्विमर्दयेत् ॥

सूतं तत्पोडशांशेन गन्धेनाष्टांशकेन वा ॥ २०९ ॥

ततो विमर्द्य जम्बीररसे वा काञ्जिकेऽथवा ।

दोलापाको विधातव्यो दोलायत्रमिदं स्मृतम् ॥ २१० ॥

दिनत्रयं वा जीर्णावधि दोलापाको विधातव्य इति भावः ॥

इति दोलाजारणम् ॥

अथान्यत्सिद्धमते कच्छपयत्रेण काञ्चनग्रसनं, यथा—

शश्वद्धृताम्बुपात्रस्थशरावच्छिद्रसंस्थिता ।

पक्कमूषा जले तस्यां रसोऽष्टांशविडावृतः ॥ २११ ॥

संरुद्धो लोहपात्र्याऽथ मुद्रितो दृढमुद्रया ।

वालुकां तदुपर्यष्टाङ्गुलमानां विनिक्षिपेत् ॥ २१२ ॥

हठात्तदुपरि ध्मातो रसस्तद्गर्भसंस्थितः ।

मायूरमायुना लिप्तं काञ्चनं ग्रसति ध्रुवम् ॥ २१३ ॥

इति कच्छपयत्रम् ॥

उक्तं च—

सच्छिद्रं सलिलापूर्णभाण्डवक्त्रे शरावकम् ।

दत्त्वा छिद्रे पक्कमूषा देया नीरावियोगिनि ।

तस्यां विडावृतः सूतो देयो लोहावृते मुखे ॥ २१४ ॥

दत्त्वा वालुकामुद्रां मुद्रां दत्त्वा शनैः शनैः ।

ध्मातो ध्मातो ग्रसत्येव काञ्चनं सूक्ष्मतां गतम् ॥ २१५ ॥

स्वल्पं सपित्तताप्याक्तं शनैर्देयं समावधि ।

देहार्थं, धातुवादार्थं प्रयच्छन्त्यल्पबुद्धयः ॥ २१६ ॥

इत्यपि कच्छपयत्रम् ॥

अथ मतान्तरं यथा—

कुण्डाम्भसि लोहमये सविडं सग्रासमीशजं पात्रे ।
अतिचिपिटलोहपात्र्या पिधाय संलिप्य वह्निना योज्यः ॥ २१७
इयतैव रसायनतात्पर्यं पर्यवसति, किंतु वादस्य न प्राधान्यम् ॥
इति हेमजारणा ॥

अथ संप्रत्युभयप्राधान्येन जारणा यथा, तत्र घनसत्त्वजा-
रणम् । यत उक्तं—

घनरहितबीजजारणसंप्राप्तदलादिसिद्धिकृतकृत्याः ।
कृपणाः प्राप्य समुद्रं वराटिकालाभसंतुष्टाः ॥ २१८ ॥
मुक्त्वैकमभ्रसत्त्वं नान्यो रसपक्षकर्तनसमर्थः ।
तेन निरुद्धप्रसरो नियम्यते बध्यते च सुखम् ॥ २१९ ॥
रक्तं पीतं च हेमार्थे कृष्णं हेमशरीरयोः ।
तारकर्मणि तच्छुक्लं काचकिट्टं सदा त्यजेत् ॥ २२० ॥
त्रुटिशो दत्त्वा मृदितं सोष्णे खल्वेऽभ्रसत्त्वहेमादि ।
चरति रसेन्द्रः क्षितिखगवेतसजम्बीरबीजपूराम्लैः ॥ २२१
क्षितिखगः कासीसम् । अम्लाभावे पूर्वसाधितकाञ्जिक-
मपि ज्ञेयम् । अन्यच्च—

अभ्रजारणमादौ गर्भद्रुतिजारणं च हेम्नोऽन्ते ।
यो जानाति न वादी वृथैव सोऽर्थक्षयं कुरुते ॥ २२२ ॥
इत्यभ्रकसत्त्वजारणा ॥

अथ गर्भद्रुतिः ।

व्योमसत्त्वसमांशेन ताप्यसत्त्वेन संयुतम् ।
साकल्येन चरेद्देवी गर्भद्रावी भवेद्रसः ॥ २२३ ॥
एवं हेमताराभ्रादयः स्वस्वरिपुणा निर्व्यूढाः प्रयोजनमव-
लोक्य प्रयोज्याः । गर्भद्रुतिमन्तरेण जारणैव न स्यात् ।

अतस्तल्लक्षणमाह—बह्विव्यतिरेकेऽपि रसग्रासीकृतानां (लो-
हानां) द्रवत्वं गर्भद्रुतिः ॥

बीजानां संस्कारः कर्तव्यस्ताप्यसत्त्वसंयोगात् ।

येन द्रवन्ति गर्भे रसराजस्याम्लवर्गेण ॥ २२४ ॥

शिलया निहतं नागं ताप्यं वा सिन्धुना हतम् ।

ताभ्यां तु मारितं बीजं सूतके द्रवति क्षणात् ॥ २२५ ॥

अथ दोलाजारणम् ।—

पट्टम्लक्षारगोमूत्रसुहीक्षीरप्रलेपिते ।

बहिथ्व बद्धे वस्त्रेण भूर्जे ग्रासनिवेशितम् ॥ २२६ ॥

क्षारारनालमूत्रेषु स्वेदयेन्निदिनं भिषक् ।

क्रमेणानेन दोलायां जार्यं ग्रासचतुष्टयम् ।

ततः कच्छपयच्चेण ज्वलने जारयेद्रसम् ॥ २२७ ॥

इति गर्भद्रुतिः ॥

अथ ग्रासस्य चारणप्रमाणम् ।

चतुःषष्ठ्यंशकः पूर्वो द्वात्रिंशांशो द्वितीयकः ।

तृतीयः षोडशांशस्तु चतुर्थोऽष्टांश एव च ॥ २२८ ॥

चतुःषष्ठ्यंशकग्रासादण्डधारी भवेद्रसः ।

जलौकावद्वितीये तु ग्रासयोगे सुरेश्वरि ॥ २२९ ॥

ग्रासेन तु तृतीयेन काकविष्टासमो भवेत् ।

ग्रासेन तु चतुर्थेन दधिमण्डसमो भवेत् ॥ २३० ॥

अन्यत्तु दुर्जरत्वान्न लिखितम् । भगवद्भोविन्दपादास्तु

कलांशमेव ग्रासं लिखन्ति । यथा—

पञ्चभिरेवं ग्रासैर्धनसत्त्वं जारयित्वाऽऽदौ ।

गर्भद्रावे निपुणो जरयति बीजं कलांशेन ॥ २३१ ॥

१ 'कोऽपि तादृशः प्रथमम्' इति रसहृदये पाठः । २ 'रसराजस्याम्लयो-
गेन' ३ दण्डधारी भवेत् वस्त्रान्न क्षरतीत्यर्थः ।

तन्मते चतुःषष्टिचत्वारिंशत्रिंशद्विंशतिषोडशांशाः पञ्च ग्रासाः ॥

अथ रञ्जनम् ।

तारकर्मण्यस्य न तथा प्रयोगो दृश्यते ॥

केवलं निर्मलं ताम्रं वापितं दरदेन तु ।

कुरुते त्रिगुणं जीर्णं लाक्षारसनिभं रसम् ॥ २३२ ॥

गन्धकेन हतं नागं जारयेत्कमलोदरे ।

एतस्य त्रिगुणे जीर्णे लाक्षाभो जायते रसः ॥ २३३ ॥

कमलोदरे ताम्रे । एतत्तु नागसंबंधान्न रसायनकर्मणि ।

किंवा यथोक्तसिद्धबीजोपरि त्रिगुणताम्रोच्चारणादनु तद्बीजं समजीर्णं सत् तन्त्रेणैव रञ्जयति ॥

कुनटीहतकरिणा वा रविणा वा ताप्यगन्धकहतेन ।

दरदनिहतासिना वा निर्व्यूढं हेम तद्बीजम् ॥ २३४ ॥

.....बलिना व्यूढं केवलार्कमपि ॥

कुनटी मनःशिला, करिर्नागः, रविस्ताम्रं, असिलोहम् ॥

अथ तारबीजम्—

कुटिलं विमला तीक्ष्णं समं चूर्णं प्रकल्पयेत् ।

गुटितं पञ्चवारं तु तारे बाह्यं शनैर्धमेत् ।

यावद्दशगुणं तत्तु तारबीजं भवेच्छुभम् ॥ २३५ ॥

कुटिलं वङ्गः, विमला कांस्यमाक्षिकं, तीक्ष्णं लोहम् ॥

सत्त्वं तालोद्भवं वङ्गं समं कृत्वा तु धामयेत् ।

तच्चूर्णं बाह्येत्तारे गुणान् यावत्तु षोडश ॥ २३६ ॥

प्रतिबीजमिदं श्रेष्ठं सूतकस्य तु बन्धनम् ।

जारणात्सारणाच्चैव सहस्रांशेन विध्यति ॥ २३७ ॥

वङ्गाभ्रं वाहयेत्तारे गुणानि द्वादशैव तु ।

एतद्बीजे समे जीर्णे शतवेधी भवेद्रसः ॥ २३८ ॥

अथ हेमबीजम्—

नागाभ्रं वाहयेद्वेम्नि द्वादशैव गुणानि च ।

प्रतिबीजमिदं श्रेष्ठं पारदस्य तु बन्धनम् ॥ २३९ ॥

माक्षिकेण हतं ताभ्रं तारं वा रञ्जयेन्मुहुः ।

तं नागं वाहयेद्बीजे द्विषोडशगुणानि च ॥ २४० ॥

बीजमेतद्वरं श्रेष्ठं नागबीजं प्रकीर्तितम् ।

समचारितमात्रेण सहस्रांशेन विध्यति ॥ २४१ ॥

अथ रञ्जनार्थं सारणार्थं च तैलम् ।—

मञ्जिष्ठा किंशुकं चैव खदिरं रक्तचन्दनम् ।

करवीरं देवदारु सरलो रजनीद्वयम् ॥ २४२ ॥

अन्यानि रक्तपुष्पाणि पिष्ट्वा लाक्षारसेन तु ।

तैलं विपाचयेत्तेन कुर्याद्बीजादिरञ्जनम् ॥ २४३ ॥

द्विगुणं रक्तपुष्पाणां रक्तपीतगणस्य च ।

काथं, चतुर्गुणं क्षीरं, तैलमेकं सुरेश्वरि ॥ २४४ ॥

ज्योतिष्मतीकरञ्जाक्षकदुतुम्बीसमुद्भवम् ।

पाटलाकाकतुण्ड्यम्बुमहाराष्ट्रीरसैः पृथक् ॥ २४५ ॥

भेकशूकरमेषाहिमत्स्यकूर्मजलौकसाम् ।

वसया चैकया युक्तं षोडशांशैः सुपेषितैः ॥ २४६ ॥

भूलतामलमाक्षीकद्वन्द्वमेलापकौषधैः ।

पाचितं गालितं चैव सारणातैलमुच्यते ॥ २४७ ॥

अत्र गन्धर्वतैलमपि रसहृदयस्वरसात् । अथ द्वन्द्वमेलापकौषधानि—
‘ऊर्णाटङ्कणगिरिजतुमहिषीकर्णाक्षिमलशक्रगोपकर्कटकाः’ इति द्वन्द्वमेलापकौषधानि ॥

अथाऽपरम्—

यथाप्राप्तैः श्वेतपुष्पैर्नानावृक्षसमुद्भवैः ।
 रसं चतुर्गुणं योज्यं कङ्कुणीतैलमध्यतः ॥ २४८ ॥
 पचेत्तैलावशेषं तु तस्मिंस्तैले निषेचयेत् ।
 द्रावितं तारबीजं तदेकविंशतिवारकम् ।
 रञ्जितं जायते सम्यग्रसराजस्य रञ्जनम् ॥ २४९ ॥

अन्यच्च—

कुटिले बलमत्यधिकं रागस्तीक्ष्णे च पन्नगे स्नेहः ।
 रागस्नेहबलानि तु कमले नित्यं प्रशंसन्ति ॥ २५० ॥
 बलमास्तेऽभ्रकसच्चे जारणरागाः प्रतिष्ठितास्तीक्ष्णे ।
 बन्धस्तु सारलोहे क्रामर्णमथ नागवङ्गतम् ॥ २५१ ॥
 क्रामति तीक्ष्णेन रसस्तीक्ष्णेन च जीर्यते ग्रासः ।
 हेम्नो योनिस्तीक्ष्णं रागान् गृह्णाति तीक्ष्णेन ॥ २५२ ॥
 तदपि च दरदेन हतं हत्वा वा माक्षिकेण रविसहितम् ।
 वासितमपि वासनया घनवच्चार्थं च जार्थं च ॥ २५३ ॥

घनवदभ्रकवत् ॥

सर्वैरेभिर्लोहैर्माक्षिकमृदितैर्द्रुतैस्तथा गर्भे ।
 बिडयोगेन च जीर्णे रसराजो बन्धमुपयाति ॥ २५४ ॥
 निर्बीजे समजीर्णे पादोने षोडशांशतया ।
 अर्धेन पादकनकं पादेनैकेन तुल्यकनकं च ॥ २५५ ॥
 समादिजीर्णस्य सारणायोग्यत्वं शतादिवेधकत्वं च; इतो
 न्यूनजीर्णस्य पत्रलेपाधिकार एव । यथा—

१ 'शंसन्ति धातुविदः' इति रसहृदये पाठः । २ 'सारणमथ नागवङ्गाभ्यां'
 इति रसहृदये पाठः । ३ 'माक्षिकनिहतैः' इति रसहृदये पाठः । ४ 'जीर्णैः'
 जीर्णों' ख. । ५ 'निर्बीजं समजीर्णं पादैकेनैव षोडशांशेन । अर्धेन पादयोगं
 पादेनैकेन तुल्यकनकं च ॥' इति रसहृदये पाठः ।

अत्यम्लितमुद्रितिततारारिष्टादिपत्रमतिशुद्धम् ।
 आलिप्य रसेन ततः क्रामणलिसं पुटेषु विश्रान्तम् ॥ २५६
 पुटः प्रायेण चूळिकाधस्तादस्य ॥
 अर्धेन मिश्रयित्वा हेम्ना श्रेष्ठेन तद्वलं पुटितम् ।
 क्षितिखगपटुरक्तमृदा वर्णपुटोऽयं ततो देयः ॥ २५७ ॥
 अर्धेनेत्युपलक्षणम् । क्षितिखगः कासीसम् ॥ अन्यच्च—
 रज्जुभिर्मेकैवङ्गेभैः स्तम्भयोः सारलोहयोः ।
 बध्यते रसवेतण्डो युक्त्या श्रीगुरुदत्तया ॥ २५८ ॥
 शिलाचतुष्कं गन्धेशौ काचकूप्यां सुवर्णकृत् ।
 कीलालायःकृतो योगः खटिकालेपनाधिकः ॥ २५९ ॥

मण्डूकपारदशिलाबलयः समानाः

संमर्दिताः क्षितिबिलेशयमन्त्रजिह्वैः ।

यन्त्रोत्तमेन गुरुभिः प्रतिपादितेन

स्वल्पैर्दिनैरिह पतन्ति न विस्मयध्वम् ॥ २६० ॥

लोहं गन्धं टङ्कणं भ्रामयित्वा तेनोन्मिश्रं भेकमावर्तयेत्तु ।

तालं कृत्वा तुर्यवङ्गान्तराले रूपस्यान्तस्तच्च सिद्धोक्तबीजे २६१

लोहमेकिं सिद्धमते तारमेकीति बीजद्वयम् ॥

द्रुतदुर्गपूतिलोहसेकः कुरुते हिङ्गुलखण्डपक्षखण्डम् ॥ २६२

१ भेको अभ्रकं, इमो नागः । २ सारलोहयोः स्वर्णरौप्ययोः । ३ रसवे-
 तण्डो रसमातङ्गः । ४ मण्डूको अभ्रकम् । ५ 'यन्त्रजिह्वैः' क. । क्षितिः
 कासीसं, बिलेशयो नागः, मन्त्रजिह्वोऽग्निः काश्चनमित्यर्थः । ६ यन्त्रोत्तमेन
 भूधरयन्त्रेण । ७ गन्धं टङ्कणं च भ्रामयित्वा संमर्द्य, तेनोन्मिश्रं लोहं मेकं
 (अभ्रकं) च वह्नी आवर्तयेत् द्रावयेत्, तत् 'लोहमेकिं' नाम सिद्धबीजम् ।
 तुर्यवङ्गान्तराले तालं कृत्वा (तालयोगेन वङ्गं हत्वेत्यर्थः) तद्वङ्गं रूपस्यान्तर्द-
 द्यात्, तच्च रूपं सिद्धोक्तबीजे (पूर्वोक्तबीजे) आवर्तयेत् । इदं तु 'तारमेकिं'
 नामसिद्धबीजम् । ८ दुर्गः अभ्रकं, पूतिलोहौ नागवह्नी, तेषां मिलितानां
 द्रुतानां सेको हिङ्गुलखण्डस्योपरि कृतश्चेतस्य पक्षखण्डं पक्षच्छेदं करोति,
 हिङ्गुलमस्य जायते इत्यर्थः ।

शशिहेलिहिरण्यमूषिका ध्रुवमक्षीणधियामनेन लक्ष्मीम् ।

इति सिद्धमते खोटः ॥

अत्रभेकादिशब्दा धातुवाचका इत्यलं रहस्यप्रकाशेन ॥

गन्धतैलयुगलाऽयसिमध्ये पूतिवारिवशमेष्यति पिष्टी ।

तैलभेकबलिकल्पितपिष्टीसंयमः प्लवगपूत्यभिषेकैः ॥ २६३ ॥

दरदस्यापि पिष्टीत्वेन गृहीतत्वात्पूर्वकर्मणि संबन्धः ॥

इति सिद्धमते खोटः ॥

अधोऽष्टाङ्गुलतश्चुल्याः सिध्यन्ति सिकतावृताः ।

रसगन्धशिलासर्पाः पाकाग्निविपक्रिमाः ॥ २६४ ॥

खोटान्तरम् ।—

साल्द्वारकुटिलार्कस्थरम्भापामार्गभस्मना ।

हस्तीव बध्यते वक्रलोहखण्डिकया रसः ॥ २६५ ॥

खोटान्तरम् ।—

भेकभास्करगन्धायोवङ्गस्य क्षारभस्मना ।

हस्तीव बध्यते लोहवक्रचक्रिकया रसः ॥ २६६ ॥

इति रञ्जनवेधनानि ॥

अथ बाह्यद्रुतयः ।

एतास्तु केवलमारोटकमेव मिलिता निबध्नन्ति, फलमस्य कल्पप्रमितमायुः, किंवा पूर्वोक्तग्रासक्रमजारिताः पूर्वोक्तफल-

१ शशिः तारं, हेलिरर्कस्ताम्रं, हिरण्यं स्वर्णं, एतेषां मूषिका ध्रुवं लक्ष्मीं करोति, तस्यामुपर्युक्तसेकेनेत्यर्थः । २ गन्धतैलयुगला गन्धतैलसहिता पिष्टी नाम दरदः, पूतिवारिवशमेष्यति पूतिलोहौ यौ नागवज्रौ तयोर्यद्वारि नाम द्रवः तस्य वशमेष्यति ब्रह्मावतुड्यनेनेत्यर्थः । ३ 'वशमेति च' ख. । ४ तैल-भेकबलिभिर्मिलितैः कल्पिता या दररूपा रसगन्धकयोः पिष्टी, तस्याः प्लवगपूत्यभिषेकैः प्लवगो अग्रकं, पूतिलोहौ नागवज्रौ, तेषां मिलितानां द्रुतानामभिषेकेन संयमो भवतीत्यर्थः । ५ 'मालूर'— क. ।



प्रदा भवन्ति । उच्यते च—समजीर्णश्चायं शतवेधी, द्विगुण-
जीर्णः सहस्रवेधी; एवं लक्षायुतकोटिवेधी समनुकर्तव्यः,
चतुःषष्टिगुणजीर्णस्तु धूमस्पर्शवलोकशब्दतोऽपि विध्यति ॥

अथ सारणोच्यते ।

अन्धमूषा तु कर्तव्या गोस्तनाकारसन्निभा ।

सैव छिद्रान्विता मन्दगम्भीरा सारणोचिता ॥ २६७ ॥

अस्यामेव मूषायां तत्तैलमपगतकल्कविमलमापूर्य तस्मिन्-
धिकमूष्मात्मनि द्रुतबीजप्रक्षेपसमकालमेव समौवर्तनीयः सूत-
वरः, तदनु सद्यो मूषाननमाच्छादनीयमेतत्तैलाक्तपटखण्डग्र-
न्थिवन्धेन, अरुणसितबीजाभ्याममुना सारणकर्मणा मिलितश्चे-
त्सारितः सम्यक् संयमितश्च विज्ञेयः; प्रतिसारितस्तु द्विगुण-
बीजेन, तद्वदनुसारितस्तु त्रिगुणबीजेन; अत्र त्रिविधायामेव
सारणायामरुणसितकर्मणोः कामणार्थमीषत्पन्नगवज्रौ विश्रा-
णनीयाविति ॥

सारितो जारितश्चैव पुनः सारितजारितः ।

सप्तसङ्क(शृङ्ख)लिकायोगात्कोटिवेधी भवेद्रसः ॥ २६८ ॥

इत्यादीनि कर्माणि पुनः केवलमीश्वरानुग्रहसाध्यत्वान्न
प्रपञ्चितानि ॥

(द्रुतयोऽपि न दृष्टास्ते शास्त्रे दृष्टा अपि ध्रुवम् ।

विना शम्भोः प्रसादेन न सिध्यन्ति कदाचन ॥ १ ॥)

अथ कामणम् ।

शिलया निहतो नागो वज्रं वा तालकेन शुद्धेन ।

क्रमशः पीते शुक्ले कामणमेतत्समुद्दिष्टम् ॥ २६९ ॥

१ तत्तैलं सारणतैलम् । २ तस्मिन् सारणतैले, अधिकमूष्मात्मनि सम्यक्
प्रतप्ते । ३ 'समावर्जनीयः' ग. । ४ अयं श्लोकः ख. पुस्तके नोपलभ्यते ।

पीते स्वर्णे, शुक्ले रूप्ये ॥

अथ खोटमार्गेण जारणवेधनरञ्जनानि ।

खोटकं स्वर्णसंतुल्यं समावर्तं तु कारयेत् ।

माक्षिकं कान्तपाषाणं शिला गन्धं समं समम् ॥ २७० ॥

भूनागैर्मर्दयेद्यामं बलुमात्रं वटीकृतम् ।

एषा विडवटी ख्याता योज्या सर्वत्र जारणे ॥ २७१ ॥

दरदं माक्षिकं गन्धं राजावर्तं प्रवालकम् ।

शिला तुत्थं च कङ्कुष्ठं समं चूर्णं प्रकल्पयेत् ॥ २७२ ॥

वर्गाभ्यां पीतरक्ताभ्यां कङ्कुणीतैलकैः सह ।

भावयेद्विवसान् पञ्च सूर्यतापे पुनः पुनः ॥ २७३ ॥

रञ्जितं मृतखोटं च कल्केनानेन संयुतम् ।

वालुकाहण्डिमध्यस्थं शरावपुटमध्यगम् ॥ २७४ ॥

त्रिदिनं पाचयेच्चूल्ह्यां कल्को देयः पुनः पुनः ।

रञ्जितो जायते सूतः शतवेधी न संशयः ॥ २७५ ॥

लोहं गन्धं टङ्कणं ध्मातमेतत्तुल्यं चूर्णैर्भानुमेकाहिवज्रैः ।

सूतं गन्धं सर्वसाम्येन कूप्यामीषत्साध्यं चित्त नो विस्मयस्व ॥

इति सिद्धमते कल्कः ॥

रसदरदताप्यगन्धकमनःशिलाभिः क्रमेण वृद्धाभिः ।

पुटमृतशुल्वं तारे त्रिव्यूढं हेमकृष्टिरियम् ॥ २७७ ॥

अष्टानवतिभागं तु रूप्यमेकं च हाटकम् ।

सूतैकेन च वेधः स्याच्छतांशविधिरीरितः ॥ २७८ ॥

चन्द्रस्यैकोनपञ्चाशत्तथा शुद्धस्य भास्वतः ।

बह्निरेकः शम्भुरेकः शतांशविधिरीरितः ॥ २७९ ॥

द्वावेव रजतयोनिताम्रयोनि त्वेनोपचर्येते; एवं सहस्रवेधा-
दयो जारणबीजवशादनुसर्तव्याः ॥

चत्वारः प्रतिवापाः सुलाक्षया मत्स्यपित्तभावितया ।

तारे वा शुल्बे वा तारारिष्टेऽथवा कृष्टौ ॥ २८० ॥

तदनु क्रीमणमृदितः सिक्थकपरिवेष्टितो देयः ।

अतिविद्रुते च तस्मिन् वेध्योऽसौ कुन्तवेधेन ॥ २८१ ॥

तदनु सिद्धतैलेनाप्लाव्य भस्मावच्छादनपूर्वकमवतार्य स्वा-
ङ्गशैत्यपर्यन्तमपेक्षितव्य इति ॥

विद्धं रसेन यद्रव्यं पक्षार्थं स्थापयेद्भुवि ।

तत आनीय नगरे विक्रीणीत विचक्षणः ॥ २८२ ॥

समर्पितः सैन्धवखण्डकोटरे विधाय पिष्टिं सिकताख्यतस्थुषि ।

विशुद्धगन्धादिभिरीषदग्निना समस्तमश्नात्यशनीयमीशजः २८३

कर्षाष्टङ्कणकजं हरिरथैर्गन्धस्य च द्वौ रजः ॥ २८३ ॥

सिद्धाख्यं सकलैः कृतं पलमथ द्वित्रैरहोभिः शृतम् ।

भूयो गन्धमृतं चतुर्दशपुटैः स्यादिन्द्रगोपारुणं

तत्तारे मधुना पुटेन धमनेनार्कच्छवीमीहते ॥ २८४ ॥

कर्षा इति बहुवचनात्रयः, त्रिधा पत्रलेपेनेति ज्ञेयम् ॥

इति सिद्धमते चूर्णकल्कः ॥

अथ रसचिन्तामणौ—

चत्वारः स्वर्जिकाभागा यवक्षारस्तथा पुनः ॥ २८५ ॥

क्षारिकालवणं दद्यात्तत्तथाविधमेव च ।

काकमाचीरसस्यान्तर्दीयते सर्वमेव तत् ॥ २८६ ॥

शुद्धपित्तलपत्राणि सूक्ष्माणि पलयोर्द्वयोः ।

तप्ततप्तानि तान्यस्मिन् काकमाचीरसे क्षिपेत् ॥ २८७ ॥

एकविंशतिवाराणि तारतां प्रतियान्ति च ।

एवं शुभ्राणि जायन्ते रूप्यान्यूनानि किञ्चन ॥ २८८ ॥

१ 'क्रमेण मृदितः' ग. । २ 'सैन्धवखण्डकोदरे' ख. । ३ 'नष्ट-
पित्तलपत्राणि' ख. ।

आरं तारं समं कृत्वा मृतवङ्गं नियोजयेत् ।
 एकादशविभागेन भवेत्तारं न संशयः ॥ २८९ ॥
 एषा राजवती विद्या पुत्रस्यापि न कथ्यते ।
 इति राजवतीविद्या ॥

पारदष्टङ्क एकः स्याद्विपलं पीतखर्परम् ॥ २९० ॥
 मर्दयेत्सुदृढं तावद्रसो यावद्विलीयते ।
 पुनर्जम्बीरनीरेण गुडेन च समन्वितम् ॥ २९१ ॥
 शोषयेच्चातपे पिष्ट्वा श्लक्ष्णं कृत्वा च धार्यते ।
 अर्कदुग्धस्य दातव्या भावनास्ता यथा तथा ॥ २९२ ॥
 अस्य कल्कस्य सिद्धस्य भाग एकश्च टङ्कणः ।
 ताम्रं भागत्रयं दत्त्वा धाम्यतामन्धमूषया ॥ २९३ ॥
 सुवर्णं दिव्यतेजः स्यात्कुङ्कुमादतिरिच्यते ।

इति हेमवती विद्या ॥

शाकवृक्षस्य निर्यासं पलमात्रं समानयेत् ॥ २९४ ॥
 शिशुबीजस्य चूर्णस्य रसेन परिमर्दयेत् ।
 पलमात्रं च शुल्बस्य पत्रं सूक्ष्मं निधापयेत् ॥ २९५ ॥
 बहुशो लेपितं कृत्वा घर्मं दत्त्वा पुनः पुनः ।
 पश्चात्तद्दाम्यते पत्रं शुल्बं हेम प्रजायते ॥ २९६ ॥

इति हेमवती विद्या ॥

पारदः सीसको गन्धः कुनद्येतच्चतुष्टयम् ।
 बीजपूराम्भसा पिष्ट्वा गाढं दिनचतुष्टयम् ॥ २९७ ॥
 अथ सूक्ष्माणि पत्राणि तानि तारस्य लेपयेत् ।
 बीजपूररसेनैतान्यतिमात्रेण तावता ॥ २९८ ॥
 एकाधिका भवेत्पत्रभावना चात्र विंशतिः ।
 विशोष्यावर्तयेत्तारं भवेत्तारस्य काञ्चनम् ॥ २९९ ॥
 इति हेमवती ॥

पारदो दरदो हेममाक्षिको गन्धकः शिला ।
 एतानि समभागानि काकमाचीरसेन च ॥ ३०० ॥
 मर्दनीयानि गाढानि कारितव्यानि खल्वके ।
 पीतपित्तलपत्राणि कृतसूक्ष्माणि तान्यर्थ ॥ ३०१ ॥
 लेपितव्यानि चैतेन चूर्णेनाथ प्रयत्नतः ।
 मध्यमस्तु पुटो देयः क्रियते चूर्णमुत्तमम् ॥ ३०२ ॥
 पुनस्तारस्य भागैकं चूर्णं भागद्वयं भवेत् ।
 अध ऊर्ध्वमिदं दत्त्वा ध्माप्यते चैकतः कृतम् ॥ ३०३ ॥
 भल्लाततैलमध्ये हि क्षिप्यते गालितं च तत् ।
 एवं वारद्वयं तारं तत्तैले विनिवेशयेत् ॥ ३०४ ॥
 पिञ्जराभं भवेत्तारं समं हेमापि मेलयेत् ।
 जायते कनकं रम्यं वर्णयुग्मं विहाय तत् ॥ ३०५ ॥
 इति हेमवती ॥

अथ रसबन्धनविद्या ।

भूलताशिखरीमूलं वारिणा मर्दयेद्दृढम् ।
 तल्लिम्पेन्मूषिकामध्ये तन्मध्ये निक्षिपेद्रसम् ॥ ३०६ ॥
 पञ्चटङ्कप्रमाणं, तां मूषामङ्गारके क्षिपेत् ।
 एवं बद्धो भवेत्सूतो मूषान्तःस्थो दृढो भवेत् ॥ ३०७ ॥

अस्य फलम्—

मुष्मन्मध्यगतस्तिष्ठन्मुखरोगविनाशनः ।
 शरीरे क्रामिते सूते जरापलितजिन्नरः ॥ ३०८ ॥
 स्तम्भयेच्छस्त्रसंघातं कामोत्पादनकारकः ।
 पुनर्नवं वपुः कुर्यात्साधकस्य न संशयः ।
 अतिकामो भवेन्मर्त्यो वलीपलितनाशनः ॥ ३०९ ॥
 इति रसबन्धनम् ॥

अथान्यः प्रकारः—

पुष्पितमनोजमन्दिरमध्ये सूतो नियन्त्रितो युक्त्या ।

वृद्धो भवति कियद्भिर्दिवसैः पुष्पप्रभावेण ॥ ३१० ॥

इति रसबन्धनम् ॥

अथान्येऽपि बन्धभेदास्ते यथा—

पञ्चविंशतिसंख्याकान् रसबन्धान् प्रचक्ष्महे ।

येन येन हि चाञ्चल्यं दुर्ग्रहत्वं विनश्यति ॥ ३११ ॥

रसराजस्य संप्रोक्तो बन्धनार्थो हि वार्तिकैः ।

हठारोटौ तथाऽऽभासः क्रियाहीनश्च पिष्टिका ॥ ३१२ ॥

क्षारः खोटश्च पाटश्च कल्कबन्धश्च कज्जली ।

सजीवश्चैव निर्जीवो निर्बीजश्च सबीजकः ॥ ३१३ ॥

शृङ्खलाद्रुतिबन्धौ च बालश्चैव कुमारकः ।

तरुणश्च तथा वृद्धो मूर्तिबन्धस्तथाऽपरः ॥ ३१४ ॥

जलबन्धोऽग्निबन्धश्च सुसंस्कृतकृताभिधः ॥

महाबन्धाभिधश्चेति पञ्चविंशतिरीरिताः ॥ ३१५ ॥

केचिद्वदन्ति षड्विंशो जलौकाबन्धसंज्ञकः ।

स तावन्नेष्यते देहे स्त्रीणां द्रावे प्रशस्यते ॥ ३१६ ॥

अन्यमते चत्वार एव बन्धाः; ते यथा—

पाटः खोटो जलौका च भस्म चापि चतुर्थकम् ।

बन्धश्चतुर्विधो ज्ञेयः सूतस्य भिषगुत्तमैः ॥ ३१७ ॥

अस्य लक्षणानि—

पाटः पर्पटिकाबन्धः पिष्टीबन्धस्तु खोटकः ।

जलौका पक्वबन्धः स्याद्भस्म भस्मनिभं भवेत् ॥ ३१८ ॥

सूतभस्म द्विधा ज्ञेयमूर्ध्वगं तलभस्म च ।

ऊर्ध्वं सिन्दूरकर्पूररसावन्यदधो भवेत् ॥ ३१९ ॥

अथ हठादीनां लक्षणानि—

हठो रसः स विज्ञेयः सम्यक्शुद्धिविवर्जितः ।

स सेवितो नृणां कुर्यान्मृत्युं व्याधिसमुद्भवम् ॥ ३२० ॥

सुशोधितो रसः सम्यगारोट इति कथ्यते ।

स क्षेत्रीकरणे श्रेष्ठः शनैर्व्याधिविनाशनः ॥ ३२१ ॥

पुटितो यो रसो याति योगं^१ त्यक्त्वा स्वभावताम् ।

भाविता मायुमूलाद्यैराभासो गुणवैकृती ॥ ३२२ ॥

असंशोधितलोहाद्यैः साधितो यो रसोत्तमः ।

क्रियाहीनः स विज्ञेयो विक्रियां यात्यपथ्यतः ॥ ३२३ ॥

तीव्रातपे गाढतरावमर्दात्पिष्टी भवेत्सा नवनीतरूपा ।

ख्यातः स सूतः किल पिष्टिवद्भुः संदीपनः पाचनकृद्दिशेषात् ॥

शङ्खशुक्तिवराटाद्यैर्योऽसौ संसाधितो रसः ।

क्षारवद्भुः परं दीप्तिपुष्टिकृच्छूलनाशनः ॥ ३२५ ॥

बद्धो यः स्फोटतां याति ध्मातो ध्मातः क्षयं व्रजेत् ।

खोटवद्भुः स विज्ञेयः शीघ्रं सर्वविषापहः ॥ ३२६ ॥

द्रुतकज्जलिका मोचापत्रके चिपिटीकृता ।

स पाटः पर्पटी सैव बद्धश्चाखिलरोगनुत् ॥ ३२७ ॥

मोचापत्रं कदलीपत्रम् ॥

खेदाद्यैः साधितः सूतः कल्कत्वं समुपागतः ।

कल्कवद्भुः स विज्ञेयो योगोक्तफलदायकः ॥ ३२८ ॥

कज्जली रसगन्धोत्था सुश्लक्ष्णा कज्जलोपमा ।

तत्तद्योगेन संयुक्ता कज्जलीबन्ध उच्यते ॥ ३२९ ॥

भस्मीकृतो नश्यति वह्नियोगाद्रसः सजीवः खलु संप्रदिष्टः ।

संसेवितोऽसौ न करोति भस्मकार्यं जराव्याधिविनाशनं च ३३०

१ 'योगयुक्त्या स्ववासनाम्' ग. । २ 'धातुमूलाद्यै-' ग. । ३ 'गाढतरे विमर्दात्' ग. । ४ 'योगेन फलदायकः' क. । ५ 'रसगन्धाभ्याम्' ग. ।

जीर्णाभ्रको वा परिजीर्णगन्धो भस्मीकृतश्चाखिललोहमौलिः ।
 निर्जीवनामा हि स भस्मसूतो निःशेषरोगान् विनिहन्ति वेगात्
 रसस्तु पादांशसुवर्णजीर्णः पिष्टीकृतो गन्धकयोगतश्च ।
 तुल्यांशगन्धैः पुटितः क्रमेण निर्बीजनामा सकलामयघ्नः ३३२
 बीजीकृतैरभ्रकसत्त्वहेमतारार्ककान्तैः परिजारितो यः ।
 हतस्ततः षड्गुणगन्धकेन सबीजबद्धो विपुलप्रभावः ॥ ३३३ ॥

वज्रादिनिहतः सूतो हतसूतसमोऽपरः ।

शृङ्खलावद्धसूतस्तु देहलोहविधायकः ।

चित्रप्रभावां वेगेन व्याप्तिं जानाति शङ्करः (?) ॥ ३३४ ॥
 युक्तोऽपि बाह्यद्रुतिभिश्च सूतो बन्धं गतो वा भसितस्वरूपः ।
 स राजिकापादमितो निहन्ति दुःसाध्यरोगान् द्रुतिबद्धनामा ॥
 समाभ्रजीर्णः शिवजस्तु बालः संसेवितो योगयुतो जवेन ।
 रसायनो भाविगदापहश्च सोपद्रवारिष्टगदान्निहन्ति ॥ ३३६ ॥
 हरोद्भवो यो द्विगुणाभ्रजीर्णः स स्यात्कुमारो मिततण्डुलोऽसौ ।
 त्रिसप्तरात्रैः खलु पापरोगसंघातघाती च रसायनं च ॥ ३३७ ॥
 चतुर्गुणव्योमकृताशनो यो रसायनाय्यस्तरूणाभिधानः ।
 स सप्तरात्रात्सकलामयघ्नो रसायनो वीर्यबलप्रदाता ॥ ३३८ ॥
 यश्चाभ्रकं षड्गुणितं हि जीर्णः प्राप्ताग्निसख्यः स हि वृद्धनामा ।
 देहे च लोहे च नियोजनीयः शिवाहते कोऽस्य गुणान् प्रवक्ति ॥

यो दिव्यमूलिकाभिश्च कृतोऽत्यग्निसहो रसः ।

विनाऽभ्रजारणात् स खान्मूर्तिवद्धो महारसः ॥ ३४० ॥

अयं हि जार्यमाणस्तु नाग्निना क्षीयते रसः ।

योजितः सर्वरोगेषु निरौपमफलप्रदः ॥ ३४१ ॥

शिलातोयमुखैस्तोयैः सिद्धोऽसौ जलबन्धनात् ।

स जरारोगमृत्युघ्नः कल्पोक्तफलदायकः ॥ ३४२ ॥

केवलो लोहयुक्तो वा ध्मातः स्याद्गुटिकाकृतिः ।

अक्षीणश्चाग्निबद्धोऽसौ खेचरत्वादिकृत्स हि ॥ ३४३ ॥

हेम्ना वा रजतेन वा सहचरो ध्मातो व्रजत्येकता-

मक्षीणो निविडो गुरुश्च गुटिकाकारोऽतिदीप्तोज्ज्वलः ।

चूर्णत्वं पटुवत्प्रयाति निहतो घृष्टो न मुञ्चेन्मलं

निर्गन्धो द्रवति क्षणात्स हि महाबद्धाभिधानो रसः ॥ ३४४

इति रसबन्धलक्षणम् ॥

अथ नित्यनाथेन रसमूर्च्छनमुक्तम् ।—

मेघनादवचाहिङ्गुलशुनैर्मर्दयेद्रसम् ।

नष्टपिष्टं तु तद्गोलं हिङ्गुना वेष्टयेद्ब्रहिः ॥ ३४५ ॥

पचेल्लवणयत्रस्थं दिनैकं चण्डवह्निना ।

ऊर्ध्वलग्नं समादाय दृढवस्त्रेण बन्धयेत् ॥ ३४६ ॥

ऊर्ध्वाधो गन्धकं तुल्यं रसं दत्त्वाऽनले पचेत् ।

जीर्णे गन्धे पुनर्देयः षड्विपरैः समः समः ॥

षड्गुणे गन्धके जीर्णे मूर्च्छितो रोगहा भवेत् ॥ ३४७ ॥ इति

मूर्च्छितलक्षणम् ।—

कज्जलाभो यदा सूतो विहाय घनचापलम् ।

मूर्च्छितस्तु तदा ज्ञेयो नानावर्णोऽपि च क्वचित् ॥ ३४८ ॥

मूर्च्छितफलम् ।—

मारितं देहसिद्ध्यर्थं मूर्च्छितं व्याधिनाशने ।

रसभस्म कचिद्योगे देहार्थे मूर्च्छितं क्वचित् ॥ ३४९ ॥

अथ रसभस्मीकरणम् ।

तत्रोर्ध्वभस्म यथा रससिन्दूराख्यम् ।—

सूतः पञ्चपलः स्वदोषरहितस्तत्तुल्यभागो बलि-

द्रौ टङ्कौ नवसादरस्य तुवरीकर्षश्च संमर्दितः ।

कूप्यां काचभुवि स्थितश्च सिकतायन्त्रे त्रिभिर्वासरैः

पको वह्निभिरुद्भवत्यरुणभाः सिन्दूरनामा रसः ॥ ३५०

रसराजलक्ष्म्यां तु—

कूपी सप्तमृदंशुकैः परिवृता शुष्काऽत्र गन्धेश्वरौ

तुल्यौ तौ नवसारपादकलितौ संमर्द्य तस्यां न्यसेत् ।

यत्रे सिकताख्यके तलविले पक्त्वाऽर्कयामं हिमां

भित्त्वा कुङ्कुमपिञ्जरं रसवरं भस्माददेद्वैद्यराट् ॥ ३५१ ॥

अन्यच्च—

पाके रुद्धं मुखं कूप्या नवसारेण जायते ।

ततः शलाकया कुर्यात्कूपिकानाशशान्तये ॥ ३५२ ॥

अनेन विधिना पाका यावन्तोऽस्य भवन्ति हि ।

तावन्तो हि गुणोत्कर्षा जायन्ते रसभस्मनः ॥ ३५३ ॥

अन्यच्च—

भागो रसस्य त्रय एव भागा गन्धस्य माषः पवनाशनस्य ।

संमर्द्य गाढं सकलं सुभाण्डे तां कज्जलीं काचकृते निदध्यात् ॥

संवेष्ट्य मृत्कर्षट्कैर्घटीं तां मुखे सचूर्णां गुटिकां च दत्त्वा ।

क्रमाग्निना त्रीणि दिनानि पक्त्वा तां वालुकायन्त्रगतां, ततः स्यात्

बन्धूकपुष्पारुणमीशजस्य भस्म प्रयोज्यं सकलामयेषु ।

निजानुपानैर्भरणं जरां च निहन्ति बलैर्क्रमसेवनेन ॥ ३५६ ॥

‘गन्धस्य भागो नवसादरस्य’ इति मुख्यः पाठः। ‘भागशब्दस्तु

कर्षत्रयवाची’ इति वृद्धाः । केचन पवनाशनशब्देन सीसकं

व्याचक्षते; तत्तु धातुवादे उपयुज्यत इति ज्ञेयम् । आरुण्यो-

त्पत्त्यै कूपीमुखे मुद्रा कार्या इति केचिद्वदन्ति, अन्ये तु

मुद्रामदत्त्वेव रसभस्म संपादयन्ति; यथासंप्रदायं व्यवस्था ॥

१ शलाकया कुर्यादिति अमृतसप्तया शलाकया कूपीमुखनिरोधकनवसारादि-
निरसनं कुर्यादित्यर्थः । २ ‘संमर्द्य’ क. । ३ ‘बलैः क्रमसेवनेन’ ख. ।

अथानुपानानि—

वाते सक्षौद्रपिप्पल्यपि च कफरुजि त्र्यूषणं साग्निचूर्णं

पित्ते सैलं सितेन्दु व्रणवति तुवरागुग्गुलुश्चारुशुद्धः ।

चातुर्जातेन पुष्टौ हरनयनफला शाल्मलीपुष्पवृन्तं

किंवा कान्ताललाटाभरणमपि रसे स्यादनूपानमेतत् ३५७

अथ गुणाः—

अपहरति रोगवृन्दं दृढयति कायं महद्भलं कुरुते ।

शुक्रशतानि च सूते सिन्दूराख्यो रसः पुंसाम् ॥ ३५८ ॥

स्मरस्यायुर्नानागदगहनदावानलशिखा

परं बह्वेस्तेजो बलरुचिरतावल्लिमुदिरः ।

अपि प्रौढस्त्रीणामतुलबलहारी निधुवने

रसः सिन्दूराख्यः सकलरसराजो विजयते ॥ ३५९ ॥

मुदिरो मेघः ॥

कूष्माण्डं कर्कटी कोलं कलिङ्गं करमर्दकम् ।

करीरं चेति षट्कादीन् वर्जयेद्रससेवकः ॥ ३६० ॥

यस्य रोगस्य यो योगस्तेनैव सह योजितः ।

रसेन्द्रो हरते व्याधीन्नरकुञ्जरवाजिनाम् ॥ ३६१ ॥

अथ रसकर्पूरः ।

गैरिकतुवरीखटिकासैन्धवगडजं रजः कुडवम् ।

प्रत्येकं दृढहण्ड्यामाध्यास्योपरि रसः स्थाप्यः ॥ ३६२ ॥

कुडवमितोऽथ तदूर्ध्वं देया हण्डी तदास्यायतमुखी ।

अथ तत्सन्धेर्मुद्रां कृत्वा तदधो हुताशनो ज्वालयः ॥ ३६३ ॥

अर्मणषट्कग्रमितैर्दारुभिरनूनातिदुर्बलस्थूलैः ।

अग्निं क्रमेण दद्याद्गुरुदक्षितवर्त्मना द्विनिशम् ॥ ३६४ ॥

तदनु ततो यत्रवराद्युक्त्या कर्पूरसंनिभं सूतम् ।

आदाय काचकुम्भे निधाय नवसादरं दद्यात् ॥ ३६५ ॥

समर्घं चाथ काष्ठैरधर्मिणसंमितैः पचेद्वस्त्रम् ।
 चुल्लीडमरुकमध्यं वितस्तिचतुरङ्गुलावकाशं तु ॥ ३६६ ॥
 कर्तव्यं, क्रमदहनं तदधः प्रज्वालयन्मध्यम् ।
 शशिधवलमुपरिलग्नं युक्त्या संगृह्य रक्षयेद्यत्नात् ॥ ३६७ ॥
 वल्लं वल्लार्धं वा गुडेन जीर्णेन रोगिणे दद्यात् ।
 दुग्धोदनं तु पथ्यं देयं तस्मै च ताम्बूलम् ॥ ३६८ ॥
 हरति समस्तं रोगं कर्पूराख्यो रसो नृणाम् ।

फिरङ्गकरिकेसरी सकलकुष्ठकालानलो-

ऽखिलव्रणविनाशकृद्भ्रजगर्तपूर्तिप्रदः ।

सुवर्णसमवर्णकृद्बलहुताशतेजस्करः

समस्तगदतस्करो रसपतिः स कर्पूरकः ॥ ३६९ ॥

नवसादरं दद्यात् 'पारदाच्चतुर्थांशं' इति शेषः । तुवरी
 फटकडी, गडं सांभरिलवणं, शेषं स्पष्टम् ॥

अथ रसकर्पूरस्यापरो विधिः—

शुद्धसूतसमं कुर्यात्प्रत्येकं गैरिकं सुधीः ।

इष्टिकां खटिकां तद्वत्स्फटिकां सिन्धुजन्म च ॥ ३७० ॥

वल्मीकं क्षारलवणं भाण्डरञ्जनमृत्तिकाम् ।

सर्वाण्येतानि संचूर्ण्य वाससा परिशोधयेत् ॥ ३७१ ॥

सिन्धुजन्म सैन्धवं, वल्मीकं तज्जा मृत्, क्षारलवणं खारि-
 यालोणं, भाण्डरञ्जनमृत्तिका कुलालगृहे 'कावीस' इति नाम ॥

एभिश्चूर्णैर्युतं सूतं यावद्यामं विमर्दयेत् ॥

तच्चूर्णसहितं सूतं स्थालीमध्ये परिक्षिपेत् ॥ ३७२ ॥

तस्या स्थाल्या मुखे स्थालीमपरां धारयेत्समाम् ।

सवस्त्रकुट्टितमृदा मुद्रयेदुभयोर्मुखम् ॥ ३७३ ॥

संशोष्य मुद्रयेद्भूयो भूयः संशोष्य मुद्रयेत् ।

सम्यग्विशोष्य मुद्रां तां स्थालीं चूल्हां निरोधयेत् ॥ ३७४ ॥
 अग्निं निरन्तरं दद्याद्यावद्दिनचतुष्टयम् ।
 अङ्गारोपरि तद्यन्त्रं रक्षेद्यत्नादहर्निशम् ॥ ३७५ ॥
 शनैरुद्धाटयेद्यन्त्रमूर्ध्वस्थालीगतं रसम् ।
 कर्पूरवत्सुविमलं गृह्णीयाद्गुणवत्तरम् ॥ ३७६ ॥
 तं देवकुसुमचन्दनकस्तूरीकुङ्कुमैर्युक्तम् ।
 खादन् हरति फिरङ्गं व्याधिं सोपद्रवं सपदि ॥ ३७७ ॥
 विन्दति वहेद्दीप्तिं पुष्टिं वीर्यं बलं विपुलम् ।
 रमयति रमणीशतकं रसकर्पूरस्य सेवकः सततम् ॥ ३७८ ॥
 इति रसकर्पूरः ॥

अथ सिन्दूररसः ।

शुद्धसूतं तदर्धं तु शुद्धगन्धकमेव हि ।
 तयोः कज्जलिकां कुर्याद्दिनमेकं विमर्दयेत् ॥ ३७९ ॥
 मृत्कर्पटैर्विलिप्तायां कूप्यां कज्जलिकां क्षिपेत् ।
 बालुकायन्त्रगां यावत्पचेद्दिनचतुष्टयम् ॥ ३८० ॥
 गृह्णीयादूर्ध्वसंलग्नं सिन्दूरसदृशं रसम् ।
 इति सिन्दूररसः ॥

अथ रसचिन्तामणौ—

नागार्जुनीति विख्याता दुग्धिका क्षितिमण्डले ॥ ३८१ ॥
 तथा विमर्दयेत्सूतं दिनमेकं निरन्तरम् ।
 काकमाचीरसैः कार्यं मर्दनं दोषनाशनम् ॥ ३८२ ॥
 पारदो दशटङ्कः स्यादशटङ्कश्च गन्धकः ।
 नौसादरं च पादं स्यान्नयमेकत्र मर्दयेत् ॥ ३८३ ॥
 काचस्य कूपके कृत्वा मुखं तस्य निरुध्य च ।
 अष्टयामावधिर्यावत्तावत्सूतः प्रपच्यते ॥ ३८४ ॥
 एवं निष्पद्यते साक्षात्तरुणादित्यसंनिभः ।

अरुणो भस्मसूताख्यः सर्वकार्यार्थसाधकः ॥ ३८५ ॥
 प्रवालकोमलच्छायो नृणामत्यन्तवल्लभः ।
 भक्षयेद्रक्तिकाः पञ्च मरिचेन समं रसम् ॥ ३८६ ॥
 क्षुब्धोदकारकः प्रायः सद्यः कामाग्निदीपनः ।
 ज्वरादिकानयं दोषान् संयोगान्नाशयत्यपि ॥ ३८७ ॥
 येषु येषु प्रयोक्तव्यो रसो रोगेषु सत्वरम् ।
 तांश्च तान्नाशयेच्छ्रेष्ठः समर्थो रसपार्थिवः ॥ ३८८ ॥
 इति सिन्दूररसः ॥

अथ रसस्य मारणविधिः ।

धूमसारं रसं तूरीं गन्धकं नवसादरम् ।
 ग्रामैकं मर्दयेदम्लैर्भागं कृत्वा समं समम् ॥ ३८९ ॥
 काचकूप्यां विनिक्षिप्य तां च मृदस्त्रमुद्रया ।
 विलिप्य परितो वक्त्रे मुद्रां दत्त्वा विशोषयेत् ॥ ३९० ॥
 अधःसच्छिद्रपिठरीमध्ये कूपीं निवेशयेत् ।
 पिठरीं बालुकापूरैर्मृत्वा चाकूपिकागलम् ॥ ३९१ ॥
 निवेश्य चुल्यां तदधो वह्निं कुर्याच्छनैः शनैः ।
 तस्मादप्यधिकं किञ्चित्पावकं ज्वालयेत्क्रमात् ॥ ३९२ ॥
 एवं द्वादशभिर्यामैर्ग्नियते रस उत्तमः ।
 स्फोटयेत्स्वाङ्गशीतं तदूर्ध्वगं गन्धकं त्यजेत् ॥ ३९३ ॥
 अधःस्थं च मृतं सूतं गृहीयात्तं तु मात्रया ।
 यथोचितानुपानेन सर्वकर्मसु योजयेत् ॥ ३९४ ॥

अथान्यप्रकाराः—

काष्ठोदुम्बरिकादुग्धै रसं किञ्चिद्विमर्दयेत् ।
 तदुग्धपिष्टहिङ्गोश्च मूषायुग्मं प्रकल्पयेत् ॥ ३९५ ॥
 क्षिप्त्वा तत्संपुटे सूतं तत्र मुद्रां प्रकल्पयेत् ।
 धृत्वा तद्गोलकं प्राज्ञो मृन्मूषासंपुटेऽधिके ॥ ३९६ ॥

पचेद्गजपुटे तेन सूतको याति भस्मताम् ।

अथान्यप्रकारः—

अपामार्गस्य बीजानां मूषायुग्मं प्रकल्पयेत् ॥ ३९७ ॥

तत्संपुटे क्षिपेत्सूतं मलयूदुग्धमिश्रितम् ।

मलयूः काष्ठोदुम्बरिका ॥

द्रोणपुष्पीप्रसूनानि विडङ्गमरिमेदकः ॥ ३९८ ॥

एतच्चूर्णमधश्चोर्ध्वं दत्त्वा मुद्रां प्रदापयेत् ।

तद्गोलमन्धयेत्सम्यङ्मृण्मूषासंपुटे सुधीः ॥ ३९९ ॥

मुद्रां दत्त्वा शोषयित्वा ततो गजपुटे पचेत् ।

एकेनैव पुटेनैतत्सूतकं भस्म जायते ।

तत्प्रयोज्यं यथास्थाने यथामात्रं यथाविधि ॥ ४०० ॥

अथान्यप्रकारः—

नागवल्लीरसैर्घृष्टः कर्कोटीकन्दगर्भगः ।

मृण्मूषासंपुटे पक्वः सूतो यात्येव भस्मताम् ॥ ४०१ ॥

अन्यच्च —

पञ्चाङ्गीवर्बरीलिङ्गीद्रवैर्घस्रत्रयं रसः ।

मर्दितः पुटितो भस्म स्वर्णवर्णं प्रजायते ॥ ४०२ ॥

अथान्यप्रकारः—

सूतश्चतुष्पलमितः समशुद्धगन्धः

स्याद्धूमसारपिचुरेक इदं क्रमेण ।

संमर्दयेद्विमलदाडिमपुष्पतोयै-

र्घसं विमर्द्य सितसोमलमाषकेण ॥ ४०३ ॥

सितसोमलं 'शंखियासोमल' इति भाषा ॥

एतन्निधाय सकलं जलयन्त्रगर्भे

संमुद्य संधिमुदितेन पुरा क्रमेण ।

आपूर्य यत्रमुदकेन दिनानि चाष्टौ
 वह्निं क्रमेण तदधो विदधीत विद्वान् ॥ ४०४ ॥
 पश्चात्ततो जलमुदस्य रसं तलस्थ-
 मादाय भाजनवरे सुभिषङ्गिदध्यात् ।
 संपूज्य शम्भुगिरिजागिरिजातनूजान्
 दद्याच्छुभेऽहनि रसं वरमेकगुञ्जम् ॥ ४०५ ॥
 ताम्बूलिकादलयुतं ससितं पयोऽनु
 पीत्वाऽम्लमाषलवणै रहितं सदन्नम् ।
 अद्यात्कियन्त्यपि दिनानि ततो यथेच्छं
 भक्ष्यं भजेदथ नरो विगतामयः स्यात् ॥ ४०६ ॥

अथ मृतसूतलक्षणम्—

अतेजा अगुरुः शुभ्रो लोहहाऽचञ्चलो रसः ।
 यदा नावर्तते वह्नी नोर्ध्वं गच्छेत्तदा मृतः ॥ ४०७ ॥
 अचञ्चल इति छेदः । तत्रान्तरेऽपि —
 अगुरुरतेजाः शुभ्रो वह्निस्थायी स्थिरोऽधूमः ।
 हेमादिधातुभोक्ता तत्कर्ता स्यान्मृतः सूतः ॥ ४०८ ॥

अथ गुणाः—

रसायनं क्षिदोषघ्नो योगवाह्यतिशुक्लः ।
 भस्मसूतोऽखिलातङ्कनाशनस्त्वनुपानतः ॥ ४०९ ॥
 इति भस्मसूतगुणाः ॥

अथान्यन्मतम् ।—

अङ्गोलस्य शिफावारिपिष्टं कल्के विमर्दयेत् ।
 सूतं गन्धकसंतुल्यं दिनान्ते तं निरोधयेत् ॥ ४१० ॥
 पुटयेद्भूधरे यत्रे दिनान्ते स मृतो भवेत् ।

अथान्यच्च ।—

वटक्षीरेण सूताभ्रौ मर्दयेत्प्रहरद्वयम् ।
 पाचयेत्तस्य काष्ठेन भस्मीभवति तद्रसः ॥ ४११ ॥

अथान्यच्च ।—

कटुतुम्बुद्भवे कन्दे गर्भे नारीपयःप्लुतः ।

सप्तधा म्रियते सूतः स्वेदितो गोमयाग्निना ॥ ४१२ ॥

अथान्यच्च ।—

अपामार्गस्य बीजानि तथैरण्डं च चूर्णयेत् ।

तच्चूर्णं पारदे देयं मूषायामधरोत्तरम् ॥ ४१३ ॥

रुद्ध्वा पचेल्लघुपुटैश्चतुर्भिर्भस्मतां व्रजेत् ।

अथान्यच्च ।—

खरमञ्जरिबीजान्वितपुष्पकबीजैः सुचूर्णितं कल्कम् ।

कृत्वा सूतं पुटयेद्दृढमूषायां भवेद्भस्म ॥ ४१४ ॥

अन्यच्च ।—

काकोदुम्बरिकाया दुग्धेन विभावितो हिङ्गुः ।

मर्दनपुटनविधानात्सूतं भस्मीकरोत्येव ॥ ४१५ ॥

इति भस्मसूतः ॥

अथ जलौकाबन्धः ।

बालमध्यमवृद्धासु योज्या विज्ञाय तत्क्रमात् ।

नीरसानामपि नृणां योषा स्यात्संगमोत्सुका ॥ ४१६ ॥

बाल्ये चाष्टाङ्गुला योनौ यौवने च दशाङ्गुला ।

द्वादशैव प्रगल्भानां जलौका त्रिविधा मता ॥ ४१७ ॥

सा यथा ।—

मुनिपत्ररसश्चैव शाल्मलीवृन्तवारि च ।

जातीमूलस्य तोयं च शिंशपातोयसंयुतम् ॥ ४१८ ॥

श्लेष्मातकफलं चैव त्रिफलाचूर्णमेव च ।

कोकिलाक्षस्य चूर्णं च पारदं मर्दयेद्दुधः ॥ ४१९ ॥

जलौका जायते दिव्या रामाजनमनोहरा ।

सा योज्या कामना(का)ले तु कामयेत्कामिनी स्वयम् ४२०

सद्यः स्खलनमाप्नोति दुःसाध्याऽपि रतेऽङ्गना ।
इति जलौकाबन्धः ॥

अथ खेचरीगुटी रसचिन्तामणौ ।

रसं टङ्कत्रयं शुद्धं कृष्णधतूरबीजजे ॥ ४२१ ॥
तैले पलद्वये खल्वे मर्दितं दिनसप्तकम् ।
तावद्यावद्भवेत्तस्य जलौकारूपमुत्तमम् ॥ ४२२ ॥
माषान्नपिष्टकेनादौ दृढसूत्रेण वेष्टयेत् ।
वर्ति कृत्वा ततो गाढं शोषयेद्रविणा च ताम् ॥ ४२३ ॥
दशप्रस्थमिते तैले सर्षपस्य विषाचयेत् ।
तैलक्षयो भवेद्यावत्तावत्साऽप्यवतार्यते ॥ ४२४ ॥
स्निग्धच्छाये निवेश्याथ शनैः सिद्धां च तां नयेत् ।
दुग्धेनापूर्यते कुम्भः शुभस्तत्र निवेशयेत् ॥ ४२५ ॥
विशोष्य सकलं दुग्धं गुटिका यदि तिष्ठति ।
वर्करस्य मुखे पश्चाद्गुटिकां तां प्रयच्छति ॥ ४२६ ॥
प्रविष्टा तन्मुखस्यान्तर्ज्वलमानेव तद्गुदि ।
व्याकुलं कुरुते कामं देहे स्वास्थ्यं न तस्य वै ॥ ४२७ ॥
उदरस्था यदा भूयात्तदाऽसौ त्रियते पशुः ।
स्वकीये वदने पश्चाद्धृत्वा शुभ्रां निरामयाम् ॥ ४२८ ॥
योजनानां शतं गच्छेदनायासेन साधकः ।
स्त्रीणां शतं तथा गच्छेच्छुक्रस्तम्भकरी मता ॥ ४२९ ॥
मुखस्थायामहो तस्यां ग्रहारो नैव जायते ।
अन्येऽपि बहवो रोगा मुखस्था दन्तघातिनः ॥ ४३० ॥
जिह्वातालुगता ये ते कण्ठशालूककादयः ।
उपजिह्वा द्विजिह्वा स्यादधिजिह्वा सुदारुणा ॥ ४३१ ॥
सप्तषष्टिषु ये मध्ये, हृद्रोगाः पीनसादयः ।
तांस्तांश्च नाशयत्येषा गुटिका नाम खेचरी ॥ ४३२ ॥
इति खेचरीगुटीबन्धः ॥

अथ पारदसेवनविधिं व्याख्यास्यामः ।

क्षेत्रीकृतनिजदेहः कुर्वीत रसायनं मतिमान् ।
 विधिना पथ्यविधानादमरदेहतुल्यदेहः स्यात् ॥ ४३३ ॥
 अक्षेत्रीकरणे सति रसायनं यो नरः प्रयुञ्जीत ।
 तस्य क्रामति न रसः सर्वाङ्गदोषकृद्भवति ॥ ४३४ ॥
 अक्षेत्रीकरणे सूतोऽप्यमृतोऽपि विषं भवेत् ।
 फलसिद्धिः कुतस्तस्य सुवीजस्योषरे यथा ॥ ४३५ ॥
 कर्तव्यं क्षेत्रकरणं सर्वसिंश्च रसायने ।
 नाक्षेत्रकरणाद्देवि किंचिकुर्याद्रसायनम् ॥ ४३६ ॥

अथ नित्यनाथः—

पञ्चकर्म पुरा कृत्वा पश्चात्सकलदेहिनाम् ।
 योजनीयो रसो दिव्यः शीघ्रं सिद्धिमवाप्नुयात् ॥ ४३७ ॥
 नवज्वरेऽतिसारे च गर्भिण्यां बालवृद्धयोः ।
 न कुर्यात्पञ्चकर्माणि रक्तस्रावं च दाहनम् ॥ ४३८ ॥
 पाचनं स्नेहनं स्वेदो वमनं रेचनं तथा ।
 एतानि पञ्चकर्माणि ज्ञातव्यानि भिषग्वरैः ॥ ४३९ ॥
 अमृतं च विषं प्रोक्तं शिवेन च रसायनम् ।
 पञ्चकर्मभयत्रस्तैः सुकुमारैर्नरैरिह ।
 रेचनान्ते इदं सेव्यं सर्वदोषापनुत्तये ॥ ४४० ॥

अथान्यच्च ।—

स्निग्धस्निग्धविरिक्तं यन्नीरुजं सिद्धभेषजैः ।
 एतत्क्षेत्रं समासेन रसवीजार्पणक्षमम् ॥ ४४१ ॥

स्निग्धं प्रातस्त्रिदिनं घृतसैन्धवपानेन, स्निग्धं वस्त्रादिपुटव-
 हिना, विरिक्तमिच्छाभेदिनाराचादिसेवनेन, पलाशवीजज-
 न्तुन्नगुडमोदकभक्षणेन कीटपातनमपि कर्तव्यं, सिद्धभेषजै-

नीरुजं संवत्सरमयनं वा परिशीलितैः शृङ्गाराभ्रकलक्ष्मीविला-
साद्यभ्रसत्त्वप्रधानप्रयोगैरिति भावः ॥

उक्तं च ।—

मृताभ्रं भक्षयेन्मासमेकमादौ विचक्षणः ।

पश्चात्तं योजयेद्देहे क्षेत्रीकरणमिच्छतः ॥ ४४२ ॥

इति शुद्धो जातबलः शाल्योदनजाङ्गलादिमुद्गरसैः ।

क्षेत्रीकृतनिजदेहः कुर्वीत रसायनं मतिमान् ॥ ४४३ ॥

घनसत्त्वपादजीर्णोऽर्धकान्तजीर्णश्च तीक्ष्णजीर्णश्च ।

क्षेत्रीकरणाय रसः प्रयुज्यते भूय आरोहः ॥ ४४४ ॥

योऽग्निसहत्वं प्राप्तः संजातो हेमतारकर्ता च ।

बद्धो रसश्च भुक्तो विधिना सिद्धिप्रदो भवति ॥ ४४५ ॥

अथ रसभक्षणकालः ।

प्रभाते भक्षयेत्सूतं पथ्यं यामद्वयाधिके ।

नोलङ्घयेत्त्रियामं तु मध्याह्ने चैव भोजयेत् ॥ ४४६ ॥

ताम्बूलान्तर्गते सूते विड्वन्धो नैव जायते ।

सकणाममृतां भुक्त्वा मलबन्धे स्वपेन्निशि ॥ ४४७ ॥

अथ रसमात्राप्रमितिः—

वल्लमेकं नरेऽश्वे तु गद्याणैकं गजे द्वयम् ।

सर्वरोगविनाशार्थं भिषक् सूतं प्रयोजयेत् ॥ ४४८ ॥

मतान्तरम्—

घनसत्त्वकान्तकाञ्चीशङ्करतीक्ष्णाभ्रादिजीर्णस्य ।

सूतस्य गुञ्जवृद्ध्या माषकमात्रं परा मात्रा ॥ ४४९ ॥

शिवः—

गुञ्जामात्रं रसं देवि हेमजीर्णं तु भक्षयेत् ।

द्विगुणं तारजीर्णस्य रविजीर्णस्य च त्रयम् ॥ ४५० ॥

फलम् ।—

तीक्ष्णजीर्णस्य लक्षायुः पलमात्रस्य भक्षणात् ।
 एवं दशपलं भुक्त्वा तीक्ष्णजीर्णस्य मानवः ॥ ४५१ ॥
 तदा जीवेन्महाकल्पं प्रलयान्ते शिवं व्रजेत् ।
 भस्सनः शुल्बजीर्णस्य लक्षायुः पलभक्षणात् ॥ ४५२ ॥
 कोट्यायुर्ब्रह्म-आयुष्यं वैष्णवं रुद्रजीवितम् ।
 द्वित्रिचतुःपञ्चषष्ठे महाकल्पायुरीश्वरः ॥ ४५३ ॥

अथ हेमजीर्णस्य फलम्—

भस्सनो हेमजीर्णस्य लक्षायुः पलभक्षणात् ।
 विष्णुरुद्रशिवत्वं च द्वित्रिचतुर्भिराप्नुयात् ॥ ४५४ ॥

अस्यानुपानम् ।—

गुञ्जामात्रं हेमजीर्णं ज्ञात्वा चाग्निबलाबलम् ।
 घृतेन मधुना चाद्यात्ताम्बूलं कामिनीं व्रजेत् ॥ ४५५ ॥
 एको दोषो हि सूक्ष्मोऽस्ति भक्षिते भस्मसूतके ।
 त्रिसप्ताहाद्वारोहे कामान्धो जायते नरः ॥ ४५६ ॥
 नारीसंगाद्विना देवि अजीर्णं तस्य जायते ।
 मैथुनाच्चलिते शुक्रे जायते प्राणसंशयः ॥ ४५७ ॥

तस्मादजीर्णशमनोपायमाह—

युवत्या जल्पनं कार्यं तावत्तन्मैथुनं त्यजेत् ।
 लघुतां शेफसो ज्ञात्वा पश्चाद्गच्छन् सुखी भवेत् ॥ ४५८ ॥
 ब्रह्मचर्येण वा योगी सदा सेवेत सूतकम् ।
 समाधिकरणं तस्य क्रामणं परमं मतम् ॥ ४५९ ॥

अथ रससेवनकर्तुराहारादिनियममाह—

अतिपानं चात्यशनमतिनिद्राऽतिजागरम् ।
 स्त्रीणामतिप्रसङ्गं च आध्मानं च विवर्जयेत् ॥ ४६० ॥

अतिकोपं चातिहर्षमतिदुःखमतिस्पृहाम् ।
 शुष्कवादं जलक्रीडामतिचिन्तां च वर्जयेत् ॥ ४६१ ॥
 कूष्माण्डं कर्कटीं चैव कारवेष्टं कलिङ्गकम् ।
 कुसुम्भिकां च कर्कोटीं कदलीं काकमाचिकाम् ॥ ४६२ ॥
 ककाराष्टकमेतद्धि वर्जयेद्रसभक्षकः ।
 पातकं च न कर्तव्यं पशुसङ्गं च वर्जयेत् ॥ ४६३ ॥
 चतुष्पथे न गन्तव्यं विष्मूत्रं न च लङ्घयेत् ।
 वराणां निन्दनं देवि स्त्रीणां निन्दां च वर्जयेत् ॥ ४६४ ॥
 सत्येन वचनं ब्रूयादग्रियं न वदेद्ब्रूचः ।
 कुलत्थानतसीतैलं तिलान्माषान्मसूरकान् ॥ ४६५ ॥
 कपोतान् काञ्जिकं चैव तक्रभक्तं च वर्जयेत् ।
 हेमचन्द्रादयः ग्राहुः कुक्कुटानपि वर्जयेत् ॥ ४६६ ॥
 कद्वम्लतित्तलवणं पित्तलं च विवर्जयेत् ।
 बदरं नारिकेलं च सहकारं सुवर्चलम् ॥ ४६७ ॥
 नारङ्गं काञ्चनारं च शोभाञ्जनमपि त्यजेत् ।
 न वादजल्पनं कुर्याद्दिवा चापि न पर्यटेत् ॥ ४६८ ॥
 नैवेद्यं नैव भुञ्जीत कर्पूरं वर्जयेत्सदा ।
 कुङ्कुमालेपनं वर्ज्यं न स्वपेत्कुशलः क्षितौ ॥ ४६९ ॥
 न तु हन्यात्कुमारीं च वातलानि च वर्जयेत् ।
 क्षुधातो नैव तिष्ठेत् अजीर्णं नैव कारयेत् ॥ ४७० ॥
 दिवारात्रं जपेन्मन्त्रं नासत्यवचनं वदेत् ।
 हितं दुग्धान्नमुद्राज्यशाल्यन्नानि सदा ततः ॥ ४७१ ॥
 शाकं पौनर्नवं देवि मेघनादं सवास्तुकम् ।
 सैन्धवं नागरं मुस्तां पद्ममूलानि भक्षयेत् ॥ ४७२ ॥

आत्मज्ञानं कथा पूजा शिवस्य च विशेषतः ।

एतांस्तु समयान्भद्रे न लङ्घेद्रसभक्षणे ॥ ४७३ ॥

अथ रसवाग्भटे ।—

(सांघितं पारदं शृङ्गदन्तवेष्वादिधारितम् ।

अर्चयित्वा यथाशक्ति देवगोब्राह्मणानपि ॥ ४७४ ॥

पर्णखण्डे घृतं सूतं जग्ध्वा तदनुपानतः ।

घृतसैन्धवान्याकजीरकार्द्रकसंयुतम् ॥ ४७५ ॥

तण्डुलीयकधान्याकपटोलालाबुकादिकम् ।

कुस्तुम्बरी मरीचानि सैन्धवं समभागिकम् ॥ ४७६ ॥

व्यञ्जनार्थं कृतं भोज्ये रससेवक उत्तमम् ।)

गोधूमजीर्णशाल्यन्नं गव्यं क्षीरं घृतं दधि ॥ ४७७ ॥

हंसोदकं मुद्गयूषः पथ्यवर्गः प्रकीर्तितः ।

बृहतीबिल्वकूष्माण्डं वेत्राग्रं कारवेल्लकम् ॥ ४७८ ॥

माणं मसूरं निष्पावान् कुलत्थासर्षपांस्तिलान् ।

बन्धनोद्वर्तनस्नानताम्रचूडसुरासवान् ॥ ४७९ ॥

आनूपमांसधान्याम्लं भोजनं कदलीदले ।

कांसे च गुरु विष्टम्भी तीक्ष्णोष्णं च भृशं त्यजेत् ।

निषिद्धं वर्ज्यं मतिमान्विचित्ररसभुग्भवेत् ॥ ४८० ॥

स्रवति न यथा रसेन्द्रो न च नश्यति जाठरो वह्निः ॥ ४८१ ॥

अथाज्ञानादशोधितपारदभक्षणे तद्विषशमनोपायमाह—

यद्यज्ञानात्कथमपि नागादिकलङ्कितो रसो भुक्तः ।

तत्स्रावणाय विज्ञः पिबेच्छिफां कारवेल्लिभवाम् ॥ ४८२ ॥

अथ रसाजीर्णे शमनोपायमाह—

रसाजीर्णे महाव्याधीन् लक्षयेद्भिषगुत्तमः ।

अभ्यङ्गमनिलक्षोभे तैलैर्नारायणादिभिः ॥ ४८३ ॥

अरतौ शीततोयेन मस्तके परिषेचनम् ।
 तृष्णायां नारिकेलाम्बु मुद्गयूषं सशर्करम् ॥ ४८४ ॥
 उद्वारे सति दध्यन्नं कृष्णजीरं ससैन्धवम् ।
 कार्ष्णिकं स्वर्जिकाक्षारं कारवेल्लीरसप्लुतम् ।
 गोमूत्रसैन्धवयुतं तस्य संस्त्रावणं परम् ॥ ४८५ ॥

तस्य रसाजीर्णस्य ॥

सिन्धुकर्कोटिगोमूत्रं कारवेल्लीरसप्लुतम् ।
 सौवर्चलसमायुक्तं रसाजीर्णे पिबेन्नरः ॥ ४८६ ॥
 शरपुष्पां सुरदालीं पटोलबीजं च काकमार्ची च ।
 एतेषामेकतमं कथितमजीर्णे रसायने तु पिबेत् ॥ ४८७ ॥

हारीतं ग्रत्यात्रेयः—

धान्यादीनां च सर्वेषां यवगोधूमषष्टिकाः ।
 नेष्टास्तु विदलाः सर्वे मुक्त्वा मुद्रांस्तथाऽऽढकीम् ॥ ४८८ ॥
 आज्यं स्नेहे मधुषु मधुरं चक्षुजातं हि यत्स्यात्
 श्रेष्ठं खण्डं बत वरसितं क्षारयुक्तं न तत्स्यात् ।
 हिङ्गु श्रेष्ठं सकलसुरभौ सैन्धवं सिन्धुजेषु
 रागे यूषाः प्रवररजनीसुरणाद्रौ च कन्दे ॥ ४८९ ॥
 अशुभं पत्रशाकं तु सर्वाणि द्विदलानि च ।
 संस्कृतानि विधानेन न स्युर्दोषकराणि च ॥ ४९० ॥

केशादिजुष्टं कृतशीतमुष्णं शाकावराब्धैर्बहुलं महोष्णम् ।
 निशोषितं यल्लवणाधिकं च संत्याज्यमन्नं रससेविभिस्तत् ४९१
 तक्रं हितं स्नेहगतं तथा दधि गोक्षीरजातं सकलं हितं स्यात् ।
 मुक्त्वा च तैलाम्बुसुरारनालं स्यादम्बुपानं न हितं रसायने ॥
 तैलं च चित्रगिरिजाभवं यत्सुखादहीनं शटितामदग्धम् ।
 विनष्टदुग्धं त्वशुभं च सर्वं खादेत्कदाचिन्न रसायनी नरः ४९३

पुष्पजातं फलं सर्वं मधुरं मांसशर्करम् ।

पाकयुक्तमशीर्णं च श्रेष्ठमुक्तं रसायने ॥ ४९४ ॥

असितायाः सवत्सायाः ग्राहुर्दुग्धं जलैः शृतम् ।

बलवृद्धिकरं वृष्यं श्रेष्ठमुक्तं रसायने ॥ ४९५ ॥

गव्यं सुदुग्धं सलिलार्धकेन संपाच्य तत्क्षीणजलं सुशीतम् ।

खण्डेन वा शर्करया समेतं रसेन्द्रभोक्ता प्रपिवेत्सदैव ॥ ४९६ ॥

दिव्यान्तरिक्षं धुनिजं च कौपं स्वयंविशीर्णाद्रिशिलातलोद्भवम् ।

तडागजं सारसमौद्भिदं यत्तोयं मतं त्वष्टविधं मनोरमम् ॥ ४९७ ॥

अक्षारं स्वादु मृष्टं दिनमणिक्किरणैर्वासरे तप्तमादौ

रात्रौ शीतांशुरोचिस्त्रिविधसुपवनान्दोलितं दोषहीनम् ।

कर्पूरैः राजचम्पैरतिशयविमलैः पाटलैलासुपुष्पै-

स्त्वग्धान्यैर्वासितं यद्वरशिशिरजलं सूतसेवी पिबेत् ॥ ४९८ ॥

श्रीनारायणसंज्ञकेन च बलातैलेन चान्येन वा

कार्यं मर्दनकोविदै रसभुजां मल्लैः सदा मर्दनम् ।

चातुर्जातलवङ्गकुङ्कुमनिशामुस्तासुमांसीभवै-

श्रूणैर्भृष्टमसूरमुद्गयवजैरुद्धर्तनं कारयेत् ॥ ४९९ ॥

सौख्योष्णैः सलिलैर्द्रुतं रसभुजां स्नानं सुजीर्णेश्चने

वातं पित्तकफौ निहन्ति बलकृत्त्वग्घर्णकृद्बृंहणम् ।

रूपद्योतिकरं मनःप्रशमनं कामस्य संवर्धनं

नारीणां च मनोहरं श्रमहरं देहे रसक्रामणम् ॥ ५०० ॥

अथ देहसिद्धिदानन्यानपि रसेन्द्रप्रयोगान् व्याचक्ष्महे ।

श्लोकद्वयं तत्र प्राग्व्येतव्यं मृतपरीक्षार्थं; यथा—

कचकचिति न दन्ताग्रे कुर्वन्ति समानि केतकीरजसा ।

योग्यानि हि प्रयोगे रसोपरसलोहचूर्णानि ॥ ५०१ ॥

वल्मीकैकूपतस्तलरथ्यादेवालयश्मशानेषु ।
 जाता विधिनाऽपि हृता ओषध्यः सिद्धिदा न स्युः ॥ ५०२ ॥
 अथ सर्वप्रयोगयोग्यतया रसेन्द्रमारणाय शाम्भवीं मुद्राम-
 भिदध्मः—

अधस्ताप उपर्यापो मध्ये गन्धकपारदौ ।
 यदि स्यात्सुदृढा मुद्रा मन्दभाग्योऽपि सिध्यति ॥ ५०३ ॥
 यदि कार्यमयोयन्नं तदा तं मृत्स्त्रया दिहेत् ।
 समे गन्धे तु रोगघ्नो द्विगुणे राजयक्ष्मजित् ॥ ५०४ ॥
 जीर्णे गुणत्रये गन्धे कामिनीदर्पनाशनः ।
 चतुर्गुणे तु तेजस्वी सर्वशास्त्रविशारदः ॥ ५०५ ॥
 भवेत् पञ्चगुणे सिद्धः षड्गुणे मृत्युजिह्ववेत् ।
 इत्याद्युक्तमेव ॥

भस्मसूतं द्विधा गन्धं शतं कन्याम्बुमर्दितम् ॥ ५०६ ॥
 रुद्धा लघुपुटे पच्यादुष्टृत्य मधुसर्पिषा ।
 निष्कं खादेज्जराभृत्युं हन्ति गन्धामृतो रसः ॥ ५०७ ॥
 समूलं भृङ्गराजं च छायाशुष्कं विचूर्णयेत् ।
 तत्समं त्रिफलाचूर्णं सर्वतुल्या सिता भवेत् ॥ ५०८ ॥
 पलैकं भक्षयेच्चानु वर्षान्मृत्युजरापहः ।

इति गन्धामृतो रसः ॥

मृतसूतस्य पादांशं हेमभस्म प्रकल्पयेत् ॥ ५०९ ॥
 क्षीराज्यमधुना मिश्रं माषैकं कान्तपात्रके ।
 लेहयेन्मासषट्कं तु जराभृत्युविनाशनम् ॥ ५१० ॥
 बाकुचीचूर्णकषैकं धात्रीफलरसप्लुतम् ।
 अनुपानं लिहेन्नित्यं स्याद्रसो हेमसुन्दरः ॥ ५११ ॥

इति हेमसुन्दरो रसः ॥

बलिः सूतो निम्बूरसविमृदितो भस्मसिकता-

हये यत्रे कृत्वा समरचिकणाटङ्कणरजः ।

त्रिघस्रं लुङ्गाम्भोलवकदलितः क्षौद्रहविषाऽ-

वलिढो माषैकं दरयति समस्तं गदगणम् ॥ ५१२ ॥

जरां वर्षैकेन क्षपयति च पुष्टिं वितनुते

तनौ तेजस्कारं रमयति बधूनामपि शतम् ।

रसः श्रीमान्मृत्युञ्जय इति गिरीशेन कथितः

प्रभावं को वाऽन्यः कथयितुमपारं प्रभवति ॥ ५१३ ॥

लुङ्गाम्भोलवकदलित इति मातुलङ्गद्रवं कणशो दत्त्वा

त्रिदिनं मर्दयेदित्यर्थः । इति मृत्युञ्जयो रसः ॥

शुद्धं रसं समविषं ग्रहरं विमर्द्य

तद्गोलकं कनकचारुफले निधाय ।

दोलागतं पच दिनं विषमुष्टितोये

प्रक्षाल्य तत्पुनरपीह तथा द्विवारम् ॥ ५१४ ॥

तत्सूतके गिरिशलोचनयुग्मगन्धं

युक्त्याऽवजार्य कुरु भस्मसमं च तस्य ।

वैक्रान्तभस्म जयपालनवांशकार्धं

सर्वैर्विषं द्विगुणितं मृदितं च खल्वे ॥ ५१५ ॥

घस्रत्रयं कनकभृङ्गरसेन गाढ-

मावेक्ष्य भाजनतले विषधूपभाजि ।

भृङ्गद्रवेण शिथिलं लघुकाचकूप्या-

मापूर्य रुद्धवसनं सिकताख्ययत्रे ॥ ५१६ ॥

तां वासरार्धमुपदीप्य निसर्गशीतां

दृष्ट्वा विचूर्ण्य गदशालिषु शालिमात्रम् ।

आनन्दसूतमखिलामयकुम्भिसिंहं

गद्याणकार्धसितया सह देहि पश्चात् ॥ ५१७ ॥

रोगानुरूपमनुपानमपि प्रकाशं

क्षोणीभुजां प्रचुरपूजनमाप्नुहि त्वम् ।

कीर्त्या दिशो धवलस्य स्फुरदिन्दुकान्त्या

वैद्येश्वरेति विरुदं भज वैद्यराज ॥ ५१८ ॥

तथा द्विवारमिति पूर्ववदखिलं द्विः कुर्यादिति भावः । गिरिशलोचनयुग्मेति षड्गुणगन्धकं, युक्त्येति काचकूप्यादौ ॥

इत्यानन्दसूतरसः ॥

सूतं गन्धं कान्तपाषाणमिश्रं ब्राह्मैर्वीजैर्मर्दयेदेकघस्रम् ।

गोलं कृत्वा टङ्कणेन प्रवेष्ट्य पश्चान्मृत्स्नागोमयाभ्यां धमेत्तम् ॥

शुष्के यत्रे सत्त्वपातप्रधाने किट्टे सूतो बद्धतामेति नूनम् ।

बद्धं पश्चात्क्षारकाचप्रयोगाद्धेम्ना तुल्यं सूतमावर्तयेत् ॥ ५२० ॥

वक्त्रे खोटः स्थापितो वत्सरार्धं रोगान् सर्वान् हन्ति सौख्यं करोति ।

यद्वा दुग्धे गोलकं पाचयित्वा दद्याद्दुग्धं पिप्पलीभिः क्षये तत् ॥

लौहे पात्रे पाचयित्वा तु देयं शुष्के पाण्डौ कामले पित्तरोगे ।

वाते गोलं व्योषवातारितैले पक्त्वा तैलं गन्धयुक्तं ददीत ५२२

भार्गीमुण्डीकासमर्दाटरूपद्रावैर्गोलं पाचयेच्छ्लेष्मनुच्यै ।

कासे श्वासे तं च दद्यात्कषायं माध्वीकाक्तं पिप्पलीचूर्णयुक्तम् ॥

यस्मिन् रोगे यः कषायोऽस्ति चोक्तस्तस्मिन् गोलं पाचयित्वा कषाये

दद्यात्तत्तद्रोगनाशाय पथ्यं तत्तद्रोगे कीर्तितं यत्तदेव ।

उक्तो गोलः प्राणिकल्पद्रुमोऽयं पूजां कृत्वा योजयेद्भक्तियोगात् ॥

युक्त्या प्रागग्निहृत्वं कृत्वा पश्चाद्भमेदित्यर्थः ॥

इति प्राणिकल्पद्रुमगोलरसः ॥

रसगन्धकताम्राणि सिन्दुवाररसैर्दिनम् ।

मर्दयेदातपे पश्चाद्बालुकायत्रमध्यगम् ॥ ५२५ ॥

रुद्धा मूषागतं यामत्रयं तीव्राग्निना पचेत् ।

तद्गुञ्जा सर्वरोगेषु पर्णखण्डिकया सह ॥ ५२६ ॥

दातव्या देहसिद्धर्थं पुष्टिवीर्यबलाय च ।

सिन्दुवारो 'निर्गुण्डी' इति भाषा । इति त्रिनेत्ररसः ॥

रसस्य द्विगुणं गन्धं शुद्धं संमर्दयेद्दिनम् ॥ ५२७ ॥

प्रतिलोहं सूततुल्यमष्टलोहं मृतं क्षिपेत् ।

ब्राह्मी जयन्ती निर्गुण्डी विषमुष्टिः पुनर्नवा ॥ ५२८ ॥

नीलिका गिरिकर्ण्यकंकृष्णधत्तूरकं यवाः ।

अटरूषः काकमाची द्रवैरासां विमर्दयेत् ॥ ५२९ ॥

गुञ्जात्रयं चतुष्कं वा सर्वरोगेषु योजयेत् ।

रोगोक्तमनुपानं वा कवोष्णं वा जलं पिबेत् ॥ ५३० ॥

अष्टलोहं स्वर्णादि । इति शार्दूलरसः ॥

सूतभस्म चतुर्भागं लोहभस्म तथाऽष्टकम् ।

मेघभस्म च षड्भागं शुद्धगन्धस्य पञ्चकम् ॥ ५३१ ॥

भावयेत्त्रिफलाकाथैस्तत्सर्वं भृङ्गजद्रवैः ।

शिथुवद्विकडुक्यद्भिः सप्तधा भावयेत्पृथक् ॥ ५३२ ॥

सर्वतुल्या कणा योज्या गुडैर्मिश्रं पुरातनैः ।

निष्कमात्रं सदा खादेज्जरां मृत्युं निहन्त्यलम् ॥ ५३३ ॥

ब्रह्मायुः स्याच्चतुर्मासै रसोऽयममृतार्णवः ।

तिलं कोरण्टपत्राणि गुडेन भक्षयेदनु ॥ ५३४ ॥

कोरण्टः 'कण्टसैरेया' इति भाषा । इति अमृतार्णवरसः ॥

वृष्यगणचूर्णतुल्यं तत्पुटपकं सिताद्विगुणम् ।

वृष्यात्परमतिवृष्यं रसायनं चूर्णरत्नमिदम् ॥ ५३५ ॥

अथ शतावर्यादिवृष्यगणचूर्णमाह ।—शतावरी विदारी

गोक्षुर इक्षुरको वानरी बला कृष्णश्वेता मुसली मिस्रीक्षुरक-

वीजान्यतिबला इति वृष्यगणः । अत्र गन्धमूर्च्छितं रस-

मभ्रादिकं च ददति दाक्षिणात्याः । इदं रसायनाख्यचूर्णरत्नं;

अनुपेयं दुग्धादि ।

विषं त्रिकटुकं मुस्ता हरिद्रा निम्बपल्लवम् ।

विडङ्गमष्टमं चूर्णं छागमूत्रैः समं समम् ।

चणकाभा वटी कार्या योगवाही जयाभिधा ॥ ५३६ ॥

इति जयावटी ॥

गन्धं लोहं भस्म मध्वाज्ययुक्तं सेव्यं कर्षं वारिणा त्रैफलेन ।

शुभ्रे केशे कालिमा दिव्यदृष्टिः पुष्टिर्वीर्यं जायते गन्धलोहात् ॥

इति गन्धलोहम् ॥

अष्टांशहेमरजते शिखिमूषिकायां

संजार्य षड्गुणबलिं क्रमशोऽधिकं च ।

ऊर्ध्वं पयोऽग्निमधरे विनिधाय धीराः

सिद्धिं समग्रमतुलां स्वकरे कुरुध्वम् ॥ ५३८ ॥

अष्टांशेत्युपलक्षणं, अधिकमपि शतगुणपर्यन्तम् ॥

रसगन्धकलोहाग्रं समं सूताङ्घ्रिं हेम च ।

सर्वं खल्वतले क्षिप्त्वा कन्यास्वरसमर्दितम् ॥ ५३९ ॥

एरण्डपत्रैरावेष्ट्य धान्यराशौ दिनत्रयम् ।

संस्थाप्य च तदुद्धृत्य सर्वरोगेषु योजयेत् ॥ ५४० ॥

एतद्रसायनवरं त्रिफलामधुसंयुतम् ।

तद्यथाग्निबलं खादेद्वलीपलितनाशनम् ॥ ५४१ ॥

क्षयमेकादशविधं कासं पञ्चविधं तथा ।


कुष्ठमष्टादशविधं पाण्डुरोगान् प्रमेहकान् ॥ ५४२ ॥

शूलं श्वासं च मन्दार्घ्निं हिकां चैवाम्लपित्तकम् ।

त्रणान् सर्वानाढ्यवातं विसर्पं विद्रधिं तथा ॥ ५४३ ॥

अपसारं ग्रहोन्मादान् सर्वांशीसि त्वगामयान् ।

क्रमेण शीलितो हन्ति वृक्षमिन्द्राशनिर्यथा ॥ ५४४ ॥



पौष्टिकं बल्यमायुष्यं पुत्रप्रसवकारणम् ।

चतुर्मुखेन देवेन कृष्णात्रेयाय सूचितम् ॥ ५४५ ॥

इति चतुर्मुखरसः ॥

इति श्रीसौराष्ट्रदेशोद्भवसारस्वतकुलावतसोपाध्यायमाधवविरचितायुर्वेद-

प्रकाशे सूतसाधनाध्यायः प्रथमः समाप्तः ॥ १ ॥

अथ द्वितीयोऽध्यायः ।

अथोपरसाः कथ्यन्ते ।

गन्धो हिङ्गुलमभ्रतालकशिलाः सोतोञ्जनं टङ्कणं

राजावर्तकचुम्बकौ च स्फटिका शङ्खः खटी गैरिकम् ।

कासीसं रसकं कपर्दसिकताबोलाश्च कङ्कुष्ठकं

सौराष्ट्री च मता अमी उपरसाः सूतस्य किञ्चिदुणैः ॥

तुल्याः स्युर्यदि ते विशोध्य विधिना संसाधिताः सेविता-

स्तत्तद्रोगहरानुपानसहितैर्योगैश्चिरायुःप्रदाः ॥ १ ॥

अथादौ गन्धकोत्पत्तिं प्रकारं शोधनस्य च ।

नामलक्षणसंयुक्तं वक्तुमर्हसि शङ्कर ॥ २ ॥

ईश्वर उवाच ।—

श्वेतद्वीपे पुरा देवि तीरे क्षीरपयोनिधेः ।

क्रीडन्त्याः सखिभिः सार्धमभवत् प्रसृतं रजः ॥ ३ ॥

बहुलं तद्रजोऽतीव सुगन्धि सुमनोहरम् ।

क्षीरार्णवे तु स्नाताया दुकूलं रजसान्वितम् ॥ ४ ॥

धौतं यत् सखिभिस्तत्र तज्जातं गन्धकं रजः ।

क्षीराब्धिमथने चैतदमृतेन सहोत्थितम् ॥ ५ ॥

निजगन्धेन तान् सर्वान् हर्षयन् देवदानवान् ।

ततो देवगणैरुक्तं गन्धकारुण्यो भवत्वयम् ॥ ६ ॥

रसस्य बन्धनार्थाय जारणाय भवत्वयम् ।
 ये गुणाः पारदे प्रोक्तास्ते चैवात्र भवन्त्विति ॥ ७ ॥
 इत्ययं गन्धको नाम विख्यातः क्षितिमण्डले ।
 बलिना सेवितः पूर्वं ग्रभूतबलहेतवे ॥ ८ ॥
 वासुकिं कर्षतस्तस्य तन्मुखज्वालया द्रुता ।
 वसा गन्धकगन्धाढ्या सर्वतो निःसृता तनोः ॥ ९ ॥
 गन्धकत्वं च संग्राप्ता तस्माद्बलिवसा स्मृता ।

अथ गन्धकनामानि ।

गन्धको गन्धिकश्चापि गन्धपाषाण इत्यपि ।
 सौगन्धिकश्च कथितो बलिर्बलिवसाऽपि च ॥ १० ॥

अथ गन्धकस्वरूपम् ।

चतुर्धा गन्धकः प्रोक्तो रक्तः पीतः सितोऽसितः ।
 रक्तो हेमक्रियासूक्तः शुकतुण्डनिभो वरः ॥ ११ ॥
 पीतश्चामलसाराख्यः श्रेष्ठो रसरसायने ।
 श्वेतोऽत्र खटिका प्रोक्ता लेपने लोहमारणे ।

लेपने व्रणादिलेपने ॥ अथ शुद्धगन्धकगुणाः कथ्यन्ते—

दुर्लभः कृष्णवर्णश्च स जरामृत्युनाशनः ॥ १२ ॥
 गन्धाश्माऽतिरसायनः समधुरो ह्युष्णो विपाके कटुः
 कण्डूकुष्ठविसर्पदद्रुदलनः संदीपनः पाचनः ।
 आमोन्मोचनशोषणो विषहरः सूतेन्द्रवीर्यप्रदो
 गौरीपुष्पभवस्तथा कृमिहरः सत्त्वात्मकः सूतजित् ॥ १३ ॥

अन्यच्च—

गन्धकः कटुकस्तिक्तो वीर्योष्णस्तुवरः सरः ।
 पित्तलः कटुकः पाके कण्डुवीसर्पजन्तुजित् ।
 हन्ति कुष्ठं क्षयं ग्रीहकफवातान् रसायनः ॥ १४ ॥

अथ शोधितगन्धकगुणाः ।—

शुद्धो गन्धो हरेद्रोगान् कुष्ठमृत्युजरादिकान् ।

अग्निकारी महानुष्णो वीर्यवृद्धिं करोति हि ॥ १५ ॥

अथाशोधितगन्धकदोषाः ।

अशुद्धगन्धः कुरुते च कुष्ठं तापं भ्रमं पित्तरुजं तथैव ।

रूपं सुखं वीर्यबलं निहन्ति तस्माद्विशुद्धो विनियोजनीयः ॥ १६ ॥

अथ गन्धकशोधनं कथ्यते ।

गन्धः सक्षीरभाण्डस्थो वस्त्रे कूर्मपुटाच्छुचिः ।

अथवा काञ्जिके तद्वत्सघृते शुद्धिमाप्नुयात् ॥ १७ ॥

अथ शोधनयोग्यगन्धकलक्षणम् ।

शुक्लपिच्छसमच्छायो नवनीतसमग्रभः ।

मसृणः कठिणः स्निग्धः श्रेष्ठो गन्धक उच्यते ॥ १८ ॥

अथान्यमते शोधनम् ।—

लोहपात्रे विनिक्षिप्य घृतमग्नौ प्रतापयेत् ।

तप्ते घृते तत्समानं क्षिपेद्गन्धकजं रजः ॥ १९ ॥

विद्रुतं गन्धकं ज्ञात्वा तनुवस्त्रे विनिक्षिपेत् ।

यथा वस्त्राद्विनिःसृत्य दुग्धमध्येऽखिलः पतेत् ॥ २० ॥

शीतो निष्कासितो धौतो जलं वस्त्रेण शोषयेत् ।

एवं नैर्मल्यमापन्नो गन्धकः शुद्ध उच्यते ॥ २१ ॥

एवं वारत्रयं शोध्यो भिन्ने दुग्धे प्रयत्नतः ।

भक्षणार्थं हि भिषजा योगार्थं सकृदेव च ॥ २२ ॥

वस्त्रनिर्गालितशुद्धस्य प्रयोजनमाह वाग्भटः—

एवं संशोधितः सोऽयं पाषाणानम्बरे त्यजेत् ।

घृते विषं तुषाकारं स्वयं पिण्डत्वमेति च ॥ २३ ॥

अथास्य कूर्मपुटेन शोधनं विशदं यथा—

साज्यभाण्डे पयः क्षिप्त्वा मुखं वस्त्रेण बन्धयेत् ।
 गन्धकं पृष्ठदेशे तु श्लक्ष्णचूर्णितमर्पयेत् ॥
 छादयेत्पृथुदीर्घेण खर्परणैव गन्धकम् ॥ २४ ॥
 सन्धिरोधः प्रकर्तव्यो भाण्डखर्परयोर्मृदा ।
 भाण्डं निक्षिप्य भूगर्ते किञ्चिद्रक्षेद्बहिर्मुखम् ॥ २५ ॥
 ज्वालयेत्खर्परस्योर्ध्वं जातवेदं वनोपलैः ।
 ततः क्षीरे द्रुतं गन्धं शीतं धौतं जलेन तु ॥ २६ ॥
 वस्त्रघृष्टं निर्जलं तु शुद्धं योगेषु योजयेत् ।

मतान्तरम्—

गन्धको द्रावितो भृङ्गरसे क्षिप्तो विशुध्यति ।
 सप्तधैवं भक्षणार्थं योगार्थं सकृदेव तु ॥ २७ ॥
 इति शुद्धो हि गन्धाश्मा नापथ्यैर्विकृतिं व्रजेत् ।
 अपथ्यादन्यथा हन्यात्पीतं हालाहलं यथा ॥ २८ ॥

अथ गन्धककल्पार्थं गन्धकगन्धनाशनप्रकारः—

विचूर्ण्य गन्धकं क्षीरे घनीभावावधिं पचेत् ।
 ततः सूर्यावर्तरसं पुनर्दत्त्वा पचेच्छनैः ॥ २९ ॥
 पश्चाच्च पातयेत् प्राज्ञो जले त्रैफलसंभवे ।
 जहाति गन्धको गन्धं निजं नास्तीह संशयः ॥ ३० ॥

अथ गन्धकसेवनप्रकाराः ।

इत्थं विशुद्धस्त्रिफलाज्यभृङ्गमध्वन्वितः शाणमितो हि लीढः ।
 गृध्राक्षितुल्यं कुरुतेऽक्षियुग्मं करोति रोगोज्झितदीर्घमायुः ॥ ३१ ॥
 अत्र पथ्यं तु दुग्धोदनम् । इति गन्धककल्पः ॥
 शुद्धो गन्धो निष्कमात्रः सदुग्धः सेव्यो मासं शौर्यवीर्यप्रवृद्धौ ।
 षण्मासात्स्यात्सर्वरोगप्रणाशो दिव्या दृष्टिर्दीर्घमायुः सुरुपम् ३२
 इति द्वितीयो गन्धककल्पः ॥

अथ गन्धकतैलम् ।—

आवर्त्यमाने पयसि दद्याद्गन्धकजं रजः ।

तज्जातदधिजं सर्पिर्गन्धतैलं नियच्छति ॥ ३२ ॥

गन्धतैलं गलत्कुष्ठं हन्ति लेपाच्च भक्षणात् ।

चूर्णीकृत्य पलानि पञ्च नितरां गन्धाश्मनो यत्नत-

स्तचूर्णं त्रिगुणे तु मार्कवरसे छायाविशुष्कीकृतम् ।

यत्स्याच्चूर्णमथामयामधुघृतं प्रत्येकमेषां पलं

वृद्धो यौवनमेति मासयुगलं खादन्नरः प्रत्यहम् ॥ ३३ ॥

इति तृतीयो गन्धककल्पः ॥

यो गन्धाश्म विचूर्णितं पिबति ना तैलेन कर्षोन्मितं

नित्यं चोष्णजलावसेचनरतः काले यथा प्रत्यहम् ।

सप्ताहत्रितयान्निहन्ति सकलाः पामादिसर्वा रुजो

नित्याभ्यासवशाद्विनष्टसकलक्लेशोपतापः पुमाच्च ॥ ३४ ॥

इति चतुर्थो गन्धककल्पः ॥

यो वाऽप्युग्रमतिः सुचूर्णितमिदं गन्धाश्म कृष्णासमं

पथ्यातुल्यमपि प्रपूजितगुरुभूतेशपूजारतः ।

आहारादिषु यन्त्रणादिरहितः स्यात् पुष्टिवीर्याधिकः

श्रोतुफुल्लाम्बुजनेत्रयुग्मविलसच्चाामीकराभासुरः ॥ ३५ ॥

इति पञ्चमो गन्धककल्पः ॥

कलांशव्योषसंयुक्तं शुद्धगन्धं विचूर्णितम् ।

अरत्निमात्रे वस्त्रे तद्विग्रकीर्यं विवेष्टयेत् ॥ ३६ ॥

सूत्रेण वेष्टयित्वाऽथ यामं तैले निमज्जयेत् ।

धृत्वा संदंशतो वर्ति मध्ये प्रज्वालयेच्च ताम् ॥ ३७ ॥

द्रुतो निपतितो गन्धो बिन्दुशः काचभाजने ।

तां द्रुतिं प्रक्षिपेत्पत्रे नागवह्न्यास्त्रिविन्दुकाम् ॥ ३८ ॥

बलेन प्रमितं शुद्धं सूतेन्द्रं च विमर्दयेत् ।
 अङ्गुल्या च सपत्रां तां द्रुतिं सूतं च भक्षयेत् ॥ ३९ ॥
 करोति दीपनं तीव्रं क्षयं पाण्डुं च नाशयेत् ।
 कासं श्वासं च शूलार्तिं ग्रहणीमपि दुर्धराम् ।
 आमं विनाशयत्याशु लघुत्वं प्रकरोति च ॥ ४० ॥
 इति षष्ठो गन्धककल्पः ॥

अन्यच्च—

शुद्धो बलिर्गोपयसा त्रिवारं ततश्चतुर्जातगुडचिकाद्भिः ।
 पथ्याक्षधान्यौषधभृङ्गनीरैर्भाव्योऽष्टवारं पृथगार्द्रकेण ॥ ४१ ॥
 सिद्धे सितां योजय तुल्यभागां रसायनं गन्धकसंज्ञितं स्यात् ।
 धातुक्षयं मेहगणान्निमान्द्यं शूलं तथा कोष्ठगतांश्च रोगान् ॥ ४२ ॥
 कुष्ठान्यथाष्टादश रोगसंघान्निवारयत्येव च राजरोगम् ।
 कर्षोन्मिमे सेवित एति मर्त्यो वीर्यं च पुष्टिं बलमग्निदीप्तिम् ४३
 वमनै रेचनैः पूर्वं देहशुद्धिं समाचरेत् ।
 जाङ्गलानि तु मांसानि छागलानि प्रयोजयेत् ॥ ४४ ॥
 लवणाम्लानि शाकानि द्विदलानि तथैव च ।
 स्त्रियश्चारोहणं यानं सदा चैतानि वर्जयेत् ॥ ४५ ॥
 इति सप्तमः सर्वोत्तमो गन्धकरसायनकल्पः ॥

वातारितैलसंयुक्तस्त्रिफलाकौशिकेन तु ।
 गन्धको रससंयुक्तो जराव्याधिविनाशनः ॥ ४६ ॥
 मासमात्रप्रयोगेन शृणु वक्ष्यामि तद्गुणान् ।
 अर्शो भगन्दरश्चैव तथा श्लेष्मसमुद्भवाः ॥ ४७ ॥
 नश्यन्ति व्याधयः सर्वे मासेनैकेन गन्धकात् ।
 षण्मासस्य प्रयोगेण देवतुल्यो भवेन्नरः ॥ ४८ ॥

हंसवर्णाश्च ये केशा बलिश्चैव प्रलम्बिनी ।
 चला दन्ता मन्ददृष्टिर्वलशुक्रादिसंक्षयः ॥ ४९ ॥
 निर्जित्य यौवनं याति भ्रमरा इव मूर्धजाः ।
 दिव्यदृष्टिर्महाप्राणो वराह इव कर्णयोः ॥ ५० ॥
 चक्षुषा ताक्ष्यतुल्योऽसौ बलेन बलविक्रमः ।
 दृढदन्तो वज्रकायो द्वितीय इव शङ्करः ।
 तस्य मूत्रपुरीषेण शुल्बं भवति काञ्चनम् ॥ ५१ ॥

इत्यष्टमो गन्धककल्पः ॥

गन्धकस्य पलं चैकं रसस्यार्धपलं तथा ।
 कुमारीरससंघृष्टं दिनैकं गोलकीकृतम् ॥ ५२ ॥
 अन्धमूषाधृतं ध्मातं लेहयेन्मधुसर्पिणा ।
 मासमात्रप्रयोगेण जरादारिद्र्यनाशनम् ॥ ५३ ॥
 इति नवमो गन्धककल्पः ॥

त्रिफला गन्धकं भृङ्गं समभागानि कारयेत् ।
 संवत्सरप्रयोगेण जीवेच्चन्द्रार्कतारकम् ॥ ५४ ॥
 इति दशमो गन्धककल्पः ॥

गन्धकस्य पलं चैकं पिवेत्क्षीरेण संयुतम् ।
 संवत्सरप्रयोगेण जीवेच्चन्द्रार्कतारकम् ।
 अवध्यः सर्वभूतानां द्वितीय इव शङ्करः ॥ ५५ ॥
 इत्येकादशो गन्धककल्पः ॥

अर्कक्षीरैः सुहीक्षीरैर्वस्त्रं लेप्यं तु सप्तधा ।
 गन्धकं नवनीतेन पिष्ट्वा लिम्पेच्च वस्त्रके ॥ ५६ ॥
 तद्वर्तिर्ज्वलिता दंशधृता धार्या त्वधोमुखी ।
 तैलं पतत्यधोभाण्डे ग्राह्यं योगेषु योजयेत् ॥ ५७ ॥
 इति गन्धकतैलम् ॥

गन्धकस्तुल्यमरिचः षड्गुणत्रिफलान्वितः ।

शम्याकमूलजरसैर्मदितोऽखिलरोगहा ॥ ५८ ॥

इति द्वादशो गन्धककल्पः ॥

शम्याकमूलखरसैः संघृष्टो गन्धकोत्तमः ।

लिप्तो देहे ध्रुवं खर्ज्जुकुष्ठपामादिनाशनः ॥ ५९ ॥

इति कण्डूत्यां त्रयोदशो गन्धककल्पः ॥

द्विनिष्कग्रमितो गन्धः पीतस्तैलेन शोधितः ।

पश्चान्मरिचतैलाभ्यामपामार्गजलेन च ॥ ६० ॥

पेषयित्वा बलिः सर्वदेहे लिप्तः प्रयत्नतः ।

घर्मे तिष्ठेत्ततो रोगी मध्याह्ने तक्रमक्तकम् ॥ ६१ ॥

भुञ्जीत रात्रौ सेवेत बहिं प्रातः समुत्थितः ।

महिषीच्छगणैर्देहं संलिप्य स्नानमाचरेत् ।

शीतोदकेन पामादिखर्ज्जुकुष्ठं प्रशाम्यति ॥ ६२ ॥

इति पामाखर्ज्जुकुष्टादौ चतुर्दशो गन्धककल्पः ॥

इति श्रीसौराष्ट्रदेशोद्भवसारस्वतकुलावतंसोपाध्यायश्रीमाधवविरचिता-
युर्वेदप्रकाशे द्वितीयोऽध्यायः समाप्तः ॥ २ ॥

अथ तृतीयोऽध्यायः ।

अथ हिङ्गुलस्य नामलक्षणगुणोत्पत्तिशोधनानि ।

हिङ्गुलं दरदं म्लेच्छं हिङ्गुलशूर्णपारदम् ।

सुरङ्गं रसगर्भं च वर्वरं रक्तमप्यथ ॥ १ ॥

दरदस्त्रिविधः प्रोक्तश्चर्मरः शुकतुण्डकः ।

हंसपादस्तृतीयः स्याद्गुणवानुत्तरोत्तरः ॥ २ ॥

चर्मरः शुकवर्णः स्यात्सपीतः शुकतुण्डकः ।

जपाकुसुमसंकाशो हंसपादो महोत्तमः ॥ ३ ॥

गुणाः—

तिक्तं कषायं कटु हिङ्गुलं स्यान्नेत्रामयघ्नं कफपित्तहारि ।
हृष्टासकुष्ठज्वरकामलाश्च ग्रीहामवातौ च गरं निहन्ति ॥ ४ ॥

अथाशुद्धरदस्य दोषाः—

अशुद्धो रदः कुर्यादान्ध्यं क्षैण्यं क्लमं भ्रमम् ।
मोहं मेहं च संशोध्यस्तप्ताद्वैद्यैस्तु हिङ्गुलः ॥ ५ ॥

अथ हिङ्गुलशोधनम् ।—

मेषीक्षीरेण रदमम्लवर्गेणैव भावितम् ।
सप्तवारं प्रयत्नेन शुद्धिमायाति निश्चितम् ॥ ६ ॥

वाग्भटः—

सप्तकृत्वाऽऽर्द्रकद्रावैर्लकुचस्याम्बुनाऽपि वा ।
शोषितो भावयित्वा च निर्दोषो जायते खलु ॥ ७ ॥

अथ मारणम्—हिङ्गुलं तनुवस्त्रकश्चुकगंतं कृत्वा पटरञ्ज-
नकन्दमध्यस्थं कृत्वा मृदा संवेष्ट्य पुटपाकविधानेन दशव-
नोपलैः पुटेत्, एवं शतपुटानि; ततः शतपुटान्येवं वनवृन्ता-
कस्य, ततः शतपुटान्येवं मन्दारफलस्य, ततः शतपुटान्येवमि-
न्द्रवारुणिकाफलस्य, ततः शतपुटान्येवमम्लवेतसफलस्य, ततः
सिद्धो जातश्चात्यरुणवर्णो भवति । रक्तिकैकामस्य पर्णखण्डेन
• त्रिगन्धादिसुगन्धिद्रव्यैर्यथा लाभं भक्षयेत् । द्विगुणाग्निर्द्विगुण-
कामः कासश्चासक्षयज्वरादिनाशश्च ॥

तिक्तोष्णं हिङ्गुलं दिव्यं रसगन्धसमुद्भवम् ।

मेहकुष्ठहरं रुच्यं बल्यं मेधाग्निवर्धनम् ॥ ८ ॥

अथ हिङ्गुलोत्पत्तिः; सा च रसपद्धत्युक्ता लिख्यते—

अशुद्धपारदं भागं चतुर्भागं च गन्धकम् ।

उभौ क्षिप्त्वा लोहपात्रे क्षणं मृद्वग्निना पचेत् ॥ ९ ॥

तस्मिन् मनःशिलाचूर्णं पारदादशमांशकम् ।
 क्षिप्वा चाल्यमयोदन्या ह्यवतार्य सुशीतलम् ॥ १० ॥
 ततस्तु खण्डशः कृत्वा काचकूप्यां निरुध्य च ।
 वस्त्रमृत्तिकया सम्यक्काचकूपीं प्रलेपयेत् ॥ ११ ॥
 सर्वतोऽङ्गुलमानेन छायाशुष्कां च कारयेत् ।
 वालुकायन्त्रगर्भे तु दिनं मृद्वग्निना पचेत् ॥ १२ ॥
 क्रमवृद्धाग्निना पश्चात्पचेदिवसपञ्चकम् ।
 सप्ताहात्तु समुद्धृत्य हिङ्गुलः स्यान्मनोहरः ॥ १३ ॥

अन्यच्च—

उर्ध्वपातनयुक्त्या तु डमरुयन्त्रपाचितम् ।
 हिङ्गुलं तस्य सूतं तु शुद्धमेव न शोधयेत् ॥ १४ ॥
 निम्बूरसैर्निम्बपत्ररसैर्वा याममात्रकम् ।
 घृष्टा दरदमूर्ध्वं तु पातयेत्सूतयुक्तिवत् ॥ १५ ॥
 तत्रोर्ध्वपिठरीलग्नं गृहीयाद्रसमुत्तमम् ।
 शुद्धमेव हि तत्सूतं सर्वकर्मसु योजयेत् ॥ १६ ॥
 हिङ्गुलस्य शोधनमेव दृष्टं रसग्रन्थेषु नान्यत् क्रियान्तर-
 मिति दिक् ॥

इति श्रीसारस्वतकुलावतंसोपाध्यायश्रीमाधवविरचितायुर्वेदप्रकाशे
 तृतीयोऽध्यायः ॥ ३ ॥

अथ चतुर्थोऽध्यायः ।

अथाभ्रकीयमध्यायं व्याख्यास्यामः ।

पुरा वधाय वृत्रस्य वज्रिणा वज्रमुद्धृतम् ।
 विस्फुलिङ्गास्ततस्तस्य गगने परिसर्पिताः ॥ १ ॥
 ते निपेतुर्धनध्वानाः शिखरेषु महीभृताम् ।
 तेभ्य एव समुत्पन्नं तत्तद्विरिषु चाभ्रकम् ॥ २ ॥

तद्वज्रं वज्रजातत्वादभ्रमभ्ररवोद्भवात् ।
 गगनात्पतितं यस्माद्गगनं च ततो मतम् ॥ ३ ॥
 ब्रह्मक्षत्रियविदशूद्रभेदात्तत्स्याच्चतुर्विधम् ।
 क्रमेणैव सितं रक्तं पीतं कृष्णं च वर्णतः ॥ ४ ॥
 प्रशस्यते सितं तारे रक्तं तत्तु रसायने ।
 पीतं हेमनि कृष्णं तु गदेषु द्रुतयेऽपि च ॥ ५ ॥
 पिनाकं दर्दुरं नागं वज्रं चेति चतुर्विधम् ।
 कृष्णाभ्रं कथितं प्राज्ञैस्तेषां लक्षणमुच्यते ॥ ६ ॥
 मुञ्चत्यग्नौ विनिक्षिप्तं पिनाकं दलसंचयम् ।
 अज्ञानान्द्रक्षणं तस्य महाकुष्ठप्रदायकम् ॥ ७ ॥
 दर्दुरं त्वग्निनिक्षिप्तं कुरुते दर्दुरध्वनिम् ।
 गोलकान् बहुशः कृत्वा तत्स्यान्मृत्युप्रदायकम् ॥ ८ ॥
 नागं तु नागवद्ब्रह्मौ फूत्कारं परिमुञ्चति ।
 तद्भक्षितमवश्यं तु विदधाति भगन्दरम् ॥ ९ ॥
 वज्रं तु वज्रवत्तिष्ठेन्न चाग्नौ विकृतिं व्रजेत् ।
 सर्वाभ्रेषु वरं वज्रं व्याधिवाधार्थक्यमृत्युजित् ॥ १० ॥

अन्यत्रापि—

यदञ्जननिभं क्षिप्तं न ब्रह्मौ विकृतिं व्रजेत् ।
 वज्रसंज्ञं हि तद्योग्यमभ्रं सर्वत्र नेतरत् ॥ ११ ॥
 अभ्रमुत्तरशैलोत्थं बहुसत्त्वं गुणोत्तरम् ।
 दक्षिणाद्रिभवं स्वल्पसत्त्वमल्पगुणोत्तरम् ॥ १२ ॥

अभ्रग्रहणे विशेषः—

अभ्रं गृहीतं खनितो भिषग्भिः संखानयित्वा पुरुषप्रमाणम् ।
 तद्भारवत्सत्त्वफलप्रदं स्याद्गुणाधिकं स्वल्पगुणं ततोऽन्यत् ॥ १३ ॥

अथ वज्राभ्रकगुणाः—

अभ्रं कषायं मधुरं सुशीतमायुःकरं धातुविवर्धनं च ।

हन्यात्रिदोषत्रणमेहकुष्ठलीहोदरग्रनियविषकृमींश्च ॥ १४ ॥

रोगान् हन्ति दृढयति वपुर्वीर्यवृद्धिं विधत्ते

तारुण्याढ्यं रमयति शतं योषितां नित्यमेव ।

दीर्घायुष्यान् जनयति सुतान् विक्रमैः सिंहतुल्या-

न्मृत्योर्भीतिं हरति सततं सेव्यमानं मृताभ्रम् ॥ १५ ॥

अथाशुद्धस्य मारणे दोषमाह—

पीडां विधत्ते विविधां नराणां कुष्ठं क्षयं पाण्डुगदं च शोफम् ।

हृत्पार्श्वपीडां च करोत्यशुद्धमभ्रं हि तद्वद्गुरु बहिहत्स्यात् ॥ १६ ॥

अथ मृताभ्रस्यापि लक्षणगुणदोषानाह—

निश्चन्द्रकं सुसूक्ष्मं च लोचनाञ्जनसंनिभम् ।

तदा तु मृतमित्युक्तमभ्रकं नान्यथा मृतम् ॥ १७ ॥

अन्यच्च—

मृतं निश्चन्द्रतां यातमरुणं चामृतोपमम् ।

सचन्द्रं विषवज्ज्ञेयं मृत्युकृद्वाघ्रोमवत् ॥ १८ ॥

व्याघ्रश्मश्रुरोम यद्वन्मारयति तद्वदित्यर्थः ॥

अस्य मारणे पुटसंख्यामाह—

शतादिस्तु सहस्रान्तः पुटो देयो रसायने ।

दशादिस्तु शतान्तः स्याद्वाधिनाशनकर्मणि ॥ १९ ॥

सहस्रपुटपक्षे तु भावना पुटनं भवेत् ।

मर्दनं तु तथा न स्यादिति प्राचां हि संमतम् ॥ २० ॥

अथास्यानुपानं मात्राप्रमितिश्च—

वेल्लव्योषसमन्वितं घृतयुतं वल्लोन्मितं सेवितं

दिव्याभ्रं क्षयपाण्डुरुग्रहणिकाशूलं च कुष्ठामयम् ।

ऊर्ध्वश्चासगदं प्रमेहमरुचिं कासामयं दुर्धरं
मन्दाग्निं जठरव्यथां विजयते योगैरशेषामयान् ॥ २१ ॥
इति रसवाग्भटात् ॥

अथ शोधनम्—

वज्राभ्रकं धमेद्रहौ ततः क्षीरे विनिक्षिपेत् ।
सप्तधा भिन्नपत्रं तत्तण्डुलीयाम्लयोर्द्रवैः ॥ २२ ॥
भावयेदष्टयामं तदेवं शुध्यति चाभ्रकम् ।

मतान्तरम्—

वज्राभ्रकं वह्नितप्तं निक्षिप्तं सप्तसप्तधा ॥ २३ ॥
गोदुग्धे त्रिफलाकाथे काञ्जिके सुरभीजले ।
शुद्धिमायाति मलतः प्रक्षिप्तं वा त्रिधा त्रिधा ॥ २४ ॥

रसमञ्जर्याम्—

अथवा बदरीकाथे ध्मातमभ्रं विनिक्षिपेत् ।
मर्दितं पाणिना शुष्कं धान्याभ्रादतिरिच्यते ॥ २५ ॥
अथैवं शुद्धस्य धान्ययोगेन सूक्ष्मीकरणं तस्य धान्याभ्रक-
मिति संज्ञा; तत्प्रकारो यथा—

पादांशशालिसंयुक्तमभ्रं बद्ध्वाऽथ कम्बले ।
त्रिरात्रं स्थापयेन्नीरे क्लिन्नं वै मर्दयेत्करैः ॥ २६ ॥
तन्नीर एव यत्नेन यावत्सर्वं स्रवेत्ततः ।
कम्बलाद्गलितं सूक्ष्मं वालुकासदृशं च यत् ।
तद्धान्याभ्रकमित्युक्तं मारणं चाप्यथो भवेत् ॥ २७ ॥

अत्र नीरं तु काञ्जिकमेव; यत उक्तं वार्तिककृता—

चूर्णाभ्रं शालिसंयुक्तं वस्त्रवद्धं हि काञ्जिके ।
निर्यातं मर्दनाद्यत्तद्धान्याभ्रमिति कथ्यते ॥ २८ ॥

अथैवं संस्कृतस्य मारणमुच्यते—

धान्याभ्रकस्य भागैकं द्वौ भागौ शुद्धटङ्कणात् ।
पिष्ट्वा तदन्धमूषायां रुद्ध्वा तीव्राग्निना पचेत् ।
स्वभावशीतलं चूर्णं सर्वयोगेषु योजयेत् ॥ २९ ॥
इत्येकपुटि ॥

मृत्पात्रे तु समावर्त्य समटङ्कणमभ्रकम् ।
ढालयेत्पयसि क्षिप्रं पिष्ट्वा निश्चन्द्रतां व्रजेत् ॥ ३० ॥
इत्येकपुटि ॥

धान्याभ्रकं समादाय शोषयित्वा तु मर्दयेत् ।
अर्कक्षीरैर्दिनं मर्द्यमर्कमूलद्रवेण च ॥ ३१ ॥
चक्राकारं ततः कृत्वा शोषयेदातपेन तु ।
वेष्टयेदर्कपत्रैश्च सम्यग्गजपुटे पचेत् ॥ ३२ ॥
पुनर्मर्द्यं पुनः पाच्यं सप्तवारं प्रयत्नतः ।
ततो वटजटाकाथैस्तद्वद्देयं पुटत्रयम् ।
म्रियते नात्र संदेहः सर्वरोगेषु योजयेत् ॥ ३३ ॥
इति दशपुटि ॥

अथ वाग्भटः—

धान्याभ्रं कासमर्दस्य रसेन परिमर्दितम् ।
पुटितं दशवारेण म्रियते नात्र संशयः ।
तद्वन्मुस्तारसेनापि तण्डुलीयरसेन च ॥ ३४ ॥
इति दशपुटि ॥

धान्याभ्रकं समादाय मुस्ताकाथैः पुटत्रयम् ।
तद्वत्पुनर्नवानीरैः कासमर्दरसैस्तथा ॥ ३५ ॥

१ एकश्चासौ पुटश्च एकपुटः, सोऽस्त्यस्मिन्निति एकपुटि, अभ्रकमस्तेत्यस्य विशेषणमेतत् । एकपुटयोरादौ पूर्वकालैकेत्यादिना समानाधिकरणतत्पुरुषः, ततोऽदन्तत्वादिनप्रत्ययः । एवं दशपुटीत्यादावपि ज्ञेयम् ।

कासमर्दः 'कसौंदी' इति भाषा ॥

नागवल्लीदलैस्तद्वत्सूर्यक्षीरैः पुटत्रयम् ।

काथैर्वटजटोत्थैश्च त्रिः पुटेन्मुसलीजलैः ॥ ३६ ॥

त्रिर्गोक्षुरकषायेण त्रिः पुटेद्वानरीरसैः ।

मोचाकन्दरसैः पाच्यं त्रिवारं कोकिलाक्षजैः ॥ ३७ ॥

रसैः पुटेत्ततो लोध्रैः क्षीरादेकं पुटं मुहुः ।

दध्ना घृतेन मधुना स्वच्छया सितया तथा ॥ ३८ ॥

एकमेकं पुटं दद्यादभ्रस्यैवं मृतिर्भवेत् ।

सर्वरोगहरं व्योम जायते योगवाहकम् ॥ ३९ ॥

कामिनीमददर्पघ्नं शस्तं पुंस्त्वोपधातिनाम् ।

वृष्यमायुःकरं शुक्रवृद्धिसंतानकारकम् ॥ ४० ॥

इत्येकचत्वारिंशत्पुटि ॥

दुग्धत्रयं कुमार्यम्बु गङ्गापुत्रं नृमूत्रकम् ।

वटशुङ्गमजारक्तमेभिरभ्रं सुमर्दितम् ।

शतधा पुटितं भस्म जायते पद्मरागवत् ॥ ४१ ॥

दुग्धत्रयमिति वटदुग्धं, सुहीदुग्धं, अर्कदुग्धं च; गङ्गापुत्रं
भद्रमुस्ता । इति शतपुटि ॥

श्रीगोविन्दपादास्तु अन्यान्येव गगनमारकाणि भेषजानि
लिखन्ति; यथा—अर्कदुग्धं १, वटदुग्धं २, सेहुण्डदुग्धं ३,
घृतकुमारी ४, पञ्चाङ्गुलमूलपत्राणि ५, काकमाची ६, मुस्ता
७, वटप्ररोहः ८, वस्तशोणितं ९, बिल्वमूलपत्राणि १०,
अग्निमन्थः ११, टिण्डुकः १२, पाटली १३, श्रीपर्णी १४,
शालिपर्णी १५, पृश्निपर्णी १६, कण्टकारी १७, कदम्बः १८,
बृहती १९, गोक्षुरः २०, तिलपर्णी २१, खरमञ्जरी २२,
गुडः २३, सिद्धार्थको धवलः २४, पालङ्क्या २५, मालती
२६, गोमूत्रं २७, हरीतकी २८, धात्री २९, विभीतकः ३०,

तालीसपत्रं ३१, चित्रकमूलपत्रं ३२, जलकुम्भी ३३, ताल-
मूली ३४, वृषः ३५, वाजिगन्धा ३६, अगस्त्यपत्रं ३७,
भृङ्गराजः ३८, कदलीकन्दरसः ३९, सप्तपर्णः ४०, देवदारु
४१, गुडूची ४२, घृतूरः ४३, कासमर्दकः ४४, मातुलानी
४५, लोभ्रः ४६, तुलसी ४७, दूर्वा ४८, मारीषः ४९, मूष-
कपर्णी ५०, दाडिमपल्लवाः ५१, घोण्टा ५२, शङ्खपुष्पी ५३,
नागवल्ली ५४, पिण्डीतगरं ५५, श्वेतपुनर्नवा ५६, हिलमो-
चिका ५७, मण्डूकपर्णी ५८, तिक्तिका ५९, मदनः ६०,
इत्यादिभिर्मर्दनपुटनैरेकैकेनाप्यभ्रको मारणीयः । इति अभ्र-
कमारणीयगणः । आभिर्यथालाभं सहस्रपुटा देयाः । यथा-
संख्यं च प्रत्येकं सप्तदशपुटाः प्रायशो भवन्ति । एवं सहस्र-
संख्या पूर्यते । इति सहस्रपुटि ॥

अथारुणभस्मन आकाङ्क्षा भवति चेत्तत्प्रकारो रसपद्धत्यां—

अथ नागवला भद्रमुस्ता दुग्धं वटस्य च ।

यद्वा वटजटातोयं हरिद्रावारिणा पुटेत् ॥ ४२ ॥

मज्जिष्ठाक्वाथतोयेन सर्वैरेभिर्यथाक्रमम् ।

पुटितं भावनायोगाच्चरमे पुटने मुहुः ।

जायते ह्यरुणं चाति भस्म वज्राभ्रकोद्भवम् ॥ ४३ ॥

अथैवं मृतस्याभ्रकस्यामृतीकरणाख्यः संस्कार उक्तः ।
अरुणभस्मनस्तु पुनरमृतीकरणेन गुणवृद्धिर्वर्णहानिश्च भवति ।
तद्यथा—

त्रिफलोत्थकषायस्य पलान्यादाय षोडश ।

गोधृतस्य पलान्यष्टौ मृताभ्रस्य पलान् दश ॥ ४४ ॥

एकीकृत्य लोहपात्रे पाचयेन्मृदुवह्निना ।

द्वे जीर्णे समादाय सर्वरोगेषु योजयेत् ॥ ४५ ॥

अथान्यत्रापि—

वराम्बु गोघृतं चाभ्रं कलाषड्दिवसमांशकम् ।

मृद्वग्निना पचेच्छौह्याममृतीकरणं त्विदम् ॥ ४६ ॥

गोघृतेनैवामृतीकरणमुक्तं; तद्यथा—

तुल्यं घृतं मृताभ्रेण लोहपात्रे विपाचयेत् ॥

घृते जीर्णे ततश्चूर्णे सर्वकार्येषु योजयेत् ॥ ४७ ॥

इत्यमृतीकरणम् ॥

अथाभ्रकसेविनां वर्ज्यपदार्थानि कथ्यन्ते—

क्षाराम्लविदलं कोलं कर्कटी कारवेष्टकम् ।

वृन्ताकं च करीरं च तैलं चाभ्रे विवर्जयेत् ॥ ४८ ॥

अथाभ्रकसत्त्वनिष्कासनविधिः कथ्यते ।—

चूर्णीकृतं गगनपत्रमथारनाले

धृत्वा दिनैकमवशोष्य च सूरणस्य ।

भाव्यं रसैस्तदनु मूलरसैः कदल्याः

पादांशटङ्कणयुतं शफरैः समेतम् ॥ ४९ ॥

पिण्डीकृतं तु बहुधा महिषीमलेन

संशोष्य कोष्ठगतमाशु धमेद्धठाग्रौ ।

सत्त्वं पतत्यतिरसायनजारणार्थं

योग्यं भवेत्सकललोहगुणाधिकं च ॥ ५० ॥

एवं पतिते सत्त्वे ततः किं कार्यं तदाह—

कणशो यद्भवेत्सत्त्वं मूषायां प्रणिधाय तत् ।

मित्रपञ्चकयुग्धमातमेकीभवति घोषवत् ॥ ५१ ॥

घृतमधुगुग्गुलुगुञ्जाटङ्कणमेत्तत्तु मित्रपञ्चकं नाम ।

मेलयति सप्तधातूनङ्गाराग्रौ तु धमनेन ॥ ५२ ॥

अथास्य सच्वस्य शोधनमारणमाह—

अथोवच्छोधनं तस्य मारणं तद्वदेव तु ।

यद्वा—मारितं ताम्रवद्गन्धपारदाभ्यां निषेचयेत् ॥ ५३ ॥

पिण्डीकृतं तु बहुधेत्यस्य व्याख्या—तिन्दुकप्रमाणान् बहुपिण्डान् गोलकान् कृत्वेत्यर्थः । कोष्ठगतमिति व्याख्या—अधःपातनकोष्ठ्यां स्थापितम् । मारणं तद्वदेव तु व्याख्या—त्रिफलादिभिर्लोहवद्भावयित्वा विंशतिवारं षष्टिवारं शतवारं वा पुटयित्वा सच्वभस्म संपाद्यं भक्षणार्थं, रसे जारणार्थं तु शोधयित्वा जार्यम् ॥

अथास्य गुणाः—

सच्वमभ्रस्य शिशिरं त्रिदोषघ्नं रसायनम् ।

विशेषात्पुंस्त्वजननं वयसः स्तम्भनं परम् ॥ ५४ ॥

नानेन सदृशं किञ्चिद्भैषज्यं पुंस्त्वकृत्परम् ।

सच्वसेवी वयःस्तम्भं लभते नात्र संशयः ॥ ५५ ॥

अथान्यच्च—

सर्वेषामुपपूर्वाणां रसानां सच्वमारणम् ।

कर्तव्यं भस्मसूतेन गन्धकेनाग्निगर्भके ॥ ५६ ॥

यत्रोपरसभागोऽस्ति रसे तत्सच्वयोजनम् ।

कर्तव्यं षड्गुणाधिक्याद्रसज्ञत्वमभीप्सता ॥ ५७ ॥

अथ सामान्यतः सर्वेषां सच्वपातनमुच्यते—

गुडः पुरस्तथा लाक्षा पिण्याकं टङ्कणं तथा ।

ऊर्णा सर्जरसश्चैव क्षुद्रमीनसमन्वितम् ॥ ५८ ॥

सच्वपातनद्रव्येण संयुक्तं खल्वमध्यके ।

एतत्सर्वं तु संचूर्ण्य छागदुग्धेन पिण्डकाः ॥ ५९ ॥

कृत्वा ध्माताः खराङ्गारैः सच्वं मुञ्चन्ति निश्चितम् ।

पाषाणमृत्तिकादीनां लोहानां च पृथक्पृथक् ।

अन्येषामप्यसाध्यानां व्योमसत्त्वस्य का कथा ॥ ६० ॥

अथ सत्त्वप्रसंगाद्भुतयोऽपि लिख्यन्ते; अत्र केचिद्वदन्ति—

द्रुतयो नैव जायन्ते शास्त्रे प्रोक्ता अपि ध्रुवम् ।

विना शम्भोः प्रसादेन न सिध्यन्ति कदाचन ॥ ६१ ॥

इत्येवमस्तु, तथाऽपि शास्त्रारूढत्वात्कदाचिद्भाग्ययोगाच्छ-
ङ्करभक्त्या सिध्यन्ति, अतो मयाऽत्र लिख्यन्ते; यथा—

अगस्त्यपत्रनिर्यासैर्मर्दितं धान्यकाभ्रकम् ।

सूरणोदरमध्ये तु निक्षिप्तं लेपितं मृदा ॥ ६२ ॥

गोष्ठभूमौ खनित्वा तु हस्तमात्रे हि पूरितम् ।

मासान्निष्काशितं तत्तु जायते पारदोपमम् ॥ ६३ ॥

इत्यभ्रकद्रुतिः ॥

निजरसबहुपरिभावितसुरदालीचूर्णमात्रवापेन ।

द्रवति पुनः संस्थानं भजते गगनं न कालेऽपि ॥ ६४ ॥

इत्यभ्रकद्रुतिः ॥

निजरसशतपरिभावितकञ्चुकिकन्दोत्थचूर्णपरिवापात् ।

द्रुतमास्तेऽभ्रकसत्त्वं तथैव सर्वाणि लोहानि ॥ ६५ ॥

इत्यभ्रकसत्त्वद्रुतिः सर्वलोहद्रुतिश्च ॥

अथानेकद्रुतिमेलनमाह—

कृष्णागरुनाभिसितै रसोनसितरामठैरिमा द्रुतयः ।

सोष्णे मिलन्ति मर्द्याः स्त्रीकुसुमपलाशबीजरसैः ॥ ६६ ॥

अथ मुक्ताफलानां द्रुतिं तथाऽन्येषामपि रत्नानां द्रुतिप्रकारमाह—

मुक्ताफलानि सप्ताहं वेतसाम्लेन भावयेत् ।

जम्बीरोदरमध्ये तु धान्यराशौ निधापयेत् ॥ ६७ ॥

पुटपाकेन तच्चूर्णं द्रवते सलिलं यथा ।

कुरुते योगराजोऽयं रत्नानां द्रावणं ग्रिये ॥ ६८ ॥

इति मुक्तादिरत्नद्रुतयः ॥

अगस्त्यपुष्पनिर्यासैर्मदितं सूरणोदरे ।

गोष्ठभूयं धनं मासं जायते जलसंनिभम् ॥ ६९ ॥

इत्यपि धान्याभ्रकद्रुतिः । द्रुतीनां प्रयोजनं तु रसेन्द्रे
जारणार्थमुपयुज्यन्त इति ज्ञेयम् ।

अथाभ्रकस्य महाप्रयोगानाह—

लक्ष्मीविलासकाभ्रं तु शृङ्गाराभ्रकमेव च ।

सम्यङ्धारितमित्यादि नित्यनाथोदिताभ्रकम् ॥ ७० ॥

एते महाप्रयोगाश्च वीर्यस्तम्भाधिकारके ।

लिखितास्ते मया नेह पुनरुक्त्या प्रकीर्तिताः ॥ ७१ ॥

अन्यच्च—

निश्चन्द्रमभ्रकं भस्म धात्रीव्योषविडङ्गकम् ।

भृङ्गाम्बुना जलैर्वाऽपि खल्वे मर्द्यं द्वियामकम् ॥ ७२ ॥

गुटिकां कारयेत्सर्वां छायाशुष्कां सुरक्षयेत् ।

एकैकां भक्षयेत्प्राज्ञो वर्षमेकं निरन्तरम् ॥ ७३ ॥

द्वितीये तु पुनर्वर्षे भक्षयेद्गुटिकाद्वयम् ।

एवं संवत्सरेणैव गुटिकैकां विवर्धयेत् ॥ ७४ ॥

त्रिवर्षस्य प्रयोगोऽयमभ्रकस्य प्रकीर्तितः ।

अनेन क्रमयोगेन व्योम्नः शतपलं नरः ॥ ७५ ॥

अद्याद्भवेन्न संदेहो वज्रकायो महाबलः ।

मासत्रयेण रक्ताख्यं क्षयं श्वासं सुदारुणम् ॥ ७६ ॥

पञ्चकासांश्च हृच्छूलं ग्रहण्यशौगदांस्तथा ।

आमवातं तथा शोषं पाण्डुरोगं सुदारुणम् ॥ ७७ ॥

मृत्युकल्पं महान्याधिं वातपित्तकफोद्भवम् ।

हन्त्यष्टादशकुष्ठानि नृणां पथ्याशिनां ध्रुवम् ॥ ७८ ॥

इत्यभ्रककल्पः ॥

इति श्रीसौराष्ट्रदेशोद्भवसारस्वतकुलावतंसोपाध्यायश्रीमाधवविरचिते आयु-

र्वेदप्रकाशे चतुर्थोऽध्यायः ॥ ४ ॥

अथ पञ्चमोऽध्यायः ।

अथ हरितालस्य नामलक्षणगुणशोधनमारणाध्यायः ।

हरितालं तु तालं स्यादालं तालकमित्यपि ।

हरितालं द्विधा प्रोक्तं पत्राख्यं पिण्डसंज्ञकम् ॥ १ ॥

तयोराद्यं गुणैः श्रेष्ठं ततो हीनगुणं परम् ।

स्वर्णवर्णं गुरु स्निग्धं सपत्रं चाभ्रपत्रवत् ॥ २ ॥

पत्राख्यं तालकं विद्याद्गुणाढ्यं तद्रसायनम् ।

निष्पत्रं पिण्डसदृशं स्वल्पसत्त्वं तथा लघु ।

स्त्रीपुष्पहारकं स्वल्पगुणं तत् पिण्डतालकम् ॥ ३ ॥

तालकगुणाः—

हरितालं कटु स्निग्धं कषायोष्णं हरेद्विषम् ।

कण्डूकुष्ठादिरोगास्रकफपित्तकचव्रणान् ॥ ४ ॥

अथाशुद्धस्यासम्यङ्भारितस्य च दोषानाह—

हरति च हरितालं चारुतां देहजातां

सृजति च बहुतापानङ्गसंकोचपीडाः ।

वितरति कफवातौ कुष्ठरोगं विदध्या-

दिदमशितमशुद्धं मारितं वाऽप्यसम्यक् ॥ ५ ॥

शोधितं हरितालं तु कान्तिवीर्यविवर्धनम् ।

कुष्ठादिपापरोगघ्नं जरामृत्युहरं परम् ॥ ६ ॥

अशुद्धतालमायुघ्नं कफमारुतमेहकृत् ।

तापस्फोटाङ्गसंकोचान् कुरुतेऽतो विशोधयेत् ॥ ७ ॥

अथ मृतलक्षणम्—

तालं मृतं तदा ज्ञेयं वह्निस्थं धूमवर्जितम् ।

सधूमं न मृतं ग्राहृर्बृद्धवैद्या इति स्थितिः ॥ ८ ॥

इयं परीक्षा वृद्धानां मुखेभ्य एव श्रुत्वा मया पद्येन निबद्धा, परं रसशास्त्रेषु कुत्रापि न दृष्टा; भवतु सत्येयं, नह्य-
मूला प्रसिद्धिरिति न्यायात् ।

अथ तालकशोधनम्—

तालकं कणशः कृत्वा बद्ध्वा पोटलिकां ततः ।

दोलायत्रेण यामैकं सचूर्णं काञ्जिके पचेत् ॥ ९ ॥

यामैकं दोलया तद्वत्कूष्माण्डस्वरसे ततः ।

तिलतैले पचेद्यामं यामं च त्रैफले जले ।

दोलायत्रे चतुर्यामं पकं शुध्यति तालकम् ॥ १० ॥

अथ तालकस्य मारणविधिः—

पत्राख्यं तालकं शुद्धं पौनर्नवरसेन तु ।

खल्वे विमर्दयेदेकं दिनं पश्चाद्विशोषयेत् ॥ ११ ॥

संशोष्य गोलकं कृत्वा चक्राकारमथापि वा ।

ततः पुनर्नवाक्षारैः स्थाल्यामर्धं प्रपूरयेत् ॥ १२ ॥

तत्र तद्गोलकं कृत्वा पुनस्तेनैव पूरयेत् ।

स्थालीं चूल्यां समारोप्य क्रमाद्वह्निं विवर्धयेत् ॥ १३ ॥

दिनान्यन्तरशून्यानि पञ्च वह्निं प्रदीपयेत् ।

एवं तन्म्रियते तालं मात्रा तस्यैकरक्तिका ।

अनुपानान्यनेकानि यथारोगं प्रयोजयेत् ॥ १४ ॥

किञ्चिद्यथा—

गुडूच्यादिकषायेण गदानेतान् व्यपोहति ।

सोपद्रवं वातरक्तं कुष्ठान्यष्टादशापि च ॥ १५ ॥

फिरङ्गदेशजं जन्तोर्हन्ति रोगं सुदुस्तरम् ।
 विसर्पमण्डलं कण्डूं पामां विस्फोटकं तथा ॥ १६ ॥
 वातरक्तकृतान् रोगानन्यानपि विनाशयेत् ।
 एतद्भेषजसेवी तु लवणाम्लौ विवर्जयेत् ॥ १७ ॥
 तथा कटुरसं वह्निमातपं दूरतस्त्यजेत् ।
 लवणं यः परित्यक्तुं न शक्नोति कथंचन ।
 स तु सैन्धवमश्रीयान्मधुरोपरसो हि सः ॥ १८ ॥
 इति भावप्रकाशीयं हरितालभस्स बहुभिर्बहुशोऽनुभूतमस्ति ।

अथ लघुयोगतरङ्गिण्याम्—

जम्बीरद्रवमध्ये तु प्रक्षाल्य नटमण्डनम् ।
 दशांशं टङ्कणं दत्त्वा खण्डशः परिमेलयेत् ॥ १९ ॥
 चतुर्गुणे गाढपट्टे निबध्य ग्रहरद्वयम् ।
 दोलायत्रेण संखेद्य प्रदीपप्रतिमेऽनले ॥ २० ॥
 चूर्णतोये काञ्जिके च कूष्माण्डाम्बुनि तैलके ।
 त्रिफलाम्बुनि तत्पश्चात्क्षालयित्वाऽम्लवारिणा ॥ २१ ॥
 ततः पलाशमूलत्वग्वारिपिष्टं प्रशोषयेत् ।
 महिषीमूत्रसंपिष्टं पुनस्तं परिशोषयेत् ॥ २२ ॥
 तं गोलकं शरावाभ्यां संपुटीकृत्य यत्नतः ।
 खाते गजपुटे पक्त्वा स्वाङ्गशीतं समुद्धरेत् ।
 अजादुग्धैः पुनः पिष्ट्वा शोषयेद्गोलकीकृतम् ॥ २३ ॥
 आकण्ठं भस्स पालाशं हण्डिकायां विनिक्षिपेत् ।
 सम्यक् चूर्णस्य कुडवं दत्त्वा तत्र विचक्षणः ॥ २४ ॥
 स्थापयेद्गोलकं तत्र पुनश्चूर्णं च भस्स च ।
 यथा धूमो बहिर्याति न तथा तां विमुदयेत् ॥ २५ ॥
 द्वात्रिंशत्ग्रहरानग्निं चूल्यां भक्तवदर्पयेत् ।
 स्वाङ्गशीतं समुद्धृत्य संचूर्ण्य नटमण्डनम् ॥ २६ ॥

हिमकुन्देन्दुसंकाशं निर्धूमं कृष्णवर्त्मनि ।
 रक्तिकाऽस्य प्रदातव्या पुराणगुडयोगतः ॥ २७ ॥
 पथ्यं च चणकस्योक्ता रोटिका षष्टिकौदनम् ।
 निर्लोणं, किंचनाप्यन्यन्न खादेदेकविंशतिम् ।
 दिनानि निर्वातगतः सर्वव्यापारवर्जितः ॥ २८ ॥

अथ फलम्—

गलत्कुष्ठं पुण्डरीकं श्वित्रं कापालिकं तथा ।
 औदुम्बरं ऋष्यजिह्वं काकणं स्फोटमुल्बणम् ॥ २९ ॥
 वातरक्तं पाण्डुरोगं दद्रूं पामां विचर्चिकाम् ।
 विसर्पमर्शांसि तथा विपादीं च भगन्दरम् ॥ ३० ॥
 सर्वथा क्रमशो हन्ति सेवितं हरितालकम् ।
 अन्यानपि व्रणान् सर्वानन्धकारमिवांशुमान् ॥ ३१ ॥

इति हरितालमारणम् ॥

अथ मात्रापरिमितिः—

रोगी, तण्डुलपरिमितां मात्रां सितोपलाजीरकचूर्णानुपानेन
 सह भक्षयेत् । पथ्यं पूर्वोक्तं षष्टिकौदनं गोदुग्धं वा । अर्ध-
 भागेन तस्य तु रक्तिपरिमिता मात्रा, गुणास्तु पूर्वस्मादधि-
 कतराः । विशेषस्तु—

राजयक्ष्मादिकान् रोगान् विजित्य कुरुते वपुः ।

वज्रतुल्यं जरां हत्वा नृणां पथ्याशिनां ध्रुवम् ॥ ३२ ॥

इति हरितालमारणम् ॥

अथ सिद्धमते—

तबक्याख्यं हरितालं महिषीमूत्रे, घृतकुमारीरसे, चूर्णतोये,
 शरपुङ्खारसे, कूष्माण्डरसे, निम्बूरसे च पृथक्पृथक् षट्प्रहरं
 संशोध्यं, इति शुद्धिः । अथ मर्दनं—कूष्माण्डरसेन दिनानि २१,
 कागदीनिम्बूरसेन दिनानि २१, धत्तूररसेन दिनानि २१,

सहदेवीरसेन दिनानि २१, पलाशरसेन दिनानि २१, बदरी-
मूलरसेन दिनानि २१, आर्द्रकरसेन दिनानि २१, गोभीरसेन
दिनानि २१, छिक्किणीरसेन दिनानि २१, हुलहुलरसेन
दिनानि २१, नागार्जुनीरसेन दिनानि २१, भृङ्गराजरसेन
दिनानि २१, एरण्डमूलरसेन दिनानि २१, ब्रह्मदण्डीरसेन
दिनानि २१, श्वेतलशुनरसेन दिनानि २१, पलाण्डुरसेन दिनानि
२१, स्वर्णवल्लीरसेन दिनानि २१, काकमाचीरसेन दिनानि २१,
बलारसेन दिनानि २१, वज्रीदुग्धेन दिनानि २१, अर्कदुग्धेन
दिनानि २१, एवं दिनसंख्या ४४१; एतैर्वर्ष एको १, मासौ द्वौ
२, दिनानि २१ भवन्ति । एतत्कष्टं कर्तुमशक्तश्चेत्तेन दिनशब्दो
भावनापरतया बोध्यः । ततश्चक्रिकां कृत्वा तां घर्मशुष्कां
कारयेत्, ततोऽतिदृढां हण्डीं मृत्कर्पटैरेकविंशतिवारं लेपयेत्,
ततस्तस्यां हण्डिकायां पिप्पलस्य विभूतिं पूरयेदङ्गुष्ठपरिमितं
यावत्, तदुपरि तां चक्रिकां दृढां संस्थाप्य तदुपरि पुनस्तद्वि-
भूत्याऽतिदृढं पूरयेदाकण्ठं, ततो मुद्रां कृत्वा, क्रमविवर्धितमग्निं
दद्यात्प्रहराणां चतुःषष्टिं, अष्टौ दिनानीति यावत् । सिद्धं
भस्म भवति, तद्यत्नतः संरक्षयेत् । शिवस्य महतीं पूजां कृत्वा,
देवगोब्राह्मणवैद्यान् पूजयित्वा, तस्य मात्रां तण्डुलपरिमितां
गुञ्जापरिमितां वा भक्षयेत्, यथारोगमनुपानानि, पथ्यं
लवणाम्लतीक्ष्णतैलवर्ज्यं प्रोक्तवत् ज्ञेयम् । अस्य फलश्रुतिः—
त्रिःसप्तहान्मण्डलैकेन वा श्वेतप्रभृत्यष्टादशकुष्ठानि, यावन्तो
रक्तविकाराः, त्रयोदशसंनिपाताः, अपस्मारादयो यावन्तः
पापरोगाः, भगन्दरनाडीव्रणप्रभृतयो महाव्रणाः, प्रशीर्णं वात-
रक्तं, उपदंशफिरङ्गाद्या लिङ्गरोगाः, श्लीपदग्रन्थिप्रभृतयः सर्वा-
ङ्गशोफाः, सूतिकावातरोगप्रभृतयः सर्वशीतवातविकाराः, श्वा-
सकासाद्या वातविकाराः, दुष्टपीनसप्रभृतयः प्रतिश्यायाः,

अर्शदयोऽष्टौ महारोगाः, वह्निमान्द्यजा ग्रहणीप्रभृतयः, मधु-
मेहाद्याः सर्वे प्रमेहाः, मेदोवृद्धर्बुदगण्डमालाद्याः कठिनवि-
काराः, आमवातगृध्रस्याद्या मूढविकाराः, राजयक्ष्माद्याः
शोषाः, किं चाशीतिसंख्या वातरोगाः, अनुपानभेदेन चत्वा-
रिंशत्पित्तरोगाः, विंशतिसंख्याका कफजा रोगाः, दश रक्तजा
रोगाः शीघ्रं प्रणश्यन्ति जराव्याधिविनाशश्च भवति; दिव्यदेहः
कान्तिधृतिमान् सत्त्वसंयुतः कामिनीकामदर्पघ्नस्तार्क्ष्यदृष्टिः शूरो
वदान्यश्च भवतीति सिद्धमते हरितालमारणम् । सिद्धाद्यैस्तु
हरितालश्चतुर्विधः प्रोक्तः—बुगदादी १, गोदन्ती २, तबकी ३,
पिण्डतालश्च ४; एते पिण्डाख्यात् क्रमेण श्रेष्ठतरा ज्ञेयाः ॥
अथ तालकसत्त्वपातनविधिः—

लाक्षा राजी तिलाः शिशुष्टङ्कणं लवणं गुडम् ।

तालकार्धेन संमिश्र्य छिद्रमूष्यां निरोधयेत् ।

पुटेत्पातालयन्त्रेण सत्त्वं पतति निश्चितम् ॥ ३३ ॥

अथ रसपद्धत्याम् ।—

कुलित्थकाथटङ्कणमहिषीघृतमधुयुक्तं हरितालं शुद्धं दध्या-
ज्येन भावितं हण्डिकायां क्षिप्त्वा उपरि मह्यं सच्छिद्रं
दत्त्वा संधिलेपं कृत्वा क्रमेण वह्निं यामचतुष्टयं दद्यात्, याव-
न्नीलः पीतो वा धूमो ह्यागच्छति, ततः पाण्डुरे धूमे दृष्टे सति
एकग्रहरमात्रं छिद्रं गोमयेनाच्छाद्य तीव्रमग्निं दद्यात्, यामान्ते
चोत्पाद्य पाण्डुरधूमे दृष्टे सति अग्निं पूर्णं कुर्यात्; पश्चाच्छीतां
स्थालीमुत्तार्य सत्त्वं ग्राह्यम् ॥

अन्यच्च ।—

जेपालसत्त्ववातारिवीजमिश्रं च तालकम् ।

कूपीस्थं बालुकायन्त्रे सत्त्वं मुञ्चति यामतः ॥ ३४ ॥

इति श्रीसौराष्ट्रदेशोद्भवसारस्वतकुलावतंसोपाध्यायश्रीमाधवविरचिते आयु-

र्वेदप्रकाशे पञ्चमोऽध्यायः ॥ ५ ॥

अथ षष्ठोऽध्यायः ।

अथ मनःशिलाया नामलक्षणगुणाः शोधनं च ।

मनःशिला मनोगुप्ता मनोद्वा नांगजिह्विका ।

नेपाली कुनटी गोला शिला दिव्यौषधिः स्मृता ॥ १ ॥

तालकस्यैव भेदोऽस्ति मनोद्वा च तदन्तरम् ।

तालकं त्वतिपीतं स्याद्भवेद्रक्ता मनःशिला ॥ २ ॥

मनःशिला त्रिधा प्रोक्ता श्यामाङ्गी करवीरिका ।

द्विखण्डाख्या च तासां तु लक्षणानि निबोधत ॥ ३ ॥

श्यामा हिङ्गुलवद्रक्ता किञ्चित्पीताऽतिदीप्तिका ।

करवीरा रक्तवर्णा चूर्णरूपाऽतिभारयुक् ॥ ४ ॥

किञ्चिद्रक्ता च गौरा च द्विखण्डा भारवत्तरा ।

त्रिविधासु च श्रेष्ठा स्यात्करवीरमनःशिला ॥ ५ ॥

अथ गुणाः—

मनःशिला गुरुर्वर्ण्या सरोष्णा लेखनी कटुः ।

तिक्ता स्निग्धा विषश्वासकासभूतकफासनुत् ॥ ६ ॥

अशुद्धमनःशिलागुणाः—

मनःशिला मन्दबलं करोति जन्तुं ध्रुवं शोधनमन्तरेण ।

मलस्य बन्धं किल मूत्ररोधं सशर्करं कृच्छ्रगदं च कुर्यात् ॥ ७ ॥

अथ मनःशिलाशोधनम्—

पचेत्त्र्यहमजामूत्रे दोलायत्रे मनःशिलाम् ।

भावयेत्सप्तधा पित्तैरजायाः शुद्धिमृच्छति ॥ ८ ॥

अथ मतान्तरम् ।—

जयन्तिकाद्रवे तैले दोलायत्रे मनःशिला ।

दिनमेकमजामूत्रे भृङ्गराजरसेऽपि च ॥ ९ ॥

मतान्तरम्—

अगस्त्यपत्रतोयेन भाविता सप्तवारकम् ।

शृङ्गवेररसैर्वापि विशुध्यति मनःशिला ॥ १० ॥

मतान्तरम्—

भृङ्गागस्त्यजयन्तीनामार्द्रकस्वरसेषु च ।

दोलायत्रेण संखिन्ना विशुध्यति मनःशिला ॥ ११ ॥

अथ मनःशिलासत्त्वपातनम्—

तालवच्च शिलासत्त्वं ग्राह्यं तैरेव चौषधैः ।

रसपद्धत्याम्—अष्टमांशेन गुडगुग्गुललोहकिट्टेन सर्पिषा
सह मर्दयित्वा मूषायां दत्त्वाऽन्धयित्वा कोष्ठ्यां ध्माता
सत्त्वं मुञ्चेत् ॥

इति श्रीसौराष्ट्रदेशोद्भवसारस्वतकुलावतंसोपाध्यायश्रीमाधवविरचिते आयु-
र्वेदप्रकाशे षष्ठोऽध्यायः ॥ ६ ॥

अथ सप्तमोऽध्यायः ।

अथ स्रोतोञ्जनस्य नामभेदगुणशोधनानि ।

अस्य 'सुरमा' इति भाषायां नाम ॥

अञ्जनं वामनं चापि कपोताञ्जनमित्यपि ॥ १ ॥

इति नामानि ॥

स्रोतोञ्जनं तु द्विविधं श्वेतकृष्णविभेदतः ।

तत्र स्रोतोञ्जनं कृष्णं, सौवीरं श्वेतमीरितम् ॥ २ ॥

अत्र केचित्पञ्चभेदान् पठन्ति—

स्रोतोञ्जनं च सौवीरमञ्जनं च रसाञ्जनम् ।

नीलाञ्जनं तदन्यच्च पुष्पाञ्जनकमेव च ॥ ३ ॥

इति पञ्चाञ्जनानि ॥

अथैषां लक्षणम्—

वल्मीकशिखराकारं भिन्नमञ्जनसंनिभम् ।

घृष्टं तु गैरिकच्छायमेतत्स्रोतोञ्जनं स्मृतम् ॥ ४ ॥

स्रोतोञ्जनसमं ज्ञेयं सौवीरं तत्तु पाण्डुरम् ।

धूम्रवर्णाभमपि वा सौवीराञ्जनमुच्यते ॥ ५ ॥

अथोभयोर्गुणाः—

स्रोतोञ्जनं स्मृतं स्वादु चक्षुष्यं कफपित्तनुत् ।
कषायं लेखनं स्निग्धं ग्राहि छर्दिविषापहम् ॥ ६ ॥
हिध्माक्षयासहच्छीतं सौवीरमपि तादृशम् ।
किंतु द्वयोरञ्जनयोः श्रेष्ठं स्रोतोञ्जनं स्मृतम् ॥ ७ ॥

अथोभयोः शोधनम्—

त्रिफलावारिणि स्वेद्यं तद्वयं शुद्धिमृच्छति ।
भृङ्गराजरसे वाऽपि स्रोतःसौवीरकं शुचि ॥ ८ ॥

अथानयोः सत्त्वपातनम् ।—

स्रोतःसौवीरयोः सत्त्वं गृहीयात्कुशलो भिषक् ।
मनःशिलासत्त्ववच्च तन्नेत्र्यं परमं मतम् ॥ ९ ॥

अथ रसाञ्जनोत्पत्तिनामगुणाः कथ्यन्ते—

दार्वीकाथमजाक्षीरपादपकं यदा घनम् ।
तदा रसाञ्जनं ख्यातं नेत्रयोः परमं हितम् ।
रसाञ्जनं तार्क्ष्यशैलं रसगर्भं च तार्क्ष्यजम् ॥ १० ॥

इति नामानि ॥

अथ गुणाः—

रसाञ्जनं कटु श्लेष्मविषनेत्रविकारनुत् ।
उष्णं रसायनं तिक्तं छेदनं व्रणदोषहत् ॥ ११ ॥

अथ नीलाञ्जनपुष्पाञ्जनलक्षणम्—

नीलाञ्जनं नीलवर्णं स्निग्धं गुरुतरं स्मृतम् ।
पुष्पाञ्जनं रीतिक्रिदमिति केचिद्वदन्ति हि ॥ १२ ॥
सर्वाण्येतान्यञ्जनानि नेत्र्याणि परमं तथा ।
विषघ्नानि विशेषाच्च हिध्माध्मानहराणि च ॥ १३ ॥
अत्र रसाञ्जनं 'रसवन्ती' इति भाषायां प्रसिद्धम् ॥

अथ नीलाञ्जनशुद्धिः—

नीलाञ्जनं चूर्णयित्वा जम्बीररसभावितम् ।

दिनैकमातपे शुद्धं भवेत्कार्येषु योजयेत् ॥ १४ ॥

अन्यच्च—

अथवा भृङ्गजद्रावे खिन्नानि सकलान्यपि ।

अञ्जनानि विशुध्यन्ति सत्त्वं तेषां शिलासमम् ॥ १५ ॥

मनःशिलावत्सत्त्वं ग्राह्यमित्यर्थः । षष्ठं कुलित्थाञ्जनमित्युक्तं
राजनिघण्टौ—

कुलित्था दृक्प्रसादा च चक्षुष्या च कुलित्थका ।

कुकुलाली लोकहिता कुम्भकारी मलापहा ॥ १६ ॥

अथ कुलित्थगुणाः—

कुलित्थिका तु चक्षुष्या कषाया कटुका हिमा ।

विषविस्फोटकण्डूतिव्रणदोषनिवर्हणी ॥ १७ ॥

इति वनकुलित्थाञ्जनं, 'चाकसू' इति पाश्चात्याः, 'चिमड'
इति भाषा । निस्तुषीकृतवनकुलित्था चूर्णं पटेन संशोध्य
शिशूनां नेत्ररोगे योजनीयम् ।

इति श्रीसौराष्ट्रदेशोद्भवसारस्वतकुलावतंसोपाध्यायश्रीमाधवविरचिते आयु-
र्वेदप्रकाशे सप्तमोऽध्यायः ॥ ७ ॥

अथाष्टमोऽध्यायः ।

अथ टङ्कणक्षारः ।

'सुहागा' इति भाषा । तस्य नामलक्षणगुणशुद्धिः—


सौभाग्यं टङ्कणक्षारो धातुद्रावकमुच्यते ।

टङ्कणोऽग्निकरो रूक्षः कफघ्नो वातपित्तकृत् ॥ १ ॥

अशुद्धटङ्कणगुणाः—

अशुद्धटङ्कणो वान्तिभ्रान्तिकारी प्रयोजितः ।

अतस्तं शोधयेदेव बद्धाबुत्फुल्लितः शुचिः ॥ २ ॥



अथ गुणान्तरम् ।—

टङ्कणो वह्निकृत्स्नार्णरूप्ययोः शोधनः परः ।

विषदोषहरो हृद्यो वातश्लेष्मविकारनुत् ॥ ३ ॥

अपरो नीलकण्ठाख्यष्टङ्कणः पूर्वटङ्कणात् ।

श्रेष्ठो नीलच्छविः किञ्चिच्छोधनं तस्य पूर्ववत् ॥ ४ ॥

अथ राजावर्तः ।

‘लाजावर्त’ (लाजवर्द) इति भाषा, ‘रेवटी’ इति च ।

राजावर्तः स्मृतः कैश्चिद्बुधैरुपरसे तथा ।

रत्नजातौ स्मृतः कैश्चिल्लक्षणं तस्य कथ्यते ॥ ५ ॥

राजावर्तो द्विधा प्रोक्तः सरक्तो नीलिमाश्रितः ।

गुरुः श्रेष्ठः स कथितस्तदन्यो हीन उच्यते ॥ ६ ॥

गुणाः—

राजावर्तः कटुस्तिक्तः शिशिरः पित्तनाशनः ।

प्रमेहनाशकः प्रोक्तश्छर्दिहिकानिवारणः ॥ ७ ॥

अथ शोधनमारणम् ।—

गन्धाश्ममातुलुङ्गाम्लशृङ्गवेररसेन च ।

विशुध्यति त्रियते च पुटितो नात्र संशयः ॥ ८ ॥

अथ सत्त्वपातनम्—

मनःशिलाज्यसंमिश्रः पाच्यः पात्रे हि लोहजे ।

पथ्याच्च महिषीक्षीरे सौभाग्यपञ्चकान्वितः ॥ ९ ॥

एकीकृत्याथ पिण्डं तु कृत्वा मूषानिवेशितम् ।

ध्मातस्तु खदिराङ्गारैः सत्त्वं मुञ्चति तद्वतम् ॥ १० ॥

अथ चुम्बकः ।

स तु पाषाणजातिः । उक्तं च—

कान्तलोहाश्मभेदाः स्युश्चुम्बकभ्रामकादयः ।

चुम्बकः कान्तपाषाणोऽयस्कान्तो लोहकर्षकः ॥ ११ ॥

अथ गुणाः—

चुम्बको लेखनः शीतो मेदोविषजरापहः ।
कण्डूपाण्डूदरक्षैष्यमोहमूर्च्छारोगहृत् ॥ १२ ॥

अथास्य शोधनमुपयोगश्च—

सौभाञ्जनरसे साम्लवर्गे दोलागतो दिनम् ।
पाचितः शुध्यते कान्तपाषाणः पारदोपकृत् ॥ १३ ॥

अथ स्फटिका ।

‘फिटिकडी’ इति भाषा । तस्या नामलक्षणगुणशोधनानि—

स्फटिका च स्फटी प्रोक्ता श्वेता शुभ्रा च रङ्गदा ।
दृढरङ्गा रङ्गदृढा रङ्गाङ्गा चापि कथ्यते ॥ १४ ॥

अथ गुणाः—

स्फटिका तु कषायोष्णा वातपित्तकफत्रगान् ।
निहन्ति श्वित्रवीसर्पान् योनिसंकोचकारिणी ॥ १५ ॥
स्फटिका निर्मला श्वेता श्रेष्ठा स्याच्छोधनं क्वचित् ।
न दृष्टं शास्त्रतो, लोका वद्भावुत्फुल्लयन्ति हि ॥ १६ ॥

अथ शङ्खस्य नामलक्षणगुणशोधनानि ।

शङ्खः समुद्रजः कम्बुः क्षुद्रः शङ्खनकः स्मृतः ।
द्विधा स दक्षिणावर्तो वामावर्तः शुभेतरः ॥ १७ ॥
दक्षिणावर्तशङ्खस्तु पुण्ययोगादवाप्यते ।
यद्गृहे तिष्ठतेऽसौ वै स लक्ष्म्या भाजनं भवेत् ॥ १८ ॥
दक्षिणावर्तशङ्खस्तु त्रिदोषघ्नः शुचिर्निधिः ।
ग्रहालक्ष्मीक्षयक्ष्वेदक्षामताक्ष्यामयापहः ॥ १९ ॥

अथान्यः शङ्खः—

शङ्खः क्षारो हिमो ग्राही ग्रहणीरोगनाशनः ।
नेत्रपुष्पहरो वर्ण्यस्तारुण्यपिटिकाप्रणुत् ॥ २० ॥

अशुद्धो गुणदो नैष शुद्धोऽम्लैः स गुणप्रदः ।

शङ्खश्च विमलः श्रेष्ठश्चन्द्रकान्तिसमप्रभः ॥ २१ ॥

अम्लैः काञ्जिकादिभिर्दोलायत्रे स्विन्नः सन् शुध्यतीत्यर्थः ।

अथ खटिका 'खडी' इति भाषा ।

खटिका खटिनी चापि लेखनी च निगद्यते ।

खटी गौरखटी चेति द्विधाऽऽद्या मलिना स्मृता ॥ २२ ॥

मृदुपाषाणसदृशी खटी शुभ्राऽधिका गुरुः ।

खटी दाहास्रनुच्छीता मधुरा विषशोथजित् ॥ २३ ॥

कफघ्नी नेत्रयोः पथ्या लेखने बालकोचिता ।

तद्वत्पाषाणखटिका व्रणपित्तास्रजिद्धिमा ॥ २४ ॥

लेपादेते गुणा प्रोक्ता भक्षिता मृत्तिकासमा ।

खटी गौरखटी द्वे च गुणैस्तुल्ये प्रकीर्तिते ॥ २५ ॥

अथ गैरिकं 'गेरु' इति भाषा ।

गैरिकं रक्तधातुश्च गैरेयं गिरिजं तथा ।

द्विविधं गैरिकं प्राहुः स्वर्णं सामान्यगैरिकम् ॥ २६ ॥

परैस्तृतीयमप्युक्तं पाषाणाख्यं हि गैरिकम् ।

सुवर्णगैरिकं रक्ततरं शिष्टं तु रक्तकम् ॥ २७ ॥

अथ गुणाः—

गैरिकद्वितयं स्निग्धं मधुरं तुवरं हिमम् ।

चक्षुष्यं दाहपित्तास्रकफहिकाविषापहम् ॥ २८ ॥

अतिकण्डूहरं रुक्षं तथा प्रोक्तमुदर्दनुत् ।

पाषाणगैरिकं त्वन्यद्विकालक्ष्मीविषापहम् ॥ २९ ॥

सुवर्णगैरिकं श्रेष्ठं गैरिकद्वितयात्परम् ।

गैरिकं किञ्चिदाज्येन भृष्टं शुद्धं प्रजायते ॥ ३० ॥

अथ कासीसम् ।

तत्तु भस्मवन्मृत्तिकाऽम्ला ।

कासीसं धातुकासीसं पांसुकासीसमित्यपि ।

तदेव किञ्चित्पीतं तु पुष्पकासीसमुच्यते ॥ ३१ ॥

कासीसद्वयमम्लोष्णं तिक्तं च तुवरं तथा ।

वातश्लेष्महरं केश्यं नेत्र्यं कण्डूविषप्रणुत् ॥ ३२ ॥

मूत्रकृच्छ्राश्मरीश्वित्रनाशनं परिकीर्तितम् ।

सकृद्भुज्जाम्बुना स्विन्नं कासीसं निर्मलं भवेत् ॥ ३३ ॥

इति श्रीसौराष्ट्रदेशोद्भवसारस्वतकुलावतंसोपाध्यायश्रीमाधवविरचिते आयु-
र्वेदप्रकाशेऽष्टमोऽध्यायः ॥ ८ ॥

अथ नवमोऽध्यायः ।

अथ रसकः ।

‘खपरिया’ इति परिभाषा ॥

रसकस्तुत्यभेदः स्यात्खर्परं चापि तत्स्मृतम् ।

ये गुणास्तुत्यके प्रोक्तास्ते गुणा रसके स्मृताः ॥ १ ॥

खर्परो द्विविधो ज्ञेयो दर्दुरः कारवेल्लकः ।

सदलो दर्दुरः प्रोक्तो निर्दलः कारवेल्लकः ॥ २ ॥

सत्त्वपाते दर्दुरः स्यादौषधे कारवेल्लकः ।

अथ गुणाः—

रसकः सर्वमेहघ्नः कफपित्तविनाशनः ॥ ३ ॥

नेत्ररोगक्षयघ्नश्च लोहपारदरञ्जनः ।

अथान्यत्रापि—

खर्परं कटुकं क्षारं कषायं वामकं लघु ॥ ४ ॥

लेखनं भेदनं शीतं चक्षुष्यं कफपित्तनुत् ।

विषाश्मकुष्ठकण्डूनां नाशनं परमं मतम् ॥ ५ ॥

अन्यच्च—

नागार्जुनेन संदिष्टौ रसश्च रसकाबुभौ ।
 श्रेष्ठौ सिद्धरसौ ख्यातौ देहलोहकरौ परौ ॥ ६ ॥
 रसश्च रसकश्चोभौ येनाग्निसहनौ कृतौ ।
 देहलोहमयी सिद्धिर्दासी तस्य न संशयः ॥ ७ ॥
 अशुद्धः खर्परः कुर्याद्भ्रान्तिं भ्रान्तिं विशेषतः ।
 तस्माच्छोध्यः प्रयत्नेन यावद्भ्रान्तिविवर्जितः ॥ ८ ॥

अथ शोधनम् ।—

नृमूत्रे वाऽथ गोमूत्रे जलाम्ले वा ससैन्धवे ।
 सप्ताहं त्रिदिनं वाऽपि पक्वः शुध्यति खर्परः ॥ ९ ॥

अथ वाग्भटः—

खर्परः परिसंतप्तः सप्तवारं निमज्जितः ।
 बीजपूररसस्यान्तर्निर्मलत्वं समश्नुते ॥ १० ॥

अथान्यच्च—

नृमूत्रे वाऽथमूत्रे वा तत्रे वा काञ्जिकेऽथवा ।
 प्रताप्य मज्जितं सम्यक् खर्परं परिशुध्यति ॥ ११ ॥

मतान्तरम्—

कटुकालाबुनिर्यासे आलोढ्य रसकं पचेत् ।
 शुद्धं दोषविनिर्मुक्तं पीतवर्णं च जायते ॥ १२ ॥

अथान्यच्च—

नरमूत्रे स्थितो मासं रसको रज्जयेद्भुवम् ।
 शुद्धं ताम्रं रसं तारं शुद्धं स्वर्णग्रभं यथा ॥ १३ ॥

क्वचिदस्य भस्मप्रकार उक्तः—

खर्परं पारदेनैव चूर्णयित्वा दिनं पचेत् ।
 बालुकायन्त्रमध्यस्थं शोणं भस्म प्रजायते ॥ १४ ॥

अन्यच्च—

खर्परं पत्तलं कृत्वा लवणान्तर्गतं पचेत् ।

जायते शोभनं भस्म सर्वरोगापहं स्मृतम् ॥ १५ ॥

सत्त्वप्रकारस्तु—

लाक्षागुडासुरीपथ्याहरिद्रासर्जटङ्कणैः ।

सम्यक्संमर्द्य तत्पक्वं गोदुग्धेन पुतं तथा ॥ १६ ॥

वृन्ताकमूषिकामध्ये निरुध्य गुटिकाकृतिम् ।

ध्मात्वा ध्मात्वा समाकृष्य ढालयित्वा शिलातले ॥ १७ ॥

सत्त्वं वज्राकृतिं ग्राह्यं रसकस्य मनोरमम् । इति ॥

रसादिषु शोधयित्वैव देयम् ॥

इति श्रीसौराष्ट्रदेशोद्भवसारस्वतकुलावतंसोपाध्यायश्रीमाधवविरचिते आयु-
र्वेदप्रकाशे नवमोऽध्यायः ॥ ९ ॥

अथ दशमोऽध्यायः ।

अथ कपर्दिका ।

‘कौडी’ इति भाषा ॥

कपर्दिका कपर्दी च वराटी च वराटिका ।

वराटिका त्रिधा प्रोक्ता श्वेता शोणा क्षिधाऽपरा ॥ १ ॥

पीता सा चातिचक्षुष्या श्वेता शोणा हिमाऽव्रणा ।

असिता बिन्दुभिः श्वेतैर्लाञ्छिता रेखयाऽथवा ॥ २ ॥

बालग्रहहरी नानाकौतुकेषु च पूजिता ।

पीता गुल्मयुता पृष्ठे रसयोगेषु पूजिता ॥ ३ ॥

सार्धनिष्कप्रमाणाऽसौ श्रेष्ठा योगेषु युज्यते ।

निष्कप्रमाणा मध्या सा हीना पादोननिष्किका ॥ ४ ॥

अन्यत्रापि—

पीताभा ग्रन्थिला पृष्ठे दीर्घवृन्ता वराटिका ।

सार्धनिष्क^{मिता} श्रेष्ठा निष्कभारा च मध्यमा ॥ ५ ॥

पादोननिष्कभारा च कनिष्ठा परिकीर्तिता ।

वराटाः काञ्जिके खिन्ना यामाच्छुद्धिमवाप्नुयुः ॥ ६ ॥

इति शोधनम् ॥

अङ्गाराग्रौ स्थिता ध्माता सम्यक्प्रोत्फुलिता यदा ।

स्वाङ्गशीता मृता सा तु पिष्ट्वा सम्यक् प्रयोजयेत् ॥ ७ ॥

इति भस्म ॥

कपर्दिका हिमा नेत्रहिता स्फोटक्षयापहा ।

कर्णस्रावाग्निमान्द्यघ्नी पित्तास्रकफनाशिनी ॥ ८ ॥

अन्यत्र—

कटूष्णा दीपनी वृष्या तिक्ता वातकफापहा ।

परिणामादिशूलघ्नी ग्रहणीक्षयहारिणी ।

रसेन्द्रजारणे प्रोक्ता विडद्रव्येषु शस्यते ॥ ९ ॥

अथ सिकता ।

‘वालु’ इति भाषा ॥

वालुका सिकता प्रोक्ता शर्करा रेतिकाऽपि च ।

वालुका मधुरा शीता संतापश्रमनाशिनी ॥ १० ॥

स्वेदप्रयोगतश्चैव शाखाशैत्यानिलापहा ।

तद्वच्च लेखनी प्रोक्ता व्रणोरःक्षतनाशिनी ॥ ११ ॥

शर्कराभ्यश्चुम्बकेन केचिद्दृक्कृत्ययोरजः ।

मुकरं त्विदमाख्यातं तच्च संशोध्य मारयेत् ॥ १२ ॥

इति सिकतालोहरजोग्रहणप्रकारः ॥

अथ बोलस्य नामलक्षणगुणाः ।

बोलगन्धरसप्राणपिण्डगोपरसाः समाः ।

बोलं तु त्रिविधं प्रोक्तं रक्तं श्यामं मनुष्यजम् ॥ १३ ॥

गुणाः—

बोलं रक्तहरं शीतं मेध्यं दीपनपाचनम् ।

मधुरं कटुकं तिक्तं ग्रहस्वेदत्रिदोषनुत् ॥ १४ ॥

जरापसारकुष्ठं गर्भाशयविशोधनम् ।

चक्षुष्यं च सरं प्रोक्तं रक्तबोलं भिषग्वरैः ॥ १५ ॥

इति रक्तबोलम् ॥

श्यामबोलं तीक्ष्णगन्धं दद्रुकण्डूविषापहम् ।

कुष्ठापसारव्रध्नाशोरक्तग्रन्थि च नाशयेत् ॥ १६ ॥

इति श्यामबोलम् ॥

अथ तृतीयं श्यामबोलम् ।—

अपरं मानुषं बोलं सद्योत्रणविषापहम् ।

भग्नस्थिसन्धिजननं त्रिदोषशमनं हिमम् ॥ १७ ॥

धातुकान्तिवयःस्थैर्यबलौजोवृद्धिकारकम् ।

ग्रमेहकुष्ठपिटिकासर्वव्रणविषापहम् ॥ १८ ॥

इति मोमियाई ॥

अथ कङ्कुष्ठोत्पत्तिनामलक्षणगुणाः ।

हिमाचलैकदेशे तु कङ्कुष्ठमुपजायते ।

तत्रैकं नलिकाख्यं स्यादन्यद्रेणुकनामकम् ॥ १९ ॥

पीतप्रभं गुरु स्निग्धं कङ्कुष्ठं शिलया समम् ।

मृद्वतीव शलाकामं सच्छिद्रं नलिकाभिधम् ॥ २० ॥

रेणुकाख्यं तु कङ्कुष्ठं श्यामपीतरजोन्वितम् ।

त्यक्तसत्त्वं लघु प्रायः पूर्वसाद्धीनवीर्यकम् ॥ २१ ॥

अथ नामानि—

कङ्कुष्ठं काककुष्ठं च वराङ्गं कोलवालुकम् ।

अत्र केचित् ।—

सद्योजातस्य करिणः शकृत्कङ्कुष्ठमुच्यते ।

यद्वा सद्यः प्रसूतस्य वाजिवालस्य विद् स्मृतम् ॥ २२ ॥

नालं वा वाजिबालसेत्येवं कङ्कुष्ठके भ्रमः ।

शुण्ध्यम्बुभावितं शुद्धिं कङ्कुष्ठमुपगच्छति ॥ २३ ॥

अथ कङ्कुष्ठगुणाः ।—

कङ्कुष्ठं रेचनं तिक्तं कटूष्णं वर्णकारकम् ।

कृमिशोषोदराध्मानगुल्मानाहकफापहम् ॥ २४ ॥

अन्यच्च—

बम्बूलमूलिकाकाथजीरसौभाग्यटङ्कणम् ।

कङ्कुष्ठविषनाशाय भूयो भूयः पिबेन्नरः ॥ २५ ॥

अथ सौराष्ट्री ।

‘सोरठीमाती’ इति भाषा ॥

सौराष्ट्री तुवरी काङ्क्षी मृत्तालकसुराष्ट्रजे ।

आढकी सापि च ख्याता मृत्स्ना च सुरमृत्तिका ॥ २६ ॥

स्फटिकाया गुणाः सर्वे सौराष्ट्रचामपि कीर्तिताः ।

तस्मात्परस्पराभावे प्रयोज्याऽन्यतरा बुधैः ॥ २७ ॥

अथान्येऽप्युपरसाः सन्ति यथा—

अथ समुद्रफेननामगुणशोधनम् ।

अब्धिफेनोऽब्धिसारः स्यादब्धिजश्च समुद्रंजः ।

समुद्रफेनश्चक्षुष्यो लेखनः शीतलः सरः ॥ २८ ॥

कर्णस्रावरुजागूत्थहरः पाचनदीपनः ।

अशुद्धः स करोत्यङ्गभङ्गं तस्माद्विशोधयेत् ।

समुद्रफेनः संपिष्टो निम्बुतोयेन शुध्यति ॥ २९ ॥

इति समुद्रफेनः ॥

अथ क्षुद्रशङ्खः ।

‘क्षुद्रशंखः’ ‘घोंघा’ इति भाषा । तन्नामगुणाः—

क्षुद्रशङ्खाः शङ्खनकाः शम्बूका जलशुक्तयः ।

शम्बूकः शीतलो नेत्ररुजास्फोटविनाशनः ॥ ३० ॥

शीतज्वरहरस्तीक्ष्णो ग्राही दीपनपाचनः ।
ग्रहणीरोगहन्ता च रक्तातीसारनाशनः ॥ ३१ ॥
अस्य शुद्धिस्तु महाशङ्खवद्बोद्ध्या ॥ २ ॥

अथ शुक्तिः ।

‘शिंपी’ ‘छिप’ इति भाषा । तन्नामानि यथा राजनिघण्टौ—
शुक्तिर्मुक्ताप्रसूत्रैव महाशुक्तिश्च शुक्तिका ॥
मुक्तास्फोटोऽब्धिमण्डूकीमौक्तिकप्रसवा च सा ।
ज्ञेया मौक्तिकसुर्मुक्तामाता मौक्तिकमन्दिरम् ॥ ३२ ॥

अथ गुणाः—

मुक्ताशुक्तिः कटुः स्निग्धा श्वासहृद्गोहारिणी ।
शूलप्रशमनी रुच्या मधुरा दीपनी परा ॥ ३३ ॥

जलशुक्तिकानामानि—

जलशुक्तिर्वारिशुक्तिः कृमिभूः क्षुद्रशुक्तिका ।
जम्बूका जलशुक्तिश्च पुटिका तोयशुक्तिका ॥ ३४ ॥

अथ गुणाः—

जलशुक्तिः कटुः स्निग्धा दीपनी गुल्मशूलनुत् ।
विषदोषहरा रुच्या पाचनी बलदायिनी ॥ ३५ ॥

अनयोः शोधनं गुणाश्च—

शुक्तिस्तु शिशिरा पित्तरक्तज्वरविनाशिनी ।
शोधनं शङ्खवत्तस्य मृतिः प्रोक्ता कपर्दवत् ॥ ३६ ॥

अथ कृष्णमृत्तिकानामगुणाः ।

‘कालीमाती’ इति भाषा ।

मृन्मृत्तिका प्रशस्ता तु मृत्स्ना मृत्सा च मृत्तिका ।
कृष्णमृत्क्षतदाहास्रप्रदरश्लेष्मपित्तनुत् ॥ ३७ ॥

अथ पङ्कः ।

‘कादव’ इति भाषा । तन्नामगुणाः—

पङ्कः कर्दम इत्युक्तो जम्बलः पङ्किलस्तथा ।
पङ्को दाहास्रपित्तार्तिशोफघ्नः शीतलः सरः ॥ ३८ ॥

अथ कम्पिल्लकः ।

‘कपिला’ इति लोके ॥

सौराष्ट्रदेशे संजातः कम्पिल्लस्तस्य लक्षणम् ।

इष्टकाचूर्णसदृशः स विरेकी हि कथ्यते ॥ ३९ ॥

उक्तं च राजनिघण्टौ—

कम्पिल्लकोऽथ रक्ताङ्गो रे^{की} रेचनकस्तथा ।

रञ्जको लोहिताङ्गश्च कम्पिल्लो रक्तचूर्णकः ॥ ४० ॥

इति नामानि ॥

अथ गुणाः—

कम्पिल्लको विरेची स्यात्कटूष्णो व्रणनाशनः ।

कफकासार्तिहारी च जन्तुकृमिहरो लघुः ॥ ४१ ॥

अथ गौरीपाषाणः ।

‘सोमल’ इति भाषा ॥

गौरीपाषाणकः प्रोक्तो द्विविधः श्वेतपीतकः ।

श्वेतः शङ्खसद्वक्पीतो दाडिमाभः प्रकीर्तितः ॥ ४२ ॥

श्वेतः कृत्रिमकः प्रोक्तः पीतः पर्वतसंभवः ।

विषकृत्यकरौ तौ हि रसकर्मणि पूजितौ ॥ ४३ ॥

अथ नवसादरः ।

नवसारः समाख्यातश्चूडिकालवणाभिधः ।

इष्टकापाकदहने जायते पाण्डुरप्रभः ॥ ४४ ॥

मनुष्यसूकराणां च विष्टान्तः किट्टवद्भवेत् ।

क्षारेषु गणना तस्य स्वर्णशोधनकः परः ॥ ४५ ॥

शङ्खद्रावरसे पूज्यो मुखकर्मणि पारदे ।

विडद्रव्योपयोगी च क्षारवत्तद्गुणाः स्मृताः ॥ ४६ ॥

अथाग्निजार इति क्षारविशेषः ।

अब्धितीरेऽग्निनक्रस्य जरायुः शुष्कतां गतः ।

अग्निजारस्तु संप्रोक्तः स क्षारो जारणे हितः ॥ ४७ ॥

अथ गिरिसिन्दूरम् ।

गिरिसिन्दूरकं यत्तु गिरौ पाषाणजं भवेत् ।

किञ्चिद्धिङ्गुलतुल्याभं रसबन्धे हितं मतम् ।

धातुवादेऽपि तत्पूज्यं नेत्ररोगघ्नमीरितम् ॥ ४८ ॥

अथ बोदारशृङ्गम् ।

‘मुद्गारशिङ्गी’ इति भाषा ॥

बोदारशृङ्गकं प्रोक्तं द्विविधं पीतपाण्डुरम् ।

सदलं निर्दलं तस्य जनिर्गुर्जरमण्डले ॥ ४९ ॥

अबुर्दाख्यगिरेः पार्श्वे सीससत्त्वसमं परम् ।

केश्यं पुरुषरोगघ्नं रञ्जनं रसबन्धकम् ॥ ५० ॥

उक्तं च ।—

कम्पिल्लश्चपलो गौरीपाषाणो नवसादरः ।

वह्निजारोऽथ सिन्दूरं साधारणरसाः स्मृताः ॥ ५१ ॥

अथैषां शोधनम् ।—

साधारणरसाः सर्वे मातुलुङ्गार्द्रकाम्बुना ।

त्रिवारं भाविताः शुष्का भवेयुर्दोषवर्जिताः ॥ ५२ ॥

महारसः स एव स्याद्गन्धाद्युपरसाः स्मृताः ।

गन्धको वज्रवैक्रान्तौ सिन्दूरं बोलगैरिकम् ॥ ५३ ॥

समुद्रफेनः खटिकाद्वयं शम्बूकताक्ष्यजौ ।

कासीसं कान्तपाषाणो वराटी शुक्तिहिङ्गुलाः ॥ ५४ ॥

कङ्कुष्ठं शङ्खभृनागौ टङ्गुणं च शिलाजतु ।

उक्ता उपरसा एते द्रव्यनिर्णयकारिभिः ॥ ५५ ॥

अन्ये तु—

अभ्रवैक्रान्तमाक्षीकविमलाद्रिजसस्यकम् ।

चपलो रसकश्चेति ज्ञात्वाऽष्टौ संहरेद्रसान् ॥ ५६ ॥

गन्धाश्मगैरिके काङ्गीकासीसालशिलाञ्जनम् ।

कङ्कुष्ठं चेत्युपरसा अष्टौ पारदकर्मणि ॥ ५७ ॥

इति श्रीसौराष्ट्रदेशोद्भवसारस्वतकुलावतंसोपाध्यायश्रीमाधवविरचिते आयु-
र्वेदप्रकाशे दशमोऽध्यायः ॥ १० ॥

अथैकादशोऽध्यायः ।

अथ धातूपधातुनिर्णयः ।

सुवर्णं रूप्यकं ताम्रं वज्रं जसदसीसकम् ।

लोहं चैते मताः सप्त धातवो गिरिसंभवाः ॥ १ ॥

अथ धातुशब्दस्य निरुक्तिः—

वलीपलितखालित्यकार्याबल्यजरामयान् ।

निवार्य देहं दधति नृणां तद्धातवो मताः ॥ २ ॥

अथ सूर्यादिग्रहाणां धात्वाधिपत्यं व्यवहारार्थमाह—

ताम्रतारारनागाश्च हेमवज्रौ च तीक्ष्णकम् ।

कांस्यकं वर्तलोहं च धातवो नव ये स्मृताः ॥ ३ ॥

सूर्यादीनां ग्रहाणां ते कथिता नामभिः क्रमात् ।

ताप्यं च विमला तुत्थं कांस्यं पित्तलकं तथा ॥ ४ ॥

सिन्दूरं शैलनिर्यासः स्मृताः सप्तोपधातवः ।

स्वस्वधातुगुणैस्तुल्याः कियद्भिरपरेऽपि च ।

गुणाः सन्ति विशेषेण द्रव्यान्तरसयोगजाः ॥ ५ ॥

अथ सुवर्णस्योत्पत्तिनामलक्षणगुणशोधनमारणानि ।

पुरा निजाश्रमस्थानां सप्तर्षीणां जितात्मनाम् ।

पत्नीर्विलोक्य लावण्यलक्ष्मीः संपन्नयौवनाः ॥ ६ ॥

कन्दर्पदर्पविध्वस्तचेतसो जातवेदसः ।
 पतितं यद्वरापृष्ठे रेतस्तद्धेमतामगात् ॥ ७ ॥
 कृत्रिमं चापि भवति तद्रसेन्द्रस्य वेधतः ।
 मेरुसानुपतञ्जम्बूफलाम्भोयोगतः परम् ॥ ८ ॥
 दिव्यौषधिमणिस्पर्शादन्यद्भवति काञ्चनम् ।
 एवं नानाविधानीह जायन्ते काञ्चनानि वै ॥ ९ ॥

उक्तं च—

सुवर्णं पञ्चधा ख्यातं प्राकृतं सहजं परम् ।
 वह्निजं खनिजं तद्रसेन्द्रवेधसंभवम् ॥ १० ॥
 ब्रह्माण्डं संवृतं येन प्रकृत्या प्राकृतं च तत् ।
 ब्रह्मा येन सहोत्पन्नः सहजं हेम तत्स्मृतम् ॥ ११ ॥
 वह्निजं तु समाख्यातमेतानि दुर्लभानि हि ।
 मनु(१४)वर्णं लोकसिद्धं प्रायशः खनिजं हि यत् ॥ १२ ॥
 तत्स्वर्णं मारणार्थं तु ग्राह्यं लक्षणलक्षितम् ।
 वर्णमृत्तिकया लिप्त्वा मुनिशो ध्मापितं वसु ।
 विशुध्यति वरं किञ्चिद्वर्णवृद्धिश्च जायते ॥ १३ ॥
 यया कुम्भकाराः भाण्डानि रञ्जयित्वा पाचयन्ति सा
 वर्णमृत्तिकेत्युच्यते, 'कावीस' इति भाषा । मतान्तरम्—
 वल्मीकमृत्तिका धूमं गैरिकं चेष्टिका पटु ।
 इत्येता मृत्तिकाः पञ्च जम्बीरैरारनालकैः ॥ १४ ॥
 पिष्ट्वा कण्टकवेध्यानि स्वर्णपत्राणि लेपयेत् ।
 पुटेत्पृथुहसन्त्यां तु निर्वाते विंशदुत्पलैः ॥ १५ ॥
 अधिकैर्वाऽधिके हेम्नि यावद्वर्णो विवर्धते ।
 इत्येवं पुटनैर्युक्त्या सम्यक् शुध्यति काञ्चनम् ॥ १६ ॥

मतान्तरम् ।—

मृत्तिकाः पञ्च लुङ्गाम्लैः पञ्चवासरभाविताः ।

सभस्सलवणा हेमः शोधन्यः पुटपाकतः ॥ १७ ॥

अन्यच्च—

सुवर्णमुत्तमं बह्वौ विद्रुतं निक्षिपेत्रिशः ।

काञ्चनाररसे शुद्धं काञ्चनं जायते मृशम् ॥ १८ ॥

इति स्वर्णशोधनम् । अत्र केचित् ।—

इयमेव सुवर्णस्य शुद्धिर्नान्या हि विद्यते ।

तैले तक्रादिके या तु रूप्यादीनामुदाहृता ॥ १९ ॥

अथ स्वर्णनामानि—

स्वर्णं सुवर्णं कनकं हिरण्यं हेमं हाटकम् ।

तपनीयं कलधौतं गाङ्गेयं भर्मं काञ्चनम् ॥ २० ॥

चामीकरं शातकुम्भं तथा कार्तस्वरं च तत् ।

जाम्बूनदं जातरूपं महारजतमित्यपि ॥ २१ ॥

अथ सदसत्सुवर्णलक्षणम्—

दाहे रक्तं सितं छेदे निकषे कुङ्कुमग्रभम् ।

तारशुल्बोज्झितं स्निग्धं कोमलं गुरु हेमं सत् ॥ २२ ॥

यच्छ्रेतं कठिणं रूक्षं विवर्णं समलं दलम् ॥

दाहे छेदे सितं, श्वेतं कषे त्याज्यं लघु स्फुटम् ॥ २३ ॥

दलं नाम यद्वनाहतं स्फुटति । अथ स्वर्णगुणाः—

स्वर्णं स्निग्धकषायतिक्तमधुरं दोषत्रयध्वंसनं

शीतं स्वादु रसायनं च रुचिकृच्छुष्यमायुष्यदम् ।

प्रज्ञावीर्यबलस्मृतिस्वरकरं कान्तिं विधत्ते तनोः

संधत्ते दुरितक्षयं श्रियमिदं धत्ते नृणां धारणात् ॥ २४ ॥

दाहेऽतिरक्तमथ यत्ससितं छिदायां

काश्मीरकान्तिं च विभाति निकाषपट्टे ।

स्निग्धं च गौरवमुपैति च यत्तुलायां
ग्राह्यं तदेव कनकं मृदु रक्तपीतम् ॥ २५ ॥

अन्यच्च—

सुवर्णं शीतलं वृष्यं बल्यं गुरु रसायनम् ।
खादु तिक्तं च तुवरं पाके च खादु पिच्छिलम् ॥ २६ ॥
पवित्रं बृंहणं नेत्र्यं मेघास्मृतिमतिप्रदम् ।
हृद्यमायुष्करं कान्तिवाग्विशुद्धिस्थिरत्वकृत् ॥ २७ ॥
विषद्वयक्षयोन्मादत्रिदोषज्वरशोकजित् ।
अपक्वमेव संशुद्धं, पक्वं तत्तु रसायनम् ॥ २८ ॥

अत्र पकापकप्रयोगविवेको रसपद्धत्याम् ।—

पक्वं हेम रसायनं विदुरथापक्वं तु सद्योविष-
प्रध्वंसि क्षयिवृंहणं कृमिहरं वर्ण्यं ज्वरिभ्यो हितम् ।
रूप्याद्येषु विमृश्यवादिभिरुपक्षिप्तोऽस्त्यपके गुण-
स्ताम्रं चापि विषातिहन्निगदितं वैद्यैरपक्वं ध्रुवम् ॥ २९ ॥

दृश्यते च वाग्भटे—

विषभुक्ताय दद्याच्च शुद्धायोर्ध्वमधस्तथा ।
सूक्ष्मं ताम्ररजः काले सक्षौद्रं हृदिशोधनम् ॥ ३० ॥
शुद्धे हृदि ततः शाणं हेमचूर्णस्य दापयेत् ।
न सज्जते हेमपाङ्गे पद्मपत्रेऽम्बुवद्विषम् ॥ ३१ ॥

अथापकसुवर्णसेवने प्रकारद्वयमुक्तं तन्त्रान्तरे; तद्यथा—

अपक्वं हेम संघृष्टं शिलायां जलयोगतः ।
द्रवरूपं तु तत्पेयं मधुना गुणदायकम् ॥ ३२ ॥
यद्वाऽपि तवका(वरका)ख्यं तु स्वर्णपत्रं विचूर्णितम् ।
मधुना संगृहीतं चेत्सद्यो हन्ति विषादिकम् ॥ ३३ ॥

इत्यादि ज्ञेयम् ॥

अन्यच्च गुणविशेषादिकमाह—

सर्वौषधिप्रयोगेण व्याधयो न गता हि ये ।

कर्मभिः पञ्चभिश्चापि सुवर्णं तेषु योजयेत् ॥ ३४ ॥

शिलाजतुप्रयोगैस्तु ताप्यसूतकयोस्तथा ।

अन्यै रसायनैश्चापि प्रयोगो हेम्न उत्तमः ॥ ३५ ॥

अथानुपानमाह—

मध्वामलकचूर्णं तु सुवर्णं चेति तत्रयम् ।

प्राश्यारिष्टगृहीतोऽपि मुच्यते प्राणसंकटात् ॥ ३६ ॥

मेधाकामस्तु वचया श्रीकामः पद्मकेसरैः ।

शङ्खपुण्या वयोर्धी च विदार्या च प्रजार्थकः ॥ ३७ ॥

अथाशुद्धस्यासम्यङ्मारितस्य गुणाः—

बलं च वीर्यं हरते नराणां रोगव्रजं पोषयतीह काये ।

असौख्यकार्येव सदा सुवर्णमशुद्धमेतन्मरणं च कुर्यात् ॥ ३८ ॥

असम्यङ्मारितं स्वर्णं बलं वीर्यं च नाशयेत् ।

करोति रोगान्मृत्युं च तद्धन्याद्यत्नतस्ततः ॥ ३९ ॥

अथ स्वर्णादीनां मात्राकथनम् ।—

यववृद्ध्या प्रयोक्तव्यं हेम गुञ्जाष्टकं, रविः ।

तारं तद्विगुणं, लोहमन्यत्तु त्रिगुणाधिकम् ॥ ४० ॥

गुञ्जामेकां समारभ्य यावत्स्युर्नवरक्तिकाः ।

तावल्लोहं समश्नीयाद्यथादोषबलं नरः ॥ ४१ ॥

अथ स्वर्णादिमारणे कियती परिभाषोच्यते; उक्तं च—

रसीभवन्ति लोहानि मृतानि सुरवन्दिते ।

विनिघ्नन्ति जराव्याधीन् रसयुक्तानि किं पुनः ॥ ४२ ॥

लोहानां मारणं श्रेष्ठं सर्वेषां रसमसना ।

मूलीभिर्मध्यमं प्राहुः कनिष्ठं गन्धकादिभिः ॥ ४३ ॥

अरिलोहेन लोहस्य मारणं दुर्गुणप्रदम् ।
 रसादिद्रव्यपाकानां प्रमाणज्ञापनं पुटम् ॥ ४४ ॥
 नेष्टो न्यूनाधिकः पाकः सुपाकं हितमौषधम् ।
 पुटनात् स्याल्लघुत्वं च शीघ्रव्याप्तिश्च दीपनम् ।
 जारितादपि सूतेन्द्रालोहानामधिको गुणः ॥ ४५ ॥

अन्यच्च—

स्वर्णरूप्यवधे ज्ञेयं पुटं कुकुटकादिकम् ।
 ताम्रे काष्ठादिजो वह्निलोहे गजपुटानि च ॥ ४६ ॥
 अथ स्वर्णादिधातूनां लोहत्वेन व्यवहार इत्याह रसपद्ध-
 तिकारः—

रुक्मं रूप्यमयांसि शुल्बमुरगं वज्रं घनं वर्तकं
 घोषं लोहमिदं त्रयं च चरमं नाम्नोपलोहं जगुः ।

अथैषां शोधनमाह—

तत्रे काञ्जिकमूत्रयोस्तिलभवे तैले कुलित्याम्भसि
 स्याच्छुद्धं परिवर्त्य लोहमखिलं त्रिःसप्तधा वापितम् ॥

अथ व्याख्या—रुक्मं सुवर्णं, रूप्यं रजतं, अयांसि कान्त-
 तीक्ष्णमुण्डाख्यानि, भेदाभिप्रायेण बहुवचनं, शुल्बं ताम्रं,
 उरगं सीसं, वज्रं त्रपु, घनं कांस्यं, वर्तकं पित्तलजातिभेदः,
 घोषं पञ्चरसं, इदमखिलं लोहं; तत्र रुक्मादिषट्कं मुख्यं लोहं,
 अन्त्यत्रयं घनादि तूपलोहं जगुः रसज्ञा इत्यर्थः । परिवर्त्य
 द्रवीकृत्य । त्रिःसप्तधा एकविंशतिवारम् । अखिलं स्वर्णादि
 घोषान्तम् । मतान्तरम्—

सुवर्णरूप्यताम्रायःपत्राण्यग्नौ प्रतापयेत् ।
 कृत्वा कण्टकवेधीनि दृष्ट्वा वह्निसमानि च ॥ ४८ ॥

निषिञ्चेत्तप्तमानि तैले तत्रे गवां जले ।

काञ्जिके च कुलिथानां कषाये सप्तधा पृथक् ॥ ४९ ॥

एवं स्वर्णादिलोहानां विशुद्धिः संग्रजायते ।

तीक्ष्णादिलोहकिङ्गं तु संशोध्यं लोहवद्बुधैः ॥ ५० ॥

अथ नागवज्रयोर्विशेषमाह—

नागवज्रौ प्रतप्तौ च गालितौ तौ निषेचयेत् ।

सच्छिद्रश्रावपिहिते हण्डिकास्थे द्रवे शनैः ।

सप्तधैवं विशुद्धिः स्याद्रविदुग्धे च सप्तधा ॥ ५१ ॥

अन्यमतम्—

सर्वलोहानि तप्तानि कदलीमूलवारिणि ।

सप्तधाऽभिनिषिक्तानि शुद्धिमायान्त्यथोत्तमाम् ॥ ५२ ॥

अथ स्वर्णमारणम्—

सिद्धलक्ष्मीश्वरप्रोक्तप्रक्रियाकुशलो भिषक् ।

लोहानां सरसं भस्म सर्वोत्कृष्टं प्रकल्पयेत् ॥ ५३ ॥

शिलागन्धार्कदुग्धाक्ताः स्वर्णाद्याः सप्त धातवः ।

अग्न्यन्ते द्वादशपुटेः सत्यं गुरुवचो यथा ॥ ५४ ॥

इति सर्वधातुमारणं सामान्येन ॥

स्वर्णस्य द्विगुणं सूतमम्लेन सह मर्दयेत् ।

तद्गोलकसमं गन्धं निदध्यादधरोत्तरम् ॥ ५५ ॥

चूर्णीकृतं ततो रुद्ध्वा शरावद्वयसंपुटे ।

सवस्त्रया कुट्टितया मृदा संवेष्ट्य यत्नतः ॥ ५६ ॥

त्रिंशद्दनोपलैर्दद्यात्पुटान्येवं चतुर्दश ।

निरुत्थं जायते भस्म गन्धो देयः पुनः पुनः ॥ ५७ ॥

इति द्विगुणरसयुक्तं सर्वोत्कृष्टं हेमभस्म । अथान्यमतम्—

शुद्धसूतसमं स्वर्णं खल्वे कृत्वा तु गोलकम् ।

ऊर्ध्वाधो गन्धकं दत्त्वा सर्वतुल्यं निरुध्य च ॥ ५८ ॥

त्रिंशद्वनोपलैर्देयाः पुटा ह्येवं चतुर्दश ।

निरुत्थं हेमभस्म स्याद्रन्ध्रो देयः पुनः पुनः ॥ ५९ ॥

अत्रानुक्तमपि ज्ञेयं गोलकीकरणे बुधैः ।

जम्बीरद्रवदानं तु सर्वत्रैवं विनिश्चयः ॥ ६० ॥

इति सरसं हेमभस्म । अथान्यः प्रकारः—

सुवर्णेज्यौ द्रुते सूतं दद्यात्सीसं कलांशकम् ।

अम्लेन मर्दयेत्तु चूर्णयित्वा शनैः शनैः ॥ ६१ ॥

पश्चात्तद्गोलकं कृत्वा तुल्यगन्धरजोगतम् ।

शरावसंपुटे स्थाप्यं संधिरोधं विधाय च ॥ ६२ ॥

त्रिंशद्वनोपलैः पच्यात्सप्तधैवं पुनः पुनः ।

अम्लेन गोलकं कृत्वा पचेत्स्वर्णमृतिर्भवेत् ॥ ६३ ॥

अथान्यः प्रकारः—

रसस्य भस्मना वाऽथ रसेनालेप्य वै दलम् ।

हिङ्गुहिङ्गुलसिन्दूरशिलासाम्येन मेलयेत् ॥ ६४ ॥

संमर्द्य काञ्चनद्रावैर्दिनं कृत्वाऽथ गोलकम् ।

तं भाण्डस्य तले दत्त्वा भस्मना पूरयेद्दृढम् ॥ ६५ ॥

अग्निं प्रज्वालयेद्गाढं द्युनिशं स्वाङ्गशीतलम् ।

उद्धृत्य सावशेषं चेत्पुनर्देयं पुटद्वयम् ।

निरुत्थं जायते भस्म सर्वकर्मसु योजयेत् ॥ ६६ ॥

इति हेमभस्म ॥

अथान्यप्रकारः—

काञ्चनाररसैर्घृष्ट्वा समसूतकगन्धयोः ।

कज्जलीं हेमपत्राणि लेपयेत्समया तथा ॥ ६७ ॥

काञ्चनाररजःकल्कैर्मूषायुग्मं प्रकल्पयेत् ।

धृत्वा तत्संपुटे गोलं मृन्मूषासंपुटे ततः ॥ ६८ ॥

निधाय सन्धिरोधं च कृत्वा संशोष्य गोलकम् ।
 वह्निं खरतरं कुर्यादेवं दद्यात्पुटत्रयम् ।
 निरुत्थं जायते भस्म सर्वकर्मसु योजयेत् ॥ ६९ ॥
 इति हेमभस्म ॥

काञ्चनारप्रकारेण लाङ्गली हन्ति काञ्चनम् ।
 ज्वालामुखी तथा हन्यात्तथा हन्ति मनःशिला ॥ ७० ॥
 लाङ्गली कलिहारी । इति हेमभस्म ॥

शिलासिन्दूरयोश्चूर्णं समयोरकदुग्धकैः ।
 सप्तधा भावयित्वा तु शोषयेच्च पुनः पुनः ॥ ७१ ॥
 ततस्तु गालिते हेम्नि कल्कोऽयं दीयते समः ।
 पुनर्धमेदतितरां यथा कल्को विलीयते ॥ ७२ ॥
 एवं वेलात्रयं दद्यात्कल्कं हेममृतिर्भवेत् ।
 इति रसवर्जं हेमभस्म । अथ स्वर्णभस्मपरीक्षा—

जाम्बवामं सुवर्णस्य भस्म प्राहुर्भिषग्वराः ॥ ७३ ॥
 अथ सुवर्णद्रुतिः ।—

चूर्णं सुरेन्द्रगोपानां देवदालीफलद्रवैः ।
 भावितं सदृशं हेम करोति जलवद्भुतिम् ॥ ७४ ॥
 मण्डूकास्थिवसाटङ्कहयलालेन्द्रगोपकैः ।
 प्रतीवापेन कनकं सुचिरं तिष्ठति द्रुतम् ॥ ७५ ॥

अथ रूप्यस्योत्पत्तिनामलक्षणगुणशोधनमारणानि ।

त्रिपुरस्य वधार्थाय निर्निमेषैर्विलोचनैः ।
 निरीक्षयामास शिवः क्रोधेन परिपूरितः ॥ ७६ ॥
 ततस्तूल्का समभवत्तस्यैकस्माद्विलोचनात् ।
 अपरस्माद्वीरभद्रो गणो वह्निरिव ज्वलन् ॥ ७७ ॥
 तृतीयो ह्यश्रुबिन्दुस्तु लोचनादपतद्भुवि ।

तस्माद्रजतमुत्पन्नं नानाभूमिषु संस्थितम् ।
कृत्रिमं चापि भवति वज्रादेः सूतयोगतः ॥ ७८ ॥

अन्ये तु—

रूप्यं त्रिधा स्यात्सहजं कृत्रिमं खनिसंभवम् ।
कैलासादिस्थितं यद्धि सहजं रजतं हि तत् ॥ ७९ ॥
रसेन्द्रवेधसंजातं संग्रोक्तं कृत्रिमं च तत् ।
हिमाचलादिभूमौ च जायते खनिजं च तत् ॥ ८० ॥
मारणार्थं लोकसिद्धं ग्राह्यं लक्षणलक्षितम् ।
गुरु स्निग्धं मृदु श्वेतं दाहच्छेदघनक्षमम् ॥ ८१ ॥
वर्णाढ्यं चन्द्रवत्स्वच्छं रूप्यं नवगुणं शुभम् ।
कृत्रिमं कठिनं रुक्षं रक्तं पीतं दलं लघु ॥ ८२ ॥

गुणाः—

रूप्यं शीतं कषायाम्लं स्वादुपाकरसं सरम् ।
वयसः स्थापनं स्निग्धं लेखनं वातपित्तजित् ॥ ८३ ॥
प्रमेहादिकरोगांश्च नाशयत्यचिराद्भुवम् ।
गुटिकाऽस्य धृता वक्त्रे तृष्णाशोषविनाशनी ॥ ८४ ॥

रसपद्धत्याम्—

अपकरजतं नैव संयोज्यं स्वर्णवद्भदे ।
पक्वं भस्मापि तन्नैव योज्यं ताम्रादिभस्मवत् ॥ ८५ ॥
*व्यवहाराभावतः किञ्च श्वेतकुष्ठहरं हि तत् ।
इति लोकप्रसिद्धिस्तु तस्माद्योज्यं रसादिषु ॥ ८६ ॥

गुणग्रन्थेऽपि क्वचित्—

प्रोक्तकर्मसु संयोज्यं रजतं हि विधानतः । इति ॥

अथाशुद्धरजतमारणे दोषमाह—

तारं शरीरस्य करोति तापं विद्वन्धतां यच्छति शुक्रनाशम् ।
वीर्यं बलं हन्ति तनोश्च पुष्टिं महागदान् पोषयति ह्यशुद्धम् ॥



अथ रजतमारणम् । तत्रास्य विशेषशोधनम् । उक्तं च—

तैलतक्रादिशुद्धस्य रजतस्य विशेषतः ।
 शोधनं मुनिभिः प्रोक्तं तद्यथावन्निगद्यते ॥ ८८ ॥
 पत्रीकृतं तु रजतं प्रतप्तं जातवेदसि ।
 निर्वापितमगस्त्यस्य रसे वारत्रयं शुचि ॥ ८९ ॥
 तारं तप्तं त्रिधा क्षिप्तं तैले ज्योतिष्मतीभवे ।
 खर्परे भस्मचूर्णाभ्यां परितः पालिकां चरेत् ॥ ९० ॥
 तत्र रूप्यं विनिक्षिप्य समसीससमन्वितम् ।
 जातसीसक्षयं यावद्धमेत्तावत्पुनः पुनः ।
 इत्थं संशोधितं रूप्यं मृतं योज्यं रसादिषु ॥ ९१ ॥

अथ मारणम्—

विधाय पिष्टिं सूतेन रजतस्याथ मेलयेत् ।
 तालं गन्धं समं शुद्धं तन्मर्द्य निम्बुकद्रवैः ॥ ९२ ॥
 गोलकीकृत्य संशुद्धं मूषायां स्वर्णवट्टम् ।
 द्वित्रैः पुटैर्भवेद्भस्म योज्यमेतद्रसादिषु ॥ ९३ ॥

इति सरसं रूप्यभस्म । मतान्तरम्—

हिङ्गूलेन च माक्षिकेण बलिना तुल्येन जम्बाम्भसा
 लिप्तं रौप्यदलं पुटेन पटुना स्याद्भस्म मूषास्थितम् ॥ ९४ ॥

पटुना पुटेन गजपुटेन । मतान्तरम्—

तारपत्रं तुर्यभागं भागैकं शुद्धतालकम् ।
 एतज्जम्बीरजद्रावैः कल्कीकृत्याखिलं भिषक् ॥ ९५ ॥
 तेन तारस्य पत्राणि लेपयेच्छोषयेत्ततः ।
 शरावसंपुटे तेषामूर्ध्वाधो गन्धकं क्षिपेत् ॥ ९६ ॥
 तारतुल्यं ततस्तानि रुद्धा गजपुटे पचेत् ।
 त्रिंशदुत्पलकैर्वाजपि विंशद्भिस्तारपञ्चता ॥ ९७ ॥

भागैकं तालकं मर्द्यं याममम्लेन केनचित् ।
 तेन भागत्रयं तारपत्राणि परिलेपयेत् ॥ ९८ ॥
 धृत्वा मूषापुटे रुद्ध्वा पुटेत्रिंशद्वनोत्पलैः ।
 समुद्धृत्य पुनस्तालं दत्त्वा रुद्ध्वा पुटे पचेत् ।
 एवं चतुर्दशपुटैस्तारं भस्म प्रजायते ॥ ९९ ॥

इति रूप्यभस्म ॥

स्तुहीक्षीरेण संपिष्टं माक्षिकं तेन लेपयेत् ।
 तालकस्य प्रकारेण तारपत्राणि बुद्धिमान् ।
 एवं चतुर्दशपुटैस्तारं भस्म प्रजायते ॥ १०० ॥
 इत्यपि रूप्यभस्म । इति रसं विना मध्यमं रूप्यभस्म ।
 मतान्तरम्—

सूतगन्धकयोस्तारतुल्ययोः कज्जलीं भिषक् ।
 द्रवीकृत्य कुमार्यद्भिस्तारपत्राणि लेपयेत् ॥ १०१ ॥
 शरावसंपुटे रुद्ध्वा त्रिंशदुत्पलकैः पचेत् ।
 द्विवारं रजतस्याशु भस्म स्यात् प्रायशः सितम् ॥ १०२ ॥
 इत्यपि रससंयुक्तं रूप्यभस्म । अथ द्रुतिः—

शतधा नरमूत्रेण भावयेद्देवदालिकाम् ।
 तच्चूर्णावापमात्रेण द्रुतिः स्यात्स्वर्णतारयोः ॥ १०३ ॥

अथ ताम्रस्योत्पत्तिनामलक्षणगुणशोधन-
 मारणानि —

शुक्रं यत्कार्तिकेयस्य पतितं धरणीतले ।
 तस्मात्ताम्रं समुत्पन्नमिदमाहुः पुराविदः ॥ १०४ ॥
 ताम्रं तु द्विविधं प्रोक्तं नेपालं म्लेच्छनामकम् ।
 अतिशोणं मृदुः, कृष्णं कठिनं, क्रमेशः स्मृतम् ॥ १०५ ॥

नामानि—

ताम्रमौदुम्बरं शुल्बमुदुम्बरमिति स्मृतम् ।
रविप्रियं म्लेच्छमुखं सूर्यपर्यायनामकम् ॥ १०६ ॥

लक्षणम्—

जपाकुसुमसंकाशं स्निग्धं मृदु घनक्षमम् ।
लोहनागोज्झितं ताम्रं नेपालं मृत्यवे शुभम् ॥ १०७ ॥
कृष्णं रूक्षमतिस्तब्धं श्वेतं चापि घनासहम् ।
लोहनागयुतं शुल्बं म्लेच्छं दुष्टं मृतौ त्यजेत् ॥ १०८ ॥

अन्यच्च—

न विषं विषमित्याहुस्ताम्रं तु विषमुच्यते ।
एको दोषो विषे ताम्रे त्वष्ट्रौ दोषाः प्रकीर्तिताः ॥ १०९ ॥
भ्रमो मूर्च्छा विदाहश्च खेदक्लेदनवान्तयः ।
अरुचिश्चित्तसंताप एते दोषा विषोपमाः ॥ ११० ॥
तैलतक्रादिशुद्धस्य तद्दोषविनिवृत्तये ।
शुल्बस्य शोधनं प्राज्ञैर्विशेषात्समुदाहृतम् ॥ १११ ॥

यथा—

सुहृर्कक्षीरलवणैस्ताम्रपत्राणि लेपयेत् ।
अग्नौ प्रताप्य निर्गुण्डीरसे संसेचयेत्त्रिशः ।
सुहृर्कक्षीरसेकैर्वा शुल्बशुद्धिः प्रजायते ॥ ११२ ॥

अन्यमतम्—

गोमूत्रेण पचेद्यामं ताम्रपत्रं दृढाग्निना ।
साम्लक्षारेण संशुद्धिं ताम्रमाप्नोति सर्वथा ॥ ११३ ॥

इति विशेषशुद्धिः । अथ मारणम्—

सूक्ष्माणि ताम्रपत्राणि कृत्वा संस्वेदयेद्बुधः ।
वासरत्रयमम्लेन ततः खल्वे विनिःक्षिपेत् ॥ ११४ ॥

पादांशं सूतकं दत्त्वा याममम्लेन मर्दयेत् ।
 तत उद्धृत्य पत्राणि लेपयेद्विगुणेन च ॥ ११५ ॥
 गन्धकेनाम्लघृष्टेन तस्य कुर्याच्च गोलकम् ।
 ततः पिष्ट्वा च मीनाक्षीं चाङ्गेरीं वा पुनर्नवाम् ॥ ११६ ॥
 तत्कल्केन बहिर्गोलं लेपयेद्व्यङ्गुलोन्मितम् ।
 धृत्वा तद्गोलकं भाण्डे शरावेण च रोधयेत् ॥ ११७ ॥
 वालुकाभिः प्रपूर्णाथ विभूतिलवणाम्बुभिः ।
 दत्त्वा भाण्डमुखे मुद्रां, ततश्चुह्यां विपाचयेत् ॥ ११८ ॥
 क्रमवृद्धाग्निना सम्यग्यावद्यामचतुष्टयम् ।
 स्वाङ्गशीतं समुद्धृत्य मर्दयेत्सूरणद्रवैः ॥ ११९ ॥
 यामैकं गोलकं तच्च निक्षिपेत्सूरणोदरे ।
 मृदा लेपस्तु कर्तव्यः सर्वतोऽङ्गुलमात्रकः ॥ १२० ॥
 पाच्यं गजपुटे क्षिप्तं मृतं भवति निश्चितम् ।
 वमनं च विरेकं च भ्रमं क्लममथारुचिम् ।
 विदाहं स्वेदमुत्केदं न करोति कदाचन ॥ १२१ ॥
 चाङ्गेरी चतुष्पत्रा, मीनाक्षी हुनगुंदा पत्रशाकम् । इति
 ताम्रमस । अथान्यः प्रकारः—

ताम्रपादांशतः सूतं ताम्रतुल्यं तु गन्धकम् ।
 मर्दयेद्यामयुग्मं तु यावत्कज्जलिका भवेत् ॥ १२२ ॥
 तां तु कन्यारसैः पिष्ट्वा ताम्रपत्राणि लेपयेत् ।
 संशुष्काणि ततस्तानि शेषकज्जलिकान्तरम् ॥ १२३ ॥
 निक्षिप्य हण्डिकामध्ये शरावेण निरोधयेत् ।
 सन्धिरोधं द्वयोः कुर्यादम्बुमसविलेपनम् ॥ १२४ ॥
 हण्डिकां पटुनाऽऽपूर्य भस्मना वा गलावधि ।
 पिधाय चुह्यामारोप्य वह्निं प्रज्वालयेद्दृढम् ॥ १२५ ॥
 चतुर्यामं ततः स्वाङ्गशीतलं तत्समुद्धरेत् ।

अम्लपिष्टं मृतं ताम्रं सूरणस्थं लिपेन्मृदा ।

पचेत्पञ्चामृतैर्वाऽपि त्रिधा वान्त्यादिशान्तये ॥ १२६ ॥

अत्र गजपुटो बोध्यः । रसपद्धत्याम्—

जम्भाम्भसा सैन्धवसंयुतेन सगन्धकं स्थापय शुल्बपत्रम् ।

पङ्कायमानं पुटयस्व युक्त्या वान्त्यादिकं यावदुपैति शान्तिम् ॥

इति रससंयुक्तं ताम्रभस्म । रसपद्धत्याम्— रहितं

अर्धांशेन रसेन तुल्यबलिना जम्भाम्बुपिष्टेन च

लिप्त्वा ताम्रदलानि संस्तरचितान्यर्कस्य पक्वच्छदैः ।

भाण्डे रन्ध्रणि तिनित्तीकविटपत्वग्भस्मसंपूरिते

घसैकं परिपाचितानि शुचिना तीव्रं त्रियन्ते सकृत् ॥ १२८ ॥

संस्तरचयनं तु—अर्धार्कपत्रं हण्डिकायां पक्वं दत्त्वा, तत्र कज्जलीं तदुपरि ताम्रपत्रं पुनस्तदुपरि कज्जलीं तदुपरि पक्वार्क-
पत्रं, एवं क्रमेणेति भावः । हण्डिकायां पक्वं दत्त्वेत्ययमर्थः—
आदौ रन्ध्रवति भाण्डे अम्लिकात्वग्भस्म चतुरङ्गुलं दृढं प्रसार्य,
तत्र ताम्रसंस्तरं दत्त्वा, तदुपरि पुनर्भस्मचूर्णं कृत्वा, उपरि
शरावमृत्कपटानि दत्त्वा, चुल्ल्यामारोप्य ग्रहरचतुष्टयपर्यन्त-
मग्निं तीव्रतरं दत्त्वा तानि त्रियन्ते, स्वाङ्गशीतानि ग्राह्याणि ।
शुचिरत्र वह्निः । अथान्यः प्रकारः—

शुल्बपत्राणि सूतेन चतुर्थांशेन लेपयेत् ।

अम्लपिष्टं द्विगुणितमूर्ध्वाधो दापयेद्बलिम् ॥ १२९ ॥

चाङ्गेरीकल्कगर्भस्थं भाण्डे ग्रामं पचेद्दृढम् ।

भस्मीभूतं ताम्रपत्रं सर्वयोगेषु योजयेत् ॥ १३० ॥

अन्यच्च—

जम्बीररससंपिष्टरसगन्धकलेपितम् ।

ताम्रपत्रं शरावस्थं त्रिपुटैर्याति भस्मताम् ॥ १३१ ॥

अन्यच्च—

गन्धाश्मना वा शिलया रविदुग्धेन लेपितम् ।
जम्भाम्भसा च पुटनैस्ताम्रं भस्मत्वमाप्नुयात् ॥ १३२ ॥
इति रसरहितं ताम्रभस्म मध्यमपक्षीयम् । अथ सोमनाथी
ताम्रभस्म—

शुक्लतुल्येन सूतेन बलिना तत्समेन च ।
तदर्धांशेन तालेन शिलया च तदर्धया ॥ १३३ ॥
तदर्धं पारदादर्धं तालं, तालार्धा मनःशिला ॥
विधाय कज्जलीं श्लक्ष्णां भिन्नकज्जलसंनिभाम् ।
यन्त्राध्यायविनिर्दिष्टगर्भयन्त्रोदरान्तरे ॥ १३४ ॥
कज्जलीं ताम्रपत्राणि पर्यायेण विनिक्षिपेत् ।
प्रपचेद्यामपर्यन्तं स्वाङ्गशीतं समुद्धरेत् ॥ १३५ ॥

अथ गुणाः—

तत्तद्रोगहरानुपानसहितं ताम्रं द्विवल्लोन्मितं
संलीढं परिणामशूलमुदरं शूलं च पाण्डुं ज्वरम् ।
गुल्मप्लीहयकृत्क्षयाग्निसदनं मेहं च मूलामयं
दुष्टां च ग्रहणीं हरेद्भुवमिदं श्रीसोमनाथाभिधम् ॥ १३६ ॥
ताम्रभस्मलक्षणम्—

बर्हिकण्ठग्रभं ताम्रं मृतं भवति केवलम् ।
पिष्टं चूर्णत्वमायाति सरसं चेत्सचन्द्रिकम् ॥ १३७ ॥

अथ ताम्रगुणाः—

ताम्रं कषायं मधुरं च तिक्तमम्लं च पाके कटु सारकं च ।
पित्तापहं श्लेष्महरं च शीतं तद्रोपणं स्याल्लघु लेखनं च ॥ १३८ ॥
पाण्डूदरार्शोगिरकुष्ठकासश्वासक्षयान् पीनसमम्लपित्तम् ।
शोफं कृमिं शूलमपाकरोति ग्राहुः परे बृंहणमल्पमेतत् ॥ १३९ ॥

दाहः खेदोऽरुचिभूच्छां क्लेदो रेको वमिर्भ्रमः ।

असम्यक्छोधिते दोषास्ताम्रेऽसम्यक्च मारिते ॥ १४० ॥

अथ वङ्गस्य नामलक्षणशोधनमारणानि ।

वङ्गं रङ्गं त्रपु प्रोक्तं तथा पिचटमित्यपि ।

सुरकं मिश्रकं चेति द्विविधं वङ्गमुच्यते ॥ १४१ ॥

सुरकं श्रेष्ठमुद्दिष्टं मिश्रकं चावरं स्मृतम् ।

सुरकं चन्द्ररूप्याभं सुराकारं च कीर्त्यते ।

एतल्लक्षणभिन्नं तु वङ्गं मिश्रकनामकम् ॥ १४२ ॥

गुणाः—

रङ्गं लघु सरं रूक्षमुष्णं मेहकफकृमीन् ।

निहन्ति पाण्डुकं श्वासं चक्षुष्यं पित्तलं मनाक् ॥ १४३ ॥

सिंहो यथा हस्तिगणं निहन्ति तथैव वङ्गोऽखिलमेहवर्गम् ।

देहस्य सौख्यं प्रवलेन्द्रियत्वं नरस्य पुष्टिं विदधाति नूनम् ॥ १४४ ॥

अन्यत्रापि—

वङ्गं तीक्ष्णोष्णरूक्षं कफकृमिवमिजिन्मेहमेदोनिलघ्नं

कासश्वासक्षयघ्नं प्रशमितहुतशुद्धान्द्यमाध्मानदारि ।

वलयं वृष्यं प्रभाकृन्मनसिजजनकं सर्वमेहप्रणाशि

प्रज्ञाकृद्वर्ण्यमुच्चैरलघुरतिरसस्यास्पदं वृंहणं च ॥ १४५ ॥

अन्यच्च—

वलयं दीपनपाचनं रुचिकरं प्रज्ञाकरं शीतलं

सौन्दर्यैकविवर्धनं हितकरं नीरोगताकारकम् ।

धातुस्थौल्यकरं क्षयिक्षयहरं सर्वप्रमेहापहं

वङ्गं भक्ष्यतो नरस्य न भवेत्स्वप्नेऽपि शुक्रक्षयः ॥ १४६ ॥

अशुद्धममृतं वङ्गं प्रमेहादिगणप्रदम् ।

गुल्महृद्रोगशूलार्शःकासश्वासवमिप्रदम् ॥ १४७ ॥

वङ्गभस्मकरणं—अस्य शोधनं विशेषशोधनं च प्रागुक्तम् ॥
 शुद्धं वङ्गं क्षिपेद्वण्ड्यां चुह्रिस्थायां शनैः शनैः ।
 तदधो ज्वालयेदग्निं द्रुते वङ्गे क्षिपेत्पुनः ॥ १४८ ॥
 अपामार्गं चतुर्थांशं चूर्णं संचालयेदिदम् ।
 स्थूलाग्रया लोहदर्व्या यावत्तद्भस्म जायते ॥ १४९ ॥

अत्र रहस्यम्—

चूर्णग्रक्षेपणं कार्यं स्वल्पं स्वल्पं मुहुर्मुहुः ।
 यावद्भस्म भवेद्रङ्गं तावच्चूर्णं समापयेत् ॥ १५० ॥
 ततः शरावपिहितं स्थापयेत्तत्र तद्भिषक् ।
 रजः सर्वं ततोऽधस्तात्कुर्यादग्निं तु तीव्रकम् ॥ १५१ ॥
 यावदङ्गारवर्णं तद्रजः समुपजायते ।
 स्वाङ्गशीतं ततो ग्राह्यं मारणाय रजः शुभम् ॥ १५२ ॥

प्रकारान्तरं रसपद्धत्याम्—

वङ्गे वर्षणकाल एव भिषजः पीतायवानीरजो
 न्यस्यन्ति क्षणशः शिलाजतु तथा भस्माप्यपामार्गजम् ।
 क्षिप्वा रङ्गदलान्यरुष्कपिशितैर्भाण्डे तु चिञ्चात्वचो
 भूत्या संस्तरसंस्थितानि पुटतः कुर्वन्ति भस्मान्यपि १५३

वर्षणकाले वक्ष्यमाणपलाशदण्डादिना वर्षणे; पीता
 हरिद्रा, यवानी यवसः, अनयो रजः; क्षणशः क्षणं क्षणं यावत्
 पिष्टीभवति तावद्भिषजो न्यस्यन्ति; ततो भस्मनः शुद्ध्यर्थं
 शिलाजतुं क्षिपन्ति, शिलाजतुरत्र श्वेतो ग्राह्यः सोरकारव्यः;
 तथेति अपामार्गजं भस्म वर्षणकाले वा क्षिपन्ति । अत्र भस्मी-
 कृत्य तदुपरि शरावं दत्त्वा तीव्रतरं वह्निं कृत्वा यथाऽङ्गारवर्णं
 भवति तथा कर्तव्यम् । पश्चात्स्वाङ्गशीतं ग्राह्यम् । मारणार्थं
 तद्भस्म भवति । प्रकारान्तरं—क्षिप्वेति । संस्तरस्तु भस्म दत्त्वा
 तदुपरि पत्रं, एवं क्रमेण । पुटं गजपुटम् ॥

प्रकारान्तरं तत्रैव—

यद्वैतस्य दलानि विंशतिगुणे पिण्याकचूर्णेऽतसी-

संभूते शणपट्टवर्तिनि पुनस्तद्वद्वान्या अपि ।

कीर्णानि क्रमशो निबध्य सुदृढं रज्ज्वा गजादे पुटे

स्युर्भस्म त्रपुणि स्थिते तु पुटतोऽपकेऽयमेव क्रमः १५४

व्याख्या—अतसीपिण्याकचूर्णयवानीचूर्णयोः समुच्चयः,

शणपट्टवर्तिनीति उभयोर्विशेषणं; क्रमशः पटे उभयोश्चूर्णं

तत्रैकं पत्रं पुनश्चूर्णमित्यादि । अथैवमन्यतमप्रकारेण निष्प-

न्नस्य वङ्गभस्मनः पुनर्मरिणेन निरुत्थीकरणमाह—

अथैवं वङ्गजं भस्म शुद्धतालेन मेलयेत् ।

समेन वाऽङ्घ्रिणांशेन ह्यष्टमांशेन वा ततः ॥ १५५ ॥

मर्दयेन्निम्बुकद्रावैरथवा कन्यकाद्रवैः ।

यामैकं वा द्वियामं वा दृढं मर्द्याथ चक्रिकाम् ॥ १५६ ॥

कृत्वा घर्मविशुष्कां तां पिप्पलस्य त्वगन्तरे ।

संस्थाप्य पश्चादेवं तत्सप्तधा विपचेद्दिषक् ॥ १५७ ॥

सर्वोत्तमं वङ्गभस्म निरुत्थं खटिकाप्रभम् ।

सर्वकार्यकरं चैव जायते वैद्यजीवनम् ॥ १५८ ॥

द्वितीयादिपुटे तालं न देयं किन्तु वर्षणैः ।

गोक्तद्रव्येण चक्रामं कृत्वा शुष्कं पुटेन्मुहुः ॥ १५९ ॥

पिप्पलस्य त्वगन्तरे स्थापनविधिः—

पिप्पलत्वग्भवं चूर्णं मर्द्यं स्थाप्यं शरावके ।

चक्रिकां तत्र संस्थाप्य शेषमूर्ध्वं न्यसेद्रजः ॥ १६० ॥

संपिधायथ संरुध्य मृत्कर्पटविलेपितम् ।

शुष्कं गजपुटे क्षेप्यं रहस्यमिति कीर्तितम् ॥ १६१ ॥

केचिद्वदन्ति पुटनाद्यदा भस्म मृदुर्भवेत् ।

तदाऽन्तिमपुटान्यस्य खल्यच्छगणकानि हि ॥ १६२ ॥

इति वङ्गरजसो निरुत्थीकरणेन भस्मत्वापादनम् । अथ प्रकारान्तरम्—

वङ्गं सतालमर्कस्य पिष्ट्वा दुग्धेन तत्पुटेत् ।

शुष्काश्चतथभवैर्वल्कैः सप्तधा भस्मतां व्रजेत् ॥ १६३ ॥

अथ मध्यमपक्षेण वङ्गमारणम्—

रजनीरजसा वह्नौ स्थाप्य हण्ड्यां तु पूर्ववत् ।

वङ्गभस्म विधायाथ सोरकं तत्र मेलयेत् ॥ १६४ ॥

वङ्गतुर्याशकं तत्स्याच्छरावेण पिधापयेत् ।

मन्दमग्निं घटीमेकां दत्त्वाऽथ स्वाङ्गशीतलम् ॥ १६५ ॥

कुन्देन्दुधवलं भस्म वङ्गं ग्राह्यं स्वकार्यकृत् ॥ १६६ ॥

अथान्यः प्रकारः—

वन्योपलोपरिस्थे तु गोणीखण्डे क्षिपेद्रजः ।

तिन्तिणीवल्कलस्याथ तिलांस्तत्र विनिक्षिपेत् ॥ १६७ ॥

अङ्गुलार्धप्रमाणेन तत्र वङ्गदलं न्यसेत् ।

खण्डीकृतं पुनस्तेन क्रमेणैवाऽथ विन्यसेत् ॥ १६८ ॥

तिलतिन्तिणिवल्कं च, गोमयेनाग्निना दहेत् ।

स्वाङ्गशीतं ततो ग्राह्यं युक्त्या वङ्गस्य भस्म तत् ।

श्वेतं तु लवणाभासं सुसूक्ष्मं सर्वकार्यकृत् ॥ १६९ ॥

अत्र पक्षद्वये तालदानं प्राज्ञैरुपेक्षितम् । इत्यपि वङ्गभस्म ।

मतान्तरम्—

मृत्पात्रे द्राविते वङ्गे चिश्वाश्चतथत्वचो रजः ।

क्षिप्वा वङ्गचतुर्थांशमयोदव्यां प्रचालयेत् ॥ १७० ॥

ततो द्वियाममात्रेण वङ्गभस्म प्रजायते ।

अथ भस्मसमं तालं क्षिप्वाऽम्लेन विमर्दयेत् ॥ १७१ ॥

ततो गजपुटे पक्त्वा पुनरम्लेन मर्दयेत् ।

तालेन दशमांशेन याममेकं ततः पुटेत् ।

एवं दशपुटैः पक्वं वज्रं भवति मारितम् ॥ १७२ ॥

इति दशपुटि वज्रभस्म ॥

अथ यशदस्य नामलक्षणगुणमारणानि ।

‘जस्ता’ इति भाषा ॥

जसदं रज्जसदृशं रीतिहेतुश्च तन्मतम् ।

उक्तं च—

जशदं गिरिजं तस्य दोषाः शोधनमारणे ।

वज्रस्येव हि बोद्धव्या गुणांस्तु प्रवदाम्यहम् ॥ १७३ ॥

गुणाः—

जसदं तुवरं तिक्तं शीतलं कफपित्तहृत् ।

चक्षुष्यं परमं मेहान् पाण्डुं श्वासं च नाशयेत् ॥ १७४ ॥

अथ नागस्योत्पत्तिनामलक्षणगुणशोधनमारणानि ।

दृष्ट्वा भोगिसुतां रम्यां वासुकिस्तु मुमोच यत् ।

वीर्यं जातस्ततो नागः सर्वरोगापहो नृणाम् ॥ १७५ ॥

नागः सीसं च वध्रं च योगेष्टं नागनामकम् ।

नागनामकं भुजङ्गादिपर्यायवाचकमित्यर्थः ॥

सीसं रज्जुगुणं ज्ञेयं विशेषान्मेहनाशनम् ॥ १७६ ॥

अन्यच्च—

नागः समीरकफपित्तविकारहन्ता

सर्वप्रमेहवनराजिकृपीटयोनिः ।

उष्णः सरो रजतरञ्जनकृद्रणार्शो-

गुल्मग्रहण्यतिसृतिक्ष्णदांशुमाली ॥ १७७ ॥

नागस्तु नागशततुल्यबलं ददाति

व्याधिं विनाशयति जीवनमातनोति ।

वह्निं प्रदीपयति कामबलं करोति

मृत्युं च नाशयति संततसेवितः सः ॥ १७८ ॥

अशुद्धः कुरुते नागः प्रमेहक्षयकामलाः ।

तस्मात्संशुद्ध एवायं मारणीयो भिषग्वरैः ॥ १७९ ॥

अपक्वदोषाः—

पाकेन हीनौ किल नागवङ्गौ कुष्ठानि गुल्मांश्च तथाऽतिकष्टान् ।

पाण्डुप्रमेहानलसादशोथभगन्दरादीन् कुरुतः प्रभुक्तौ ॥ १८० ॥

अस्य शोधनं विशेषशोधनं च प्रागुक्तम् । अथ मारणम्—

अश्वत्थचिञ्चात्वक्चूर्णं चतुर्थांशेन निःक्षिपेत् ।

मृत्पात्रे विद्रुते नागे लोहदर्व्या प्रचालयेत् ॥ १८१ ॥

यामैकेन भवेद्भस्म तत्तुल्या तु मनःशिला ।

काञ्जिकेन द्वयं पिष्ट्वा पुटेद्भस्मपुटेन च ॥ १८२ ॥

स्वाङ्गशीतं पुनः पिष्ट्वा शिलया काञ्जिकेन च ।

पुनः पचेच्छरावाभ्यामेवं षष्टिपुटैर्मृतिः ॥ १८३ ॥

इति षष्टिपुटि नागभस्म ॥

ताम्बूलरससंपिष्टशिलालेपात्पुनः पुनः ।

द्वात्रिंशद्भिः पुटैर्नागो निरुत्थं भस्म जायते ॥ १८४ ॥

इति द्वात्रिंशत्पुटि नागभस्म । अथान्यमतम्—

भूभुजङ्गमगस्तिं च पिष्ट्वाऽहेः पत्रमादिहेत् ।

हण्ड्यामग्नौ द्रवीकृत्य वासापामार्गसंभवम् ॥ १८५ ॥

क्षारं विमिश्रयेत्तत्र चतुर्थांशं गुरुक्तितः ।

ग्रहरं पाचयेच्चुह्यां वासादर्व्या विघट्टयन् ॥ १८६ ॥

चूर्णीभूतं पिधायथ कुर्यादग्निं समं पुनः ।

तत उद्धृत्य तच्चूर्णं शुद्धया शिलयाऽन्वितम् ॥ १८७ ॥

वस्त्रंशयाऽथ तत्सर्वं वासानीरौर्विमर्दयेत् ।

पुटेपुनः समुद्धृत्य तद्वेण विमर्दयेत् ।

एवं सप्तपुटैर्नागः सिन्दूराभो भवेद्भुवम् ॥ १८८ ॥

भृशुजङ्गः भूनागः, अगस्तिर्गुनिद्रुमस्तत्पर्णरसम् । क्षारं
सौकर्याद्भस्म ग्राह्यम् । गुरुक्तिः खल्पं खल्पं प्रतिक्षणं देय-
मित्येवंरूपा, ग्रहरं यावद्भस्म भवत्यखिलं तावत्, न तु ग्रहर-
नियमः ॥

इति निरुत्थं नागभस्म । रसपद्धत्याम्—

नागं काष्ठकृशानुना पटुघटभ्राष्ट्रे द्रुतं कन्यका-

मूलैर्घृष्टमिभाशनाकैर्बहुपाद्ब्रह्मद्रुमूलायसाम् ।

दण्डेनान्यतमस्य वा यदवधि स्यात्पिष्टिका तत्पुनः

सिन्दूरारुणमुद्धृतं च शिलया वस्त्रंशया योजितम् १८९

कन्यावारिविभावितं पुनरपि प्राक्प्रक्रियोत्पादितं

त्रिः स्याद्भस्म करीषवह्निपुटितं ग्रान्तेऽतिमन्दं सकृत् ।

कन्यामूलविघट्टनारहितया वङ्गोऽपि भस्मीभवे-

त्पूर्वप्रक्रिययैव मानसशिलास्थाने तु दत्तालया ॥ १९० ॥

व्याख्या—इभाशनः पिप्पलः, अर्कः प्रसिद्धः, बहुपा-

न्यग्रोधः, ब्रह्मद्रुः पलाशः, आयसं लोहं, एतेषामन्यतमेन

दण्डेन दर्व्या यदवधि पिष्टिका स्यात्तदवधि पटुघटभ्राष्ट्रे

दृढघटार्धखण्डे, नागं काष्ठाग्निना द्रवीकृत्य, तत्र कन्यामूलं

शुष्कं कन्यारसं वा दत्त्वा, घृष्टं कुर्यादिति भावार्थः । पुटितं

त्रिःसप्तवारं कन्यावारिणा मर्दितं शरावसंपुटस्थं करीषाग्निषु

गजपुटेषु त्रिःपुटितं ग्रान्तेऽतिमन्दपुटितं भस्म स्यात् । अमुं

प्रकारं वङ्गेऽप्यतिदिशति—कन्येत्यादि । स्पष्टम् । अथान्यः

प्रकारः—

नागं खर्परके निधाय कुनटीचूर्णं ददीत द्रुते

निम्बूत्थद्रवगन्धकेन पुटितं भस्मीभवत्याशु तत् ।

एवं तालकवापतस्तु कुटिलं चूर्णीकृतं तत्पुटे-

द्रन्धाम्लेन समस्तदोषरहितं योगेषु योज्यं भवेत् १९१

अथान्यः प्रकारः—

त्रिभिः कुम्भिपुटैर्नागो वासारसविमर्दितः ।

सशिलो भस्मतामेति तद्रजः सर्वमेहनुत् ॥ १९२ ॥

कुम्भी गजः । नागो नागपिष्टिः । सशिलोऽष्टमांशशुद्धशिलायुक्तः ।
'शरावसंपुटस्थः' इत्यध्याहार्यम् । इति नागभस्मीकरणम् ।
अथ नागभस्मनि विशेष उक्तो रसपद्धतिकृता । तद्यथा—

सर्वेषां मतमेतदेव भिषजां यत्तारसीसोद्धवं

पार्थक्येन गुणावहं न भसितं प्रोक्तोपलोहस्य च ।

किं कार्यं भसितस्य चेच्छृणु रसादिष्वेव योज्यं हि त-

त्तादृक्सद्वचनानुरोधबलतः प्रोक्तान्वयवस्था इति ॥ १९३ ॥

अथ नागेश्वरः ।—

पलप्रमितं नागं तिलतैले सप्तवारं विशोध्य, पश्चाद्विस्तीर्ण-
हण्डिकायां द्रवीकृत्य वर्तुलपाषाणेन मर्दनपूर्वकं कासीसस्यो-
त्तमस्य चूर्णं नागपरिमितं खलपं खलपं दत्त्वा दत्त्वा मारयेत् ।
मृतं नागं घटीद्वयं बद्धावेव स्थाप्यम् । पश्चाद्भाजने तच्चूर्णं दत्त्वा,
उष्णोदकेन सप्तवारं सुधौतं घर्मसंशुष्कं च विधाय, अर्कदुग्धेन
प्रहरद्वयं मर्दयेत् । पश्चात्तच्चक्रिकां कृत्वा, संशोष्य, शरावसंपुटे
धृत्वा, पञ्चषट्कपरिमितैर्वनोपलैः पुटेत् । स्वाङ्गशीतं गृही-
त्वाऽनयैव रीत्या रसेन प्रहरद्वयं मर्दयित्वा पुटेत् । पश्चात्
पारदः पलमितः, गन्धक आमलसाराख्यः पलप्रमितः, द्वयोः
कज्जलिं कृत्वा, पूर्वसिद्धमृतनागे विमिश्र्य मर्दयित्वा, सहदेव्या
रसेन मर्दयेत्प्रहरद्वयं, ततश्चक्रिकां कृत्वा विशोष्य शरावसंपुटे
धृत्वा पूर्णं गजपुटं दद्यात् । ततः स्वाङ्गशीतं गृहीत्वा, कुमा-

रीरसेन मर्दयेत्, तदुपरि अर्कदुग्धेन मर्दयेत् ग्रहरैकं, पश्चात्त-
च्चक्रिकां कृत्वा संशोष्य शरावसंपुटे धृत्वा पञ्चषट्कपरिमितै-
र्वनोपलैः पुटेत्, तदुत्तरं तस्य सहदेव्या रसेन पुटकैः दद्यात्,
ततः सिद्धो जातः । अथ प्रयोगः—रक्तिकाद्वयमस्य बाकुची-
चूर्णेन सह देयं दिनानि चत्वारिंशत्, पथ्यं गोधूमतिलतैलं,
औषधं भक्षयित्वा घर्मे ग्रहरैकं स्थेयं, ततोऽल्पदिनैर्मण्डलपा-
काज्जलस्त्रावोत्तरं क्रमेण सवर्णता । देवदारुदारुचिनीबाकुची-
युक्तं गलत्कुष्ठे, त्रिकटुदेवदारुयुक्तं वातरक्ते, मूत्रकृच्छ्रे
बाकुचीयुक्तं, दुग्धोदनं सर्वत्र पथ्यम् । इति नागेश्वरो रसः ॥

अथ लोहस्योत्पत्तिनामलक्षणभेदगुणशोधन-
मारणानि ।

पुरा लोमिलदैत्यस्य निहतस्य सुरैर्युधि ।

उत्पन्नानि शरीरेभ्यो लोहानि विविधानि वै ॥ १९४ ॥

अथ नामानि—

लोहोऽस्त्री शस्त्रकं तीक्ष्णं पिण्डं कालायसायसी ।

मुण्डं तीक्ष्णं तथा कान्तमिति लोहं त्रिधा स्मृतम् ॥ १९५ ॥

मुण्डं तु त्रिविधं तत्र मृदु कुण्ठं कडारकम् ।

तीक्ष्णकं षड्विधं ग्राहुः खराख्यं सारसंज्ञकम् ॥ १९६ ॥

हुन्तालमपरं तारावटं बाजिरकालकम् ।

कान्तं पञ्चविधं ज्ञेयं आमकं चुम्बकं तथा ॥ १९७ ॥

कर्षकं द्रावकं तद्वद्रोमकान्तं च पञ्चमम् ।

एकास्यं द्विमुखं त्र्यास्यं वेदास्यं शरवक्रकम् ।

सर्वतोमुखमित्येवमुत्तमाधमकान्तकम् ॥ १९८ ॥

लक्षणम्—

भेदानां लक्षणान्यत्र न संप्रोक्तानि गौरवात् ।

आख्यया प्रस्फुटानि स्युर्मुख्यानां लक्ष्म कथ्यते ॥ १९९ ॥

मुण्डं तु वर्तुलं भूमौ पर्वतेषु च जायते ।

गजवह्यादि तीक्ष्णं स्यात् कान्तं चुम्बकसंभवम् ॥२००॥

अन्यच्च—

मुण्डात्कटाहपात्रादि जायते, तीक्ष्णलोहतः ।

खड्गादिशस्त्रभेदाः स्युः, कान्तलोहं तु दुर्लभम् ॥ २०१ ॥

मुण्डाच्छतगुणं तीक्ष्णं तीक्ष्णात्कान्तं शताधिकम् ।

तस्मान्मुण्डं परित्यज्य तीक्ष्णं वा कान्तमुत्तमम् ॥ २०२ ॥

‘मारणाय’ इति शेषः । अथ तीक्ष्णकान्तयोर्विशेषलक्षणानि—

कासीसामलकल्काक्ते लोहेऽङ्गं दृश्यते स्फुटम् ।

तीक्ष्णलोहं तदुद्दिष्टं मारणायोत्तमं विदुः ॥ २०३ ॥

अन्यच्च—

क्षमाभृच्छिखराकाराण्यङ्गान्धम्लेन मर्दिते ।

लोहे स्युर्यत्र सूक्ष्माणि तत्सारमभिधीयते ॥ २०४ ॥

अस्य गुणाः—

लोहं साराद्वयं हन्याद्रहणीमतिसारकम् ।

अर्धसर्वाङ्गजं वातं शूलं च परिणामजम् ॥

छर्दिं च पीनसं पित्तं श्वासमाशु व्यपोहति ॥ २०५ ॥

अथ कान्तलक्षणगुणाः—

यत्पात्रे न प्रसरति जले तैलविन्दुः प्रतप्ते

हिङ्गुर्गन्धं त्यजति च निजं तिक्ततां निम्बकल्कः ।

तप्तं दुग्धं भवति शिखराकारकं नैति भूमिं

कृष्णाङ्गः स्यात्सजलचणकः कान्तलोहं तदुक्तम् ॥२०६॥

कान्तायः कामलाशोफकुष्ठानि क्षयगुल्मकौ ।

शूलोदरार्शःप्रीहानमामवातं भगन्दरम् ॥ २०७ ॥

अम्लपित्तं यकृच्चापि शिरोरोगं हरेद्भुवम् ।

बलं वीर्यं वपुःपुष्टिं कुरुतेऽग्निं विवर्धयेत् ।

सर्वान् गदान् विजयते कान्तलोहं न संशयः ॥ २०८ ॥

अथ सामान्यगुणाः—

लोहं शीतं सरं तिक्तं मधुरं तुवरं गुरु ।

रूक्षं वयस्यं चक्षुष्यं लेखनं वातलं, जयेत् ॥ २०९ ॥

कफं पित्तं गरं शूलं शोफार्शःप्लीहपाण्डुताः ।

मेदोमेहकृमीकुष्ठं तत्किट्टं तद्गुणं स्मृतम् ॥ २१० ॥

अथलोहदोषाः—

गुरुता दृढतोत्केदः कश्मलं दाहकारिता ।

अश्मदोषः सदुर्गन्धो दोषाः सप्तायसः स्मृताः ॥ २११ ॥

अथाशुद्धगुणाः—

षण्ढत्वकुष्ठामयमृत्युदं भवेद्ध्रोगशूलौ कुरुतेऽश्मरीं च ।

नानारुजानां च तथा प्रकोपं करोति हृष्टासमशुद्धलोहम् २१२

अथासम्यङ्धारितस्य गुणाः—

जीवहारि मदकारि चायसं देहशूलकृदसंस्कृतं ध्रुवम् ।

पाटवं न तनुते शरीरके दारुणां हृदि रुजां च यच्छति २१३

अथ केचित्—

न रसेन विना लोहं न लोहं चाभ्रकं विना ।

एकत्वेन शरीरस्य बन्धो भवति देहिनः ॥ २१४ ॥

पारदेन विना लोहं यः करोति पुमानिह ।

उदरे तस्य किट्टानि जायन्ते नात्र संशयः ॥ २१५ ॥

वस्तुतस्तु प्राशस्त्याय रसयोगो रसाभ्रयोगश्च । अथानुपान-
मेतस्य—

त्रिफलामधुसंयुक्तं सर्वरोगेषु योजयेत् ।

पथ्याशिनां लोहभस्म यथोक्तगुणदं भवेत् ॥ २१६ ॥

अस्य मात्राप्रमाणं प्रागुक्तम् । अथ लोहसेविनां वज्र्यानि—

कूष्माण्डं तिलतैलं च माषान्नं राजिकां तथा ।

मद्यमम्लं मसूरांश्च त्यजेद्धोहस्य सेवकः ॥ २१७ ॥

अथ लोहोपद्रवे-

मुनिरसपिष्टविडङ्गं मुनिरसलीढं चिरं स्थितं घर्मे ।

द्रावयति लोहदोषान् वह्निर्नवनीतपिण्डमिव ॥ २१८ ॥

काले मलप्रवृत्तिर्लाघवमुदरे विशुद्धिरुद्वारे ।

अङ्गेषु नावसादो मनःप्रसादोऽस्य परिपाके ॥ २१९ ॥

अस्य लोहस्य ॥

कृमिरिपुसहितं लीढं सहितं स्वरसेन वज्रसेनस्य ।

क्षपयत्यचिरान्नियतं लोहाजीर्णोद्भवं शूलम् ॥ २२० ॥

आरग्वधस्य मज्जाभी रेचनं किट्टशान्तये ।

भवेद्यद्यतिसारश्च पीत्वा दुग्धं तु तं जयेत् ॥ २२१ ॥

अथ लोहमारणम्—

जीर्णशस्त्रादिखण्डा वा पुराणा यन्त्रखण्डकाः ।

तीक्ष्णजास्ते हि गृह्णन्ति मारणार्थं भिषग्वराः ॥ २२२ ॥

यन्त्रखण्डकाः यन्त्रीलोहमिति प्रसिद्धा लोके । येषां छिद्रेषु

स्वर्णसूत्रं क्षिप्त्वा संदंशेनाकृष्य वर्धयन्ति स्वर्णकारास्तानि यन्त्र-

लोहानीति प्रसिद्धिः । शस्त्रादिखण्डाः खड्गकटारिकाच्छुरिका-

दिजाः । अन्येऽपि तादृशसंबन्धिनो ग्राह्याः ॥

तेषां कण्टकवेधीनि यथाशक्ति दलानि वै ।

निर्मलानि विधायादौ शोधयेत्प्रोक्तवर्त्मना ॥ २२३ ॥

पश्चाच्छुद्धदलान्येषां लोहकारैस्तु रेतयेत् ।

शुल्कं दत्त्वा कुट्टयेद्वा तच्चूर्णमथ मारयेत् ॥ २२४ ॥

अथ सुगमपक्षः—

शाणोद्धान्तं सारचूर्णं गृहीतं चुम्बकाश्मना ।

शस्त्रकृलोहकाराणां गृहे तद्गुह्यं भवेत् ॥ २२५ ॥

तच्चूर्णं तु समानीय सुधौतं निर्मलं शुचि ।

युक्त्या संशोध्य विधिना मारणं तस्य कारयेत् ॥ २२६ ॥

युक्तिस्तु दृढशरावे वा लोहजशरावे वा तच्चूर्णं संस्थाप्य,
कोकिलैः शुल्कानीतैर्ध्मात्वा लोहकारादिभिर्ध्मायित्वा वा
भस्त्रावातेन, अग्निसमानं दृष्ट्वा, संदंशेन निष्कास्य, तन्मध्ये
तैलतक्रादि देयं; एवं सुकरं भवति । तैलतक्रादिषु चूर्णं
निक्षिप्तं चेत्पुनः पुनस्तस्मान्निष्कासने महत्प्रयास इति । एवं
यथाबुद्धिर्वैभवं शोधयेत् । पुनरन्योऽपि चूर्णप्रकारः—

संशुद्धं लोहजं पत्रं तप्तं तप्तं वराजले ।

गोजले वा मुहुः क्षिप्तं क्षिप्तं चूर्णत्वमाप्नुयात् ॥ २२७ ॥

पुनरन्योऽपि चूर्णप्रकारः—

स्थूलाभ्यः सिकताभ्योऽपि चुम्बकेन शनैर्मुहुः ।

लोहचूर्णं हि गृह्णन्ति सुसूक्ष्मं मारणे हितम् ॥ २२८ ॥

अथ विशेषशोधनम्—

तैलतक्रादिसंशुद्धं लोहं शोध्यं विशेषतः ।

प्रोक्तदोषविनाशाय तदिदानीमिहोच्यते ॥ २२९ ॥

त्रिफलाष्टगुणे तोये त्रिफलाषोडशं पलम् ।

तत्काथे पादशेषे तु लोहस्य पलपञ्चकम् ॥ २३० ॥

कृत्वा पत्राणि तप्तानि सप्तवारं निषेचयेत् ।

एवं प्रलीयते दोषो गिरिजो लोहसंभवः ॥ २३१ ॥

अथात्र कान्तलोहे विशेषः—

शशरक्तेन संलिप्तं किंवाऽऽर्कपयसाऽऽयसम् ।

दलं हुताशने ध्मातं सिक्तं त्रैफलवारिणि ॥

त्रिशः कान्तस्य संशुद्धिरित्येवं परमा भवेत् ॥ २३२ ॥

अन्यत्रापि—

तप्तं क्षाराम्लसंयुक्तं शशरक्तेन भावितम् ।

कान्तलोहं भवेच्छुद्धं सर्वदोषविवर्जितम् ॥ २३३ ॥

अत्रान्योऽपि विशेषः—

तत्तद्व्याध्युपयुक्तानामौषधानां जलेऽयसः ।

प्रक्षेपं ग्राह तच्चज्ञः सिद्धो नागार्जुनस्ततः ॥ २३४ ॥

ततः सामान्यविशेषशोधनतः । अन्यच्च—

सर्वाभावे निषेक्तव्यं क्षीरतैलाज्यगोजले ।

शुद्धस्य शोधनं ह्येतद्गुणाधिक्याय संमतम् ॥ २३५ ॥

इति विशेषशोधनम् । अथ भस्मप्रकारः—

संशुद्धं लोहचूर्णं तु समानीय भिषग्वरः ।

अपक्वतिन्दुकफलरसैः संमर्दयेद्दिनम् ॥ २३६ ॥

त्रिफलाभृङ्गराजस्य कण्टकारीरसस्य च ।

पुटानि त्रीणि दत्तानि सत्यं वारितरं भवेत् ॥ २३७ ॥

तत्तद्गोणानुपानेन सर्वरोगहरं भवेत् ।

लाला अनूपरायेण उपदिष्टं न संशयः ॥ २३८ ॥

शुद्धस्य सूतराजस्य भागो भागद्वयं बलेः ।

द्वयोः समं सारचूर्णं मर्दयेत्कन्यकाम्बुना ॥ २३९ ॥

यामद्वयं तस्य गोलं संवेष्ट्वैरण्डजैर्दलैः ।

ततः सूत्रेण संबध्य स्थापयेत्ताम्रसंपुटे ॥ २४० ॥

संयुज्य वदनं तस्य मृदा संशोष्य तत्पुनः ।

त्रिदिनं धान्यराशिस्थं तत उद्धृत्य मर्दयेत् ॥ २४१ ॥

रजस्तद्वस्त्रगलितं नीरे तरति हंसवत् ।

घं सोमामृताभिदमिदं लोहभस्म प्रकीर्तितम् ॥ २४२ ॥

इति निरग्निकं सोमामृताभिदं लोहभस्म । अथ रसपद्धत्यां
सूर्यतापि लोहभस्म उक्तम्—

शाणोद्धान्तमयस्तु कान्तमथवा क्षिप्त्वाऽर्धलेलीतकं
दत्त्वाऽङ्गुचंशरसं विमर्द्य सलिलैर्भृङ्गाद्रिकर्णीरसैः ।

पक्वं सूर्यपुटैश्चतुर्दशदिनैरेरण्डपत्रावृतं

भस्म स्याद्गृहधूमधूसररुचि प्राग्धान्यराशिस्थितम् २४३

व्याख्या—संशुद्धं लोहं शाणोद्धान्तं शाणं शस्त्रोत्तेजकं
शस्त्रं तत्र घर्षणेन उद्धान्तं पतितमयः सारलोहं, अथवा
तेनैव प्रकरणेन पतितं कान्तलोहं, तत्रार्धलेलीतकं गन्धकं
क्षिप्त्वा, तत्र चतुर्थांशं शुद्धपारदं च दत्त्वा, सर्वं विमर्द्य
पूर्वं शुष्कमेव मर्दयित्वा, पश्चात्सलिलैः काञ्जिकादिभिः,
पश्चाद्भृङ्गस्वरसेन तथा अद्रिकर्णी गिरिकर्णी तस्याः स्वरसै-
र्विमर्द्य, सूर्यपुटैः पक्वं चतुर्दशदिनैर्भावनाभिः, पश्चादे-
रण्डपत्रावृतं गोलकं कृत्वा धान्यराशिस्थं त्रिदिनं, गृहधूमधू-
सररुचि अलिन्दधूमतुल्यं भस्म स्यात् । अत्र सूर्यपुटानि प्रातः-
कालादारभ्य सन्ध्यापर्यन्तं शुष्कमर्दनेन संपादनीयानि,
भावना तु सन्ध्यायां यथाऽऽर्द्रभावं संपद्यते तथा कार्या । अत्र
भावनानियमो नास्ति, मर्दनस्यैव भस्मसंपादनत्वात् । इति
सूर्यतापि लोहभस्म । मतान्तरम्—

सत्यानुभूतो योगीन्द्रैः क्रमोऽन्यो लोहमारणे ।

कथ्यते रामराजेन कौतूहलं धियाऽधुना ॥ २४४ ॥

यथा—

सूतकाद्विगुणं गन्धं दत्त्वा कुर्याच्च कज्जलीम् ।

द्वयोः समं लोहचूर्णं मर्दयेत्कन्यकाद्रवैः ॥ २४५ ॥

यामयुग्मं ततः पिण्डं कृत्वा ताम्रस्य पात्रके ।

घर्मे धृत्वा रुबूकस्य पत्रैराच्छादयेद्बुधः ॥ २४६ ॥

यामद्वयाद्भवेदुष्णं धान्यराशौ न्यसेत्ततः ।

दक्षोपरि शरावं तु त्रिदिनान्ते समुद्धरेत् ॥ २४७ ॥

पिष्टा च गालयेद्वस्त्रादेवं वारितरं भवेत् ।

एवं सर्वाणि लोहानि स्वर्णादीन्यपि मारयेत् ॥ २४८ ॥

इत्यपि सूर्यतापि लोहभस्म स्वर्णादिभस्म च । अथाग्निपक्वं लोहभस्म तत्रैव—

शाणाकृष्टमयोरजस्त्रिदिवसं पिष्टं वरावारिणा

यद्वा रक्तपुनर्नवादलरसैर्यद्वाऽद्रिकर्णीरसैः ।

चाङ्गेरीससिलैस्तथैव सलिलैर्वा नीरवानीरजै-

स्त्रिंशदन्तिपुटैः परैर्जलतरं स्याद्भस्म जम्बूग्रमम् ॥ २४९ ॥

व्याख्या—शाणाकृष्टं शाणोपरि आकृष्टं यच्छुद्धं लोहं तीक्ष्णं कान्तं वा, तस्य रजः चुम्बकपाषाणादिना निःसारितं; वरा त्रिफला, अद्रिकर्णी गिरिकर्णी, चाङ्गेरी अम्लपर्णी, नीरवानीरो जलवेतसः, एषामन्यतमस्य रसैस्त्रिदिवसं पिष्टं त्रिवारं भावितं, पश्चादन्तिपुटैः पक्वं भस्म स्यात्त्रिंशत्संख्याकजपुटैरित्यर्थः । परैरतोऽप्यधिकैर्गजपुटैरुत्कृष्टतरं जलतरं भस्म स्यादित्यर्थः । अत्र वाशब्दः समुच्चये । तेन एतैरौषधैर्यथा त्रिंशत्पुटानि भवन्ति तथा कार्यम् । त्रिदिवसशब्दस्तु भावनात्रयवाचकः, न त्वेकैकदिनसाध्यभावनावाचकः । इत्यग्निपक्वं त्रिंशत्पुटि शतपुटि वा लोहभस्म । अन्यच्च—

क्षिपेद्वादशमांशेन दरदं तीक्ष्णचूर्णतः ।

मर्दयेत्कन्यकाद्रावैर्यामयुग्मं ततः पुटेत् ॥

एवं सप्तपुटैर्मृत्युं लोहचूर्णमवाप्नुयात् ॥ २५० ॥

इति सप्तपुटि लोहभस्म । मतान्तरम्—

काकोदुम्बरिकानीरैर्लोहपत्राणि सेचयेत् ।

वहितप्तानि षड्वारं कुट्टयेत्तदुलूखले ॥ २५१ ॥

तत्पञ्चमांशं दरदं क्षिप्वा सर्वं विमर्दयेत् ।

कुमारीनीरतः श्लक्ष्णं पुटेद्भजपुटेन तु ॥ २५२ ॥

त्रिवारं त्रिफलाकाथैस्तत्संख्यैरपि तत्त्ववित् ।

निरुत्थं जायते लोहं त्रिधाऽप्यत्र न संशयः ॥ २५३ ॥

इत्यग्निपक्वं षट्पुटि लोहभस्म । मतान्तरम्—

निम्बूफलस्य पानीयैः सकासीसैः प्रपूरिते ।

कांस्यपात्रे क्षिपेत्खड्गखण्डांश्चण्डातपस्थितान् ॥ २५४ ॥

दिनैकेन स्फुन्येते दिनान्ते तांस्तु पेषयेत् ।

त्रिफलाकाथपिष्टं तच्चूर्णं गजपुटे पचेत् ॥ २५५ ॥

पौनःपुन्येन यावत्स्यात्तद्वारितरमुत्तमम् ।

ततः पारदगन्धाभ्यां तत्समाभ्यां हि मर्दितम् ॥

पूर्ववद्धान्यराशिस्थं तीक्ष्णं सर्वोत्तमं भवेत् ॥ २५६ ॥

इति लोहभस्म । मतान्तरम्—

लोहं पत्रमतीव तप्तमसकृ(१००)त्काथे क्षिपेत्त्रैफले

चूर्णीभूतमिदं पुनस्त्रिफलजे काथे पचेद्भोजले ।

मत्स्याक्षीत्रिफलारसेन पुटयेद्वावन्निरुत्थं भवे-

त्पश्चादाज्यमधुप्लुतं सुपुटितं सिद्धं भवेदायसम् ॥ २५७ ॥

मत्स्याक्षी शालञ्जी । इति लोहभस्म । मतान्तरम्—

परिप्लुतं दाडिमपत्रवारा लौहं रजः खलपकटोरिकायाम् ।

अग्निं च वस्त्रावृतमर्कभासा योग्यं पुटैः स्यात्त्रिफलादिकानाम् ॥

इति लोहभस्म । मतान्तरम्—

लोहचूर्णं पलं खल्वे सोरकस्य पलं तथा ।

अच्छलगन्धपलं चापि सर्वमेकत्र मर्दयेत् ॥ २५९ ॥

कुमार्यद्भिर्दिनं कुर्याद्भोलकं रुबुपत्रकैः ।

संवेष्ट्य च मृदा लिप्त्वा पुटेद्भजपुटे भिषक् ॥ २६० ॥

स्वाङ्गशीतं समुद्धृत्य सिन्दूराभमयोरजः ।

मृतं वारितरं ग्राह्यं सर्वकार्यकरं परम् ॥ २६१ ॥

इत्येकपुटि लोहभस्म ।

सर्वमेव मृतं लोहं ध्मातव्यं मित्रपञ्चकैः ।

यद्येवं स्यान्निरुत्थं तु सेव्यं वारितरं हि तत् ॥ २६२ ॥

मधुघृतगुग्गुलुगुञ्जाटङ्कणमेतत् मित्रपञ्चकं नाम ।

मेलयति सप्तधातूनङ्गाराग्रौ प्रधमनेन ॥ २६३ ॥

मध्वाज्यं मृतलोहं च सरूप्यं संपुटे क्षिपेत् ।

रुद्ध्वा ध्माते च संग्राह्यं रूप्यं वै पूर्वमानकम् ॥

तदा लोहं मृतं विद्यादन्यथा मारयेत्पुनः ॥ २६४ ॥

इति मृतामृतलोहपरीक्षा ।

गन्धकेनोत्थितं लोहं तुल्यं खल्वे विमर्दयेत् ।

दिनैकं कन्यकाद्रावै रुद्ध्वा गजपुटे पचेत् ॥

इत्येवं सर्वलोहानां कर्तव्येयं निरुत्थितिः ॥ २६५ ॥

इत्यपक्वस्य निरुत्थीकरणम् । अथ मृतलोहस्यामृतीकरणम्—

द्विगुणे त्रिफलाकाथे तुल्ये पिष्ट्वाऽप्ययोरजः ।

विपचेन्मध्यपाकेन सर्वव्याधिजरापहम् ॥ २६६ ॥

इत्यमृतीकरणम् ।

जम्बीररससंयुक्ते दरदे तप्तमायसम् ।

बहुवारं विनिक्षिप्तं म्रियते नात्र संशयः ॥ २६७ ॥

अथ लोहद्रुतिः—

देवदाल्या रसैर्भाव्यं गन्धकं दिनसप्तकम् ।

तस्य प्रवापमात्रेण लोहास्तिष्ठन्ति सूतवत् ॥ २६८ ॥

सुरदालिभवं भस्म नरमूत्रेण गालितम् ।

त्रिसप्तवारं तत्क्षारावापात्कान्तद्रुतिर्भवेत् ॥ २६९ ॥

इति कान्तद्रुतिः ।

अथ मण्डूरोत्पत्तिनामलक्षणगुणशोधनमारणानि ।

ध्मायमानमयो बहौ परित्यजति यन्मलम् ।

तत् किट्टसंज्ञां लभते तदनेकविधं मतम् ॥ २७० ॥

उक्तं च—

ध्मायमानस्य लोहस्य मलं मण्डूरमुच्यते ।

लोहसिंहानिका किट्टी सिंहानं च निगद्यते ॥

यस्य लोहस्य यत्प्रोक्तं तत्किट्टमपि तदुणम् ॥ २७१ ॥

लक्षणानि—

ईषच्छोणं गुरु स्निग्धं मुण्डकिट्टं जगुर्बुधाः ।

भिन्नाञ्जनप्रभं किट्टं विशेषाद्गुरु निर्घ्रणम् ॥ २७२ ॥

निःकोटरं च विज्ञेयं तीक्ष्णकिट्टं मनीषिभिः ।

पिङ्गं रूक्षं गुरुतमं मन्ददीर्घमकोटरम् ॥

छिन्नं तु रजतच्छायं स्यात्तत्किट्टं तु कान्तजम् ॥ २७३ ॥

अन्यच्च—

अकोटरं गुरु स्निग्धं दृढं शतसमाधिकम् ।

चिरोज्झितजनस्थानसंस्थितं किट्टमाहरेत् ॥ २७४ ॥

शतोत्थमुत्तमं किट्टं मध्यं चाशीतिवार्षिकम् ।

अधमं षष्टिवर्षीयं ततो हीनं विषोपमम् ॥ २७५ ॥

अथ किट्टमारणम्—

अक्षाङ्गारैर्धमेत्किट्टमक्षपात्रस्थगोजले ।

निर्वापयेदष्टवारं ततः सूक्ष्मं विचूर्णयेत् ॥

तच्चूर्णं मधुना लीढं पाण्डुं हन्ति सकामलम् ॥ २७६ ॥

अथ किट्टगुणाः—

किट्टं कषायं शिशिरं पाण्डुश्चयथुशोफजित् ।

हलीमकं कामलां च हरते कुम्भकामलाम् ॥ २७७ ॥

किंद्वादशगुणं मुण्डं मुण्डाक्षीक्ष्णं शताधिकम् ।
 तीक्ष्णालक्षगुणं कान्तं भक्षणात्कुरुते बलम् ॥ २७८ ॥
 सुवर्णमथवा रौप्यं मृतं यत्र न विद्यते ।
 कान्तलोहेन कर्माणि तत्र कुर्याद्भिषग्वरः ॥ २७९ ॥
 स्वर्णाभावे मतं ताप्यं ततोऽपि स्वर्णगैरिकम् ।
 रूप्यादीनामलाभे तु प्रक्षिपेद्विमलादिकम् ॥ २८० ॥
 इति श्रीसौराष्ट्रदेशोद्भवसारस्वतकुलावतंसोपाध्यायश्रीमाधवविरचिते आयु-
 र्वेदप्रकाशे एकादशोऽध्यायः ॥ ११ ॥

अथ द्वादशोऽध्यायः ।

अथोपधातुनिरूपणम् ।

अथ तेषु स्वर्णमाक्षिकम्—‘सोनामखी’ इति लोके ।

स्वर्णमाक्षिकमाख्यातं तापीजं मधुमाक्षिकम् ।
 ताप्यं माक्षिकधातुश्च माक्षिकं चैव तन्मतम् ॥ १ ॥
 किञ्चित्सुवर्णसाहित्यात्स्वर्णमाक्षिकमीरितम् ।
 उपधातुः सुवर्णस्य किञ्चित्सुवर्णगुणैः समम् ॥ २ ॥
 न केवलं स्वर्णगुणा वर्तन्ते स्वर्णमाक्षिके ।
 द्रव्यान्तरस्य संसर्गात्सन्त्यन्येऽपि गुणा यतः ॥ ३ ॥
 किन्तु तस्यानुकल्पत्वात् किञ्चिद्दूना गुणास्ततः ।
 तथाऽपि काञ्चनाभावे दीयते स्वर्णमाक्षिकम् ॥ ४ ॥
 कान्यकुब्जाख्यविषये जायते स्वर्णमाक्षिकम् ।
 तपतीतीरतोऽपि स्यादित्येवं तद्वियोनिकम् ॥ ५ ॥
 कान्यकुब्जोद्भवं ताप्यं विज्ञेयं स्वर्णवर्णकम् ।
 तपतीतीरगं तत्तु पञ्चवर्णमुदाहृतम् ॥ ६ ॥

लक्षणम्—

स्वर्णभं स्वर्णमाक्षिकं निष्कोणं गुरुतायुतम् ।
 कालिमां विकिरेत्तत्तु करे घृष्टं न संशयः ॥ ७ ॥

अथ मारणयोग्यस्य लक्षणम्—

स्वर्णवर्णं गुरु स्निग्धमीषन्नीलच्छवि स्फुटम् ।
कषे कनकवद्दृष्टं तद्वरं हेममाक्षिकम् ॥ ८ ॥

गुणाः—

सुवर्णमाक्षिकं स्वादु तिक्तं वृष्यं रसायनम् ।
चक्षुष्यं बस्तिहृत्कण्ठपाण्डुमेहविषोदरम् ॥ ९ ॥
अशः शोफं विषं कण्ठं त्रिदोषमपि नाशयेत् ।
अनुपानं वराव्योषं वेष्टं साज्यं हि माक्षिके ॥ १० ॥

अथाशुद्धस्यासम्यङ्भारितस्य गुणाः—

मन्दानलत्वं बलहानिमुग्रां विष्टम्भितां नेत्रगदान् सकुष्ठान् ।
मालां विधत्तेऽपि च गण्डपूर्वा शुद्ध्यादिहीनं खलु माक्षिकं तु ॥
अथोपधातूनां भिन्नानि शोधनानि धातुशोधनेभ्यो विलक्ष-
णानि सन्ति । तत्र स्वर्णमाक्षिकशोधनम्—

माक्षिकस्य त्रयो भागा भागैकं सैन्धवस्य च ।
मातुलुङ्गद्रवैर्वाऽथ जम्बीरस्य द्रवैः पचेत् ॥ १२ ॥
चालयेल्लोहजे पात्रे यावत्पात्रं सुलोहितम् ।
भवेत्ततस्तु संशुद्धं स्वर्णमाक्षिकमत्र तु ॥ १३ ॥

माक्षिकस्य माक्षिकचूर्णस्य । अथ मारणम्—

माक्षिकस्य चतुर्थांशं दत्त्वा गन्धं विमर्दयेत् ।
उरुबूकस्य तैलेन ततः कार्याऽस्य चक्रिका ॥ १४ ॥
शरावसंपुटे धृत्वा पुटेद्भजपुटेन च ।
धान्यस्य तुषमूर्ध्वाधो दत्त्वा शीतं समुद्धरेत् ।
सिन्दूरामं भवेद्भस्म माक्षिकस्य न संशयः ॥ १५ ॥

इति स्वर्णमाक्षिकमारणम् । मतान्तरम्—

कुलत्थस्य कषायेण घृष्ट्वा तैलेन वा पुटेत् ।
अजामूत्रेण वा नूनं म्रियते स्वर्णमाक्षिकम् ॥ १६ ॥

इति स्वर्णमाक्षिकमारणम् । अथ सच्चाकृष्टिः—

एरण्डोत्थेन तैलेन गुञ्जा क्षौद्रं च टङ्कणम् ।
मर्दितं तस्य वापेन सत्त्वं माक्षिकजं भवेत् ॥ १७ ॥

इति माक्षिकसत्त्वम् । अथ तारमाक्षिकम्—

तारमाक्षिकमन्यत्तु तद्भवेद्रजतोपमम् ।
किञ्चिद्रजतसाहित्याचारमाक्षिकमीरितम् ॥ १८ ॥
अनुकल्पतया तस्य ततो हीनगुणाः स्मृताः ।
न केवलं रौप्यगुणा वर्तन्ते तारमाक्षिके ॥ १९ ॥
द्रव्यान्तरस्य संसर्गात् सन्त्यन्येऽपि गुणा यतः ॥ २० ॥

अथैतत्स्वरूपलक्षणम्—

कांस्यवच्चाकचिक्याढ्यं कषे घृष्टे तु रूप्यवत् ।
गुरु स्निग्धं सितं यत्तच्छ्रेष्ठं स्यात्तारमाक्षिकम् ॥ २१ ॥
स्वर्णमाक्षिकवद्दोषा विज्ञेयास्तारमाक्षिके ।
अतस्तद्दोषशान्त्यर्थं शोधनं तस्य कथ्यते ॥ २२ ॥

यथा—

कर्कोटीमेषशृङ्गचुत्थैर्द्रवैर्जम्बीरजैर्दिनम् ।
भावयेदातपे तीव्रे विमला शुध्यति ध्रुवम् ॥ २३ ॥
विमला तारमाक्षिकम् । कर्कोटी खखसा, मेषशृङ्गी मेढासिंगी ।
तन्मारणम्—

स्वर्णमाक्षिकवज्ज्ञेयं तारमाक्षिकमारणम् ।
विमलाया गुणाः किञ्चिन्न्यूनाः कनकमाक्षिकात् ॥ २४ ॥
इति तारमाक्षिकशोधनमारणम् ॥

अथ विमला ।

माक्षिकस्यैव भेदान्तरं, प्रायशस्तत्रैव तपतीतीरसंनिधावु-
त्पद्यते । तत्स्वरूपलक्षणशोधनमारणानि रसपद्धत्या यथा—

तापीजं द्विरुदाहरन्ति विमलामाक्षीकभेदादिह

त्रेधाऽऽद्या तु सुवर्णकांस्यरजतच्छायानुकारादमूः ।

तिस्रोऽप्यसयुताश्चतुस्त्रिफलकावृत्ताः स्वनामश्रियो

मध्योक्ता सफला तु शुध्यति दिनं वासाजशृङ्गीरसे २५

स्विन्ना जम्भरसेऽपि तालबलिना वस्वंशकेनाम्भसा

जम्भस्यैव परिप्लुता दशपुटैर्जीवेन्न योगानुगाः ॥ २६ ॥

व्याख्या—तापीजं माक्षिकं द्विविधमुक्तं, विमलामाक्षिकभेदात् । इह द्विविधभेदमध्ये, आद्या विमला, सा तु त्रेधा त्रिविधा । विमलाशब्दस्तु त्रिलिङ्गः । एका विमला सुवर्णच्छायानुकारात्; द्वितीया कांस्यच्छायानुकारात्, तस्मात्कांस्यविमलाऽप्यस्तीति सूचितं; तृतीया रजतच्छायानुकारात्; तत्तन्नामपूर्विका विमला भवन्ति । यथा—स्वर्णविमला, कांस्यविमला, रजतविमला चेति । तत्र स्वर्णविमला स्वर्णमाक्षिकभेदः, कांस्यविमला कांस्यमाक्षिकभेदः, एतद्वचनसामर्थ्यादेव कांस्यस्यापि माक्षिकोऽस्तीति गम्यते, रजतविमला रजतमाक्षिकभेदः । अथैषां माक्षिकेभ्यो भेदकानि लक्षणान्याह—अमृत्तिस्रोऽपि; असं धारा, फलकं चिपिटं, वृत्तत्वं वर्तुलत्वं; स्वनामश्रिय इत्यनेन स्वर्णादिप्रभा उक्ताः, मध्या कांस्यविमला सफला उक्ता सचिपिटोक्ता । त्रयाणामपि शोधनमार्गमाह—शुध्यन्तीति । दिनं चतुर्यामम् । वासा अटरूपः, अजशृङ्गी मेषशृङ्गी, अनयो रसे चूर्णीकृत्य वस्त्रबद्धं कृत्वा स्विन्नास्तथा निम्बुरसे स्विन्नाः शुध्यन्ति । पश्चात्तालकः शुद्धः, बलिर्गन्धकः सोऽपि शुद्धः, तेन समुच्चितेन अष्टमांशेन जम्भाम्भसा त्रिवारं भाविता दशपुटैर्न जीवेत् प्रियते । पुटे च प्रत्येकं भावना देया । तद्भस्म योगानुगं भवति यत्र रसे उक्तं तत्र प्रयोज्यम् । उक्तं च—

त्रेधा स्याद्विमलः स्वर्णपूर्वको रूप्यपूर्वकः ।

कांस्यपूर्वश्च विख्यातस्तत्तत्कान्त्या स लक्ष्यते ॥ २७ ॥

विमलस्तपतीतीरवर्तिन्यद्रिविभागके ।

उत्पद्यते परैः कांस्यमाक्षिकोऽयमिति स्मृतः ॥ २८ ॥

आद्यो हेमक्रियासूक्तश्चरमः श्वेतकर्मसु ।

मध्यो रजतनामा यः स प्रोक्तो वै रसादिषु ॥ २९ ॥

अथ लक्षणगुणाः—

वर्तुलः कोणसंयुक्तः स्निग्धश्च फलकान्वितः ।

मरुत्पित्तहरो वृष्यो विमलश्च रसायनः ॥ ३० ॥

अनुपानमपि रसपद्धत्याम्—

बेल्लव्योषवराज्येन विमलः सेवितो यदि ।

भगन्दरादिकान् रोगान्नृणां जयति दुस्तरान् ॥ ३१ ॥

अथ रसपद्धत्याम्—

माक्षीको द्विरहादिमः कनकरुग्दुर्वर्णवर्णोऽपरः

कांस्यश्रीकमुशन्ति केचन परं सर्वेऽपि पूर्वत्विषः ।

निष्कोणा गुरवः किरन्ति निभृतं घृष्टाः करे कालिकां

स्विन्नास्ते रुबुतैललुङ्गसलिलैर्यामेन शुध्यन्ति च ॥ ३२ ॥

पक्वा वा घटिकाद्वयेन कदलीककोटिकाकन्दयो-

रम्बवा कूर्मपुटैस्त्रिभिः पटुतरं लुङ्ग्वम्बुगन्धपुताः ।

स्युर्भस्मानि जघन्यमध्यमशुभास्ते व्युत्क्रमेणोदिता

वृष्याः पाण्डुपटीयसो बलकरा योगोपयुक्ताः पुनः ३३

व्याख्या—माक्षीको द्विविधः—आदिमः कनकरुक्,

तेनासौ कनकमाक्षिक इत्यर्थः; परो द्वितीयः, दुर्वर्णवर्णः

दुर्वर्णं रजतं तद्वर्णः, अतो रजतमाक्षिकमिति; कांस्यश्रीकं

कांस्यवर्णं केचन आचार्याः परं तृतीयं कांस्यमाक्षिकमुशन्ति ।

सर्वेऽपि माक्षिकत्रयमपि, पूर्वत्विषः विमलाकान्तयोर्भवन्ती-

त्यर्थः । विमलाभ्यो भेदकं लक्षणमाह—निष्कोणा धारार-
हिताः, गुरवो भारयुक्ताः, करे हस्ते घृष्टाः कालिकां
किरन्ति । शुद्धिमाह—खिन्ना इति । रुधुतैलमेरण्डतैलं, लुङ्गं
मातुलुङ्गं तत्सलिलैः, कर्कोटिका खेखसा, तस्याः कन्दं मूलं,
तयो रम्बा जलेन पक्वाः शुध्यन्ति । स्वेदनं तु चूर्णीकृत्य
दोलायत्रेण । पश्चादुङ्गाम्बु मातुलुङ्गरसः, गन्धकश्च, आभ्यां
भाविताः, कूर्मपुटैस्त्रिभिर्दग्धा भस्मानि स्युः । ते च व्युत्क्र-
मेण कांस्यतारसुवर्णसंज्ञकाः जघन्यमध्यमोत्तमा उदिताः ।
वृष्या शुक्रप्रदाः । पाण्डुपटीयसः पाण्डुघ्नाः । तथा बलकराः
योगे उपयुक्ताः सन्तो बलकरा भवन्ति । इति माक्षीकविम-
लानिर्णयः ॥

अथ तुत्योत्पत्तिनामलक्षणशोधनगुणाः ।

गरुडेनामृतं पीत्वा पश्चात्पीतं विषं पुरा ।
वान्तं मरकताद्रौ तु तद्धनं शिखितुत्यकम् ॥ ३४ ॥
तुत्थं वितुन्नकं चापि शिखिग्रीवं मयूरकम् ।
तुत्थं ताम्रोपधातुः स्यात्किञ्चित्ताम्रेण तद्भवेत् ॥ ३५ ॥
किञ्चित्ताम्रगुणं तस्माद्वक्ष्यमाणगुणं च तत् ।
तुत्थस्यैव भवेद्भेदः खर्परं तद्गुणं च तत् ॥ ३६ ॥
शिखिकण्ठसदृक्छायं भाराढ्यं तुत्थकं च यत् ।
गुणवत्तत्परिज्ञेयमन्यद्वीनगुणं मतम् ॥ ३७ ॥

गुणाः—

तुत्थं तु कटुकं क्षारं कषायं वामकं लघु ।
लेखनं भेदनं शीतं चक्षुष्यं कफपित्तहृत् ॥ ३८ ॥
विषाश्रमकुष्ठकण्डूघ्नं खर्परं चापि तद्गुणम् ।
वान्तिं भ्रान्तिमशुद्धं तत् कुरुते, शोधितं शुभम् ॥ ३९ ॥

शोधनम्—

विष्टया मर्दयेत्तुत्थं मार्जारककपोतयोः

दशांशं टङ्कणं दत्त्वा पचेत्पुष्टे तथा ॥

पुटं दध्ना पुटं क्षौद्रैर्देयं तुत्थविशुद्धये ॥ ४० ॥

इति तुत्थशुद्धिः । प्रकारान्तरम्—

ओतोर्विंश समं तुत्थं सक्षौद्रं टङ्कणाद्वियुक् ।

त्रिधैव पुटितं शुद्धं वान्तिभ्रान्तिविवर्जितम् ॥ ४१ ॥

प्रकारान्तरम्—

अम्लवर्गेण लुलितं स्नेहसिक्तं हि तुत्थकम् ।

दोलायां वाजिगोमूत्रे दिनं पक्वं विशुध्यति ॥ ४२ ॥

इति तुत्थशुद्धिः । कचिन्मारणमप्युक्तं तुत्थकस्य—

गन्धाश्मटङ्कणयुतं लकुचद्रावमर्दितम् ।

अन्धमूषागतं द्वित्रिकुट्टैर्मृतिमाप्नुयात् ॥ ४३ ॥

अथ तुत्थसत्त्वाकृष्टिः—

तुत्थकं टङ्कणयुतं निम्बूद्रवविमर्दितम् ।

अन्धमूषागतं ध्मातं सत्त्वं मुञ्चति ताम्रकम् ॥ ४४ ॥

अथात्र मुद्रिकोपयुक्तत्वेन भूनागस्वरूपं सत्त्वाकृष्टिश्च प्रोच्यते

भूनागः क्षितिनागश्च भुजङ्गो रक्तजन्तुकः ।

क्षितिजः क्षितिजन्तुश्च भूमिजो रक्ततुण्डकः ॥ ४५ ॥

गुणाः—

भूनागो वज्रमारः स्यान्नानाविज्ञानकारकः ।

रसस्य जारणे प्रोक्तं तत्सत्त्वं तु रसायनम् ॥ ४६ ॥

वर्षासु वृष्टिसंस्क्रिन्नभूगर्भे संभवन्ति हि ।

जन्तवः कृमिरूपा ये ते भूनागा इति स्मृताः ॥ ४७ ॥

चतुर्विधास्तु भूनागाः स्वर्णादिखनिसंभवाः ।

स्वर्णभूमिभवाः पीता रूप्यभूमिभवाः सिताः ॥ ४८ ॥

ताम्रभूमिभवास्ताम्राः कृष्णा लोहमयीभवाः ।
 रसेन्द्रप्राणरूपास्ते भूनागाः सिद्धसंमताः ॥ ४९ ॥
 स्वर्णादिभूमिसंभूता दुर्लभास्ते प्रकीर्तिताः ।
 ताम्रभूमिभवा प्रायः सुलभा गुणवत्तराः ॥ ५० ॥

उक्तं च—

ताम्रभूभवभूनागान्निशापिष्टान् समेन तान् ।
 गुडगुग्गुलुलाक्षोर्णामत्स्यपिण्याकटङ्कणैः ॥ ५१ ॥
 दृढमेतैश्च संयोज्य मर्दयित्वा धमेत्सुखम् ।
 मुञ्चन्ति ताम्रवत्सत्त्वं ते, पक्षा अपि बर्हिणाम् ॥ ५२ ॥
 ते भूनागाः ॥

भूनागसत्त्वं शिशिरं सर्वकुष्ठत्रणप्रणुत् ।
 तद्युक्तजलपानेन स्थावरं चापि जङ्गमम् ॥ ५३ ॥
 विषं नश्यति, तत्पात्रगतः सूतोऽग्नितो दृढम् ।
 एवं मयूरपक्षोत्थसत्त्वस्यापि गुणा मताः ॥ ५४ ॥
 दृढं बध्यते इत्यर्थः । इति भूनागसत्त्वमयूरपक्षसत्त्वगुणाः ॥
 प्रकारान्तरेण तुत्थसत्त्वम्—

तुत्थस्य टङ्कणं पादं चूर्णयेन्मधुसर्पिषा ।
 तुत्थेन मिश्रितं ध्मातं कोष्ठीयत्रे दृढाग्निना ।
 ध्मापितं द्रवते सत्त्वं कीरतुण्डसमप्रभम् ॥ ५५ ॥
 इति तुत्थसत्त्वम् । रसपद्धत्यां तुत्थसत्त्वभूनागसत्त्वयोर्मि-
 लितयोर्मुद्रिकायाः फलमुक्तम्—
 घसं पूतिकरञ्जतैलनिहितं पादांशसौभाग्यकं
 ध्मातं तुत्थरजोऽथ पात्रपिहितं दीप्तैरलातत्रयैः ।
 यद्वा मानुषनीलकेशनिहितं मुञ्चेत्क्षणात्तुत्थकं
 ताम्रं शोणितविन्दुबन्धुरमदो भूनागसत्त्वं तथा ॥ ५६ ॥

एताभ्यां रविवासरे रचितया संप्लावितं मुद्रया
पीतं वारि विषद्वयग्रहहरं सद्यः प्रसूतिप्रदम् ।
तद्वत्तत्परिमृष्टतप्ततिलजस्त्रेहोऽमुना मन्त्रितो

मन्त्रेणाशु निहन्ति शूलमतुलं दृग्दोषभूतग्रहम् ॥ ५७ ॥

सद्यः स्त्रीप्रसवप्रदो निगदितः सद्यो व्रणारोपणो

लिप्तो लोचनयोर्हितो विनिहितः प्राग्भालुकिप्रोदितः ॥

व्याख्या—यस्यमित्यादि । दुर्गन्धिकरञ्जतैले दिनं निहितं

पश्चात्पादांशटङ्कणयुतं पश्चात्तुत्थरजो मर्दितमन्धमूषायां नि-
हितं दीप्तकाष्ठत्रयैर्ध्मातं सत्त्वं मुञ्चति । प्रकारान्तरमाह—यद्वा
मानुषकेशैरेकीकृत्य ध्मातं क्षणात्ताम्रं शोणितविन्दुबन्धुरं सत्त्वं
मुञ्चेत् । अथैवमेव भूनागसत्त्वं ग्राह्यमित्याह—अदो भूनागेति
एवमेव भूनागसत्त्वं निष्कासयेत् । मुद्रिकोपयुक्तत्वेनात्रैवो-
क्तम् । उभाभ्यां मिलिताभ्यां रविवारे रचितया मुद्रया संप्ला-
वितं वारि पीतं विषद्वयं स्थावरजङ्गमविषं, ग्रहाः स्कन्दादयः,
एतेषां नाशकं, सद्यः स्त्रीप्रसवजनकं च । गुणान्तरमाह—
तद्वदिति, परिमृष्टस्तप्ततिलजस्त्रेहः अनया मुद्रया मिश्रितः
वक्ष्यमाणेन मन्त्रेण मन्त्रितः अतुलं शूलं लेपनमात्रेण निहन्ति,
तथा दृग्दोषं भूतग्रहं चेति । तथा सद्यः स्त्रीप्रसवदो भक्षितः,
लिप्तः सन् सद्यो व्रणारोपणः, विलोचनयोर्निहितो नेत्ररो-
गहर्ता भवति । इति ॥

भालुकिप्रोदितमन्त्रस्तु—

‘रामवत्सोमसेनानीमुद्रितेति (केऽपि ?) तथाऽक्षरम् ।

हिमालयोत्तरे पार्श्वे अश्वकर्णो महाद्रुमः ।

तत्र शूलं समुत्पन्नं तत्रैव विलयं गतम्’ ॥ ५८ ॥ इति ।

अथ प्रकारान्तरं भूनागसत्त्वस्य—सुवर्णरूप्यताप्राय-
स्कान्तभूमिषु जातान् भूनागान् तद्विष्टां वा तदुत्पत्तितत्सं-

श्लिष्टमृत्तिकां वा रजनीतोयेन प्रक्षाल्य, क्षुधितं कुकुटं
मयूरं वा क्रमेण चारयित्वा, तद्विष्ठां कुडवमात्रां गृहीत्वा,
क्षाराम्लैः सह पेषयित्वा, विशोष्य, खर्परे दत्त्वा, भर्जनं
कुर्यात् । तां मर्षीं द्रावणवर्गेणैकीकृत्य, मूषामध्ये निवेश्य,
घटिकाद्वयं धमेत् । तस्मिन् शीतीभूते खोटकमाहृत्य प्रक्षाल-
यित्वा रवकान् संगृह्य टङ्कणं दत्त्वा सुवर्णवद्धमेत् । तस्यैकीभू-
तस्य भूनागताम्रस्य मयूरतुत्थताम्रस्य च मिश्रणेन मुद्रिका कार्या,
सा प्रोक्तगुणा भवति । सुवर्णेन युक्ताऽपि वा मुद्रिका कार्या,
साऽप्यचिन्त्यसामर्थ्या भवति । अथ तदुत्पत्तिमृत्तिकादिकं तु
भृङ्गनिर्गुण्डीद्रवैर्द्रावणवर्गेण चैकीकृत्य मर्दयेत्, पश्चाद्दृढ-
मूषायां बटकीकृतं प्रक्षिप्य घटीद्वयं धमेत् । तत्पक्वं विचूर्ण्य
रवकान् भारवत्तरानणून् द्वादशांशताम्रयुक्तान् कृत्वा धामयित्वा
रवकान् कुर्यात् । तेन वज्रादिद्रावणं कुर्यात् । इदं वारद्वयं त्रयं
वज्रे दत्तं द्रुतं भवति । इदं तु वज्रस्य पारदस्य (?) द्रावणार्थं
परमतेजो भवति । गुणास्तु प्रागुक्ताः । इति भूनागसत्त्वनि-
रूपणम् ॥

विशुद्धं तुत्थकं योज्यमञ्जनादौ भिषग्वरैः ।

अथ कांस्यपित्तलयरुत्पत्तिनामलक्षणगुण-
शोधनमारणानि ।

अष्टभागेन ताम्रेण द्विभागं कुटिलं युतम् ।

एकत्र द्रावितं तत्स्यात्कांस्यं सौराष्ट्रजं शुभम् ॥ ५९ ॥

ताम्रं त्रपुजमाख्यातं कांस्यं घोषं च कंसकम् ।

उपधातुर्भवेत्कांस्यं द्वयोस्तरणिरङ्गयोः ॥ ६० ॥

कांस्यस्य तु गुणा ज्ञेयाः स्वयोनिसदृशा बुधैः ।

संयोगजप्रभावेन तस्यान्येऽपि गुणाः स्मृताः ॥ ६१ ॥

यथा—

कांस्यं कषायं तिक्तोष्णं लेखनं विशदं सरम् ।
गुरु नेत्रहितं रुक्षं कफपित्तहरं परम् ॥ ६२ ॥
कांस्यं च द्विविधं प्रोक्तं पुष्पतैलिकभेदतः ।
पुष्पं श्वेततमं तत्र तैलिकं कपिशग्रभम् ।
एतयोः प्रथमं श्रेष्ठं संसेव्यं रोगशान्तये ॥ ६३ ॥

अथ पित्तलम्—

पित्तलं त्वारकूटं स्यादारो रीतिश्च कथ्यते ।
राजरीतिर्ब्रह्मरीतिः कपिला पिङ्गलाऽपि च ॥ ६४ ॥
रीतिरप्युपधातुः स्यात्ताम्रस्य यशदस्य च ।
पित्तलस्य गुणा ज्ञेयाः स्वयोनिसदृशा बुधैः ॥ ६५ ॥
संयोगजप्रभावेन तस्यान्येऽपि गुणाः स्मृताः ।
रीतिका द्विविधा प्रोक्ता तत्राद्या राजरीतिका ॥ ६६ ॥
काकतुण्डी द्वितीया स्यात्तयोराद्या गुणाधिका ।
संतप्ता काञ्जिके क्षिप्ता ताम्रा स्याद्राजरीतिका ॥ ६७ ॥
काकतुण्डी तु कृष्णा स्यान्नासौ सेव्या विजानता ।
श्वेतं दीप्तं मृदुज्योतिः शब्दाढ्यं स्निग्धनिर्मलम् ॥ ६८ ॥
घनाग्निसहसूत्राङ्गं कांस्यमुत्तममीरितम् ।
शुद्धा स्निग्धा मृदुः शीता सुरङ्गा सूत्ररूपिणी ।
हिमोपमा शुभा स्वच्छा राजरीतिः प्रकीर्तिता ॥ ६९ ॥

गुणाः—

रीतिकायुगलं रुक्षं तिक्तं च लवणं रसे ।
शोधनं पाण्डुरोगघ्नं क्रिमिघ्नं नातिलेखनम् ॥ ७० ॥
एतस्य भस्म तु निम्बाष्टकचूर्णेन सह भट्टाततिलब्रह्मबीजा-
जमोदाग्निभिः सेवितं जन्तुघ्नं भवति श्वेतकुष्ठहरं च भवति ।

सुवर्णरीतिचूर्णमन्नादिना छागेन भक्षितं तद्विष्टां खर्परे लिप्त्वा
पश्चात्तत्खर्परं दग्धं रीतिं मुञ्चति । तां रीतिमेकीकृत्य, आवर्त्य,
मुद्रिकां कृत्वा धारयेत् । सा सुवर्णचतुर्दशवर्णतुल्या भवति ।
अथोभयोः शोधनमारणम्—

पत्तलीकृतपत्राणि कांस्यरीत्योः प्रतापयेत् ।

निषिञ्चेत्तप्तमानि तैले तक्ने च काञ्जिके ॥ ७१ ॥

गोमूत्रे च कुलत्थानां कषाये च त्रिधा त्रिधा ।

एवं कांस्यस्य रीतेश्च विशुद्धिः संप्रजायते ॥ ७२ ॥

विशेषशोधनं यथा—

गोमूत्रेण पचेद्यामं कांस्यपत्राणि बुद्धिमान् ।

दृढाग्निना विशुध्यन्ति पक्वान्यम्लद्रवेऽपि वा ॥ ७३ ॥

रीतिस्तप्ता तु निर्गुण्डीरसे श्यामारजोन्विते ।

निषिक्ता शुद्धिमायाति पक्वा वाऽम्लद्रवेऽपि च ॥ ७४ ॥

अथ मारणम्—

अर्कक्षीरेण संपिष्टो गन्धकस्तेन लेपयेत् ।

समेन कांस्यपत्राणि शुद्धान्यम्लद्रवैर्मुहुः ॥ ७५ ॥

ततो मूषापुटे धृत्वा पुटेद्रजपुटेन च ।

एवं पुटद्वयात्कांस्यं रीतिश्च त्रियते ध्रुवम् ॥ ७६ ॥

अन्यच्च—

कांस्यकं राजरीतिं च ताम्रवच्छोधयेद्भिषक् ।

ताम्रवन्मारणं चापि तयोरुक्तं भिषग्वरैः ॥ ७७ ॥

अथ भर्तृसंज्ञं पञ्चलोहं पञ्चरसनामकमधि-
कोपघातुर्भवति ।

यथा—

कांस्यं रीतिस्तथा ताम्रं नागो वङ्गश्च पञ्चमः ।

एकत्र द्वावितैरेतैः पञ्चलोहं प्रजायते ॥ ७८ ॥

नामानि—

पञ्चलोहं पञ्चरसं वर्तुलं भर्तमित्यपि ।

व्यञ्जनं सूपमन्यच्च तद्भाण्डे साधितं शुभम् ॥ ७९ ॥

आदौ तैलादिके शोध्यं पश्चात्तप्त्वाऽजमूत्रके ।

निषिक्तं शुद्धिमायाति पञ्चलोहं न संशयः ॥ ८० ॥

अर्कक्षीरेण संपिष्टगन्धतालकलेपनात् ।

पञ्चकुम्भिपुटैर्भर्तं प्रियते योगवाहकम् ॥ ८१ ॥

इति भर्तमारणम् ॥

घृतवर्जं बुधैः सर्वं पाच्यं कांस्यस्य पात्रके ।

भोजनं तु प्रशस्तं स्याद्रीतिका मध्यमा स्मृता ॥ ८२ ॥

अथ सिन्दूरम् ।

सिन्दूरं रक्तरेणुश्च नागगर्भं च सीसकम् ।

सीसोपधातुः सिन्दूरं गुणैस्तत्सीसवन्मतम् ॥ ८३ ॥

संयोगजप्रभावेण तस्याप्यन्ये गुणाः स्मृताः ।

सिन्दूरमुष्णं वीसर्पकुष्ठकण्डुविषापहम् ।

भग्नसन्धानजननं व्रणशोधनरोपणम् ॥ ८४ ॥

अथ शोधनं; तत्र शोधनयोग्यसिन्दूरलक्षणम्—

सुरङ्गोऽग्निसहः स्निग्धः सूक्ष्मः स्वच्छो गुरुर्मृदुः ।

सुवर्णाकरजः शुद्धः सिन्दूरो मङ्गलप्रदः ।

दुग्धाम्लयोगतस्तस्य विशुद्धिर्गदिता बुधैः ॥ ८५ ॥

मतान्तरम्—

सिन्दूरं निम्बुकद्रावैः पिष्ट्वा घर्मे विशोषयेत् ।

ततस्तण्डुलतोयेन तथाभूतं विशुद्धयति ॥ ८६ ॥

सिन्दूरस्य प्रयोगो हि न दृष्टः कुत्रचित् पृथक् ।

तस्मादुक्तस्थले योज्यमुपदेशो गुरोरिति ॥ ८७ ॥

अथ शिलाजतोरुत्पत्तिनामलक्षणगुणशोधनानि ।

शिलाजतु द्विधा प्रोक्तं तत्राद्यं गिरिसंभवम् ।

द्वितीयं स्यात्क्षारभूम्यां मृत्तिकाजलयोगतः ॥ ८८ ॥

आद्यं यथा—

निदाघे धर्मसंतप्ता धातुसारं धराधराः ।

निर्यासवत्प्रमुञ्चन्ति तच्छिलाजतु कीर्तितम् ॥ ८९ ॥

सौवर्णं राजतं ताम्रमायसं च चतुर्विधम् ।

शिलाजतु हि विज्ञेयं तच्छ्लक्ष्णलक्षितम् ॥ ९० ॥

सौवर्णं तु जपापुष्पवर्णं भवति शैलजम् ।

मधुरं कटु तिक्तं च शीतलं कटुपाकि च ॥ ९१ ॥

राजतं पाण्डुरं शीतं कटुकं स्वादुपाकि च ।

ताम्रं मयूरकण्ठाभं तीक्ष्णमुष्णं च जायते ॥ ९२ ॥

लौहं जटायुपक्षाभं तत्तिक्तं लवणं भवेत् ।

विपाके कटुकं शीतं सर्वश्रेष्ठमुदाहृतम् ॥ ९३ ॥

अन्यच्च—

गोमूत्रगन्धि यत्कृष्णं स्निग्धं मृदु तथा गुरु ।

तिक्तं कषायं शीतं च सर्वश्रेष्ठं तदायसम् ॥ ९४ ॥

लक्षणान्तरम्—

यत्तु गुग्गुलुसंकाशं तिक्तं च लवणान्वितम् ।

विपाके कटु शीतं च सर्वश्रेष्ठं तदायसम् ॥ ९५ ॥

वातपित्ते तु सौवर्णं श्लेष्मपित्ते तु राजतम् ।

ताम्रजं कफरोगेषु लोहजं तन्निदोषनुत् ॥ ९६ ॥

विन्ध्याद्रौ बहुलं तेषु तत्र लौहं यतोऽधिकम् ।

तच्छोधनमृते व्यर्थमनेकमलमेलनात् ॥ ९७ ॥

विशेषगुणाः—

शिलाह्वं कटु तिक्तोष्णं कटुपाकं रसायनम् ।

छेदि योगावहं हन्ति कफमेहाश्मशर्कराः ॥ ९८ ॥
 मूत्रकृच्छ्रं क्षयं श्वासं वातास्राशांसि पाण्डुताम् ।
 अपस्सारं तथोन्मादं शोथकुष्ठोदरकृमीन् ॥ ९९ ॥

अथाशुद्धशिलाजतुगुणाः—

अशुद्धं दाहमूर्च्छायभ्रमपित्तास्रशोषकृत् ।
 शिलाजतु प्रकुरुते मान्द्यमग्रेथ विद्वहम् ॥ १०० ॥

अथ शोधनम्—

शिलाजतु समानीय लोहजं लक्षणान्वितम् ।
 बहिर्मलमपाकर्तुं क्षालयेत्केवलाम्बुना ॥ १०१ ॥

अथ तस्यान्तर्मलविनाशोपायमाह हारीतः—
 लोहस्थितं निम्बगुडचिसर्पिर्वैर्यथावत्परिभावयेत्तत् ।
 संतानिकाकीटपतङ्गदंशदुष्टौषधीदोषनिवारणाय ॥ १०२ ॥

सन्तानिका अन्तःसंमिश्रिता दुष्टमृत्तिका । अत्र भावनार्थं
 काथकल्पनामाह वाग्भटः—

तुल्यं गिरिजेन जले वसुगुणिते भावनौषधं काथ्यम् ।
 तत्काथे पादांशे पूतोष्णे प्रक्षिपेद्गिरिजम् ॥ १०३ ॥
 तत्समरसतां यातं संशुष्कं प्रक्षिपेद्रसे भूयः ।

स्त्रैः स्त्रैरेवं काथैर्भाव्यं वारान् भवेत्सप्त ॥ १०४ ॥

अथैवं भावनां दत्त्वा, संशोष्य, केवलेन जलेन शोधनं कर्तव्यम् ।
 तत्प्रकारमाहाश्रिवेशः—

उष्णोऽथ काले रवितापयुक्ते व्यथ्रे निवाते समभूमिभागे ।
 चत्वारि पात्राण्यसितायसानि न्यस्यातपे तत्र कृतावधानः १०५
 शिलाजतु श्रेष्ठमवाप्य पात्रे प्रक्षिप्य तस्माद्विगुणं च तोयम् ।
 उष्णं तदर्धं कथितं च दत्त्वा विशोधयेत्तन्मृदितं यथावत् १०६
 सुवस्त्रपूतं प्रविधाय तत्तु संस्थापनीयं पुनरेव तत्र ।
 ततस्तु यत्कृष्णमुपैति चोर्ध्वं संतानिकावद्रविरश्मितसम् १०७

पात्रे तदन्यत्र ततो विदध्यात्तस्यान्तरे कोष्णजलं निधाय ।
 ततश्च तस्मादपरत्र पात्रे तस्माच्च पात्रादपरत्र भूयः ॥ १०८ ॥
 पुनस्ततोऽन्यत्र निधाय कृष्णं यत्संहृतं तत्पुनराहरेच्च ।
 यदा विशुद्धं जलमच्छमूर्ध्वं प्रसन्नभावान्मलमेत्यधस्तात् १०९
 तदा त्यजेत्तत्सलिलं मलं च शिलाजतु स्याज्जलशुद्धमेवम् ।
 चतुर्थपात्राद्गलितं हि सर्वं परीक्षणं तस्य वदामि भूयः ॥ ११० ॥
 यथा—

वह्नौ क्षिप्तं तु निर्धूमं पक्त्वा लिङ्गोपमं भवेत् ।
 तृणाग्रेणाम्भसि क्षिप्तमधो गलति तन्तुवत् ।
 गोमूत्रगन्धि मलिनं शुद्धं ज्ञेयं शिलाजतु ॥ १११ ॥

एवं शुद्धस्य गुणाः प्रागुक्ताः । अथ नामानि—
 शिलाजत्विन्द्रजतु च शैलनिर्यास इत्यपि ।
 गैरेयमश्मजं चापि गिरिजं शैलधातुजम् ॥ ११२ ॥

अथ शीघ्रकार्यवशात्संक्षिप्तशोधनं यथा—
 गोदुग्धत्रिफलाभृङ्गद्रवैः पिष्टं शिलाजतु ।
 दिनैकं लोहजे पात्रे शुद्धिमायात्यसंशयम् ॥ ११३ ॥

इति संक्षिप्तशुद्धिः । अथैवं शुद्धस्य गुणोत्कर्षाय भावना
 प्रोक्ता—

त्रिफलावारिगोदुग्धमूत्रैर्भावन्यं शिलाजतु ।
 खलपं खलपं विधानेन स्थापयेत्काचपात्रके ॥ ११४ ॥
 अगुर्वादिशुभैर्धूपैर्धूपयेत्तत्प्रयत्नतः ।
 मात्रया शीलयेत्पश्चात्स्निग्धशुद्धो यथाविधि ॥ ११५ ॥
 एकत्रिसप्तसप्ताहं कर्षमर्धपलं पलम् ।
 हीनमध्योत्तमो योगः शिलाजस्य क्रमान्मतः ॥ ११६ ॥
 क्षीरेणालोडितं कुर्याच्छीघ्रं रासायनं फलम् ।
 हन्याद्रोगानशेषांश्च जीर्णे हितमिताशनः ॥ ११७ ॥

व्यायामातपमारुतचेतःसंतापगुरुविदाह्यादि ।

उपयोगादपि परतो द्विगुणं परिवर्जयेत्कालम् ॥ ११८ ॥

कुलत्थान् काकमाचीं च कपोतांश्च सदा त्यजेत् ।

पिबेन्माहेन्द्रमुदकं कौपं प्रास्रवणाम्बु वा ॥ ११९ ॥

न सोऽस्ति रोगो भुवि साध्यरूपो जत्वश्मजं यं न जयेत्प्रसह्य ।

तत्कालयोगैर्विधिवत्प्रयुक्तं स्वस्थस्य चोर्जा विपुलां दधाति ॥ १२० ॥

सर्वानुपानैः सर्वेषु रोगेषु विनियोजितम् ।

जयत्यभ्यासतो नूनं तांस्तान् रोगान्न संशयः ॥ १२१ ॥

रसोपरससूतेन्द्ररत्नलोहेषु ये गुणाः ।

विशन्ति ते शिलाधातौ जरामृत्युजिगीषया ॥ १२२ ॥

अस्य भस्मप्रकारो रसपद्धत्याम्—

शिलया गन्धतालाभ्यां मातुलुङ्गरसेन च ।

पुटितं हि शिलाधातु म्रियतेऽष्टगिरिण्डकैः ॥ १२३ ॥

सत्त्वप्रकारस्तु—

पिष्टं द्रावणवर्गेण साम्लेन गिरिसंभवम् ।

रुद्धा मूषोदरे ध्मातं कोकिलैः सत्त्वमृच्छति ॥ १२४ ॥

अथ द्वितीयं शिलाजतु रसपद्धत्याम्—

द्वितीयं सोरकाख्यं स्याच्छ्वेतवर्णं शिलाजतु ।

अग्निबाणोपयुक्तं तद्धितं मूत्रामयेषु च ॥ १२५ ॥

उक्तं च—

पाण्डुरं सिकताकारं कर्पूराभं शिलाजतु ।

मूत्रकृच्छ्राश्मरीमेहकामलापाण्डुनाशनम् ॥ १२६ ॥

१ रसपद्धत्यामेवं पठ्यते,—“बह्व्युत्तेजनमुज्ज्वलं यदपरं मूत्रामयिभ्यो हि-
तम्”—इति; “बह्व्युत्तेजनमिति यदपरं इवेतं शिलाजतु तद्बह्व्युत्तेजकं बहिप्रदी-
पकं; अत्र जठराग्निर्न ग्राह्यः, किंतु अग्निशस्त्राणि, तत्राग्नेः प्रदीपकः, ‘सोरा’
इति लोके प्रसिद्धः, अग्निबाणेषु (अग्न्यस्त्रेषु ‘दारु-बारुद Gunpowder’ इति
प्रसिद्धपदार्थनिर्माणार्थं) प्रयुज्यते” इति रसपद्धतिटीकायां महादेवः ।

एलातोयेन संभिन्नं सिद्धं शुद्धिमुपैति तत् ।

नैतस्य मारणं सच्चपातनं विहितं बुधैः ॥ १२७ ॥

उत्पत्तिस्तु मृत्तिकाविशेषाञ्जलविशेषाञ्जायते ॥

इत्युपधातुनिरूपणम् ॥

अथ चपलाख्य उपधातुरधिकोऽस्ति । तद्यथा रसपद्धत्याम्—

चत्वारश्चपला सितासितहरिच्छोणप्रभेदैः पुन-

मौधौ शोणितशोणकज्जलनिभौ लाक्षावदाशुद्रवात् ।

शेषौ तु द्रवतश्चिरेण सुभगौ तौ शुध्यतः सप्तधा

कर्कोद्वार्द्रकजम्भलस्य सलिले संस्नेदितौ वा पुतौ १२८

प्राथम्याद्रसबन्धिनौ तदुपरि स्यातां तु योगानुगौ

वृष्यौ दोषहरौ बुधैर्निगदितौ माक्षीकभूम्युद्भवौ ।

मोघौ निष्फलौ । शेषौ हरितसितौ । सुभगौ गुरुतरौ । प्राथ-

म्यात्प्रथमतस्तु रसबन्धकौ भवतः । शेषं स्पष्टम् । अन्यत्रापि—

चतुर्धा चपलः प्रोक्तः श्वेतः कृष्णोऽरुणो हरित् ।

वङ्गवत्सुवते वह्नौ चपलस्तेन कीर्तितः ॥ १२९ ॥

गुणाः—

चपलः स्फटिकच्छायः षडस्त्री स्निग्धको गुरुः ।

त्रिदोषघ्नोऽतिवृष्यश्च रसबन्धविधायकः ॥ १३० ॥

अयं तूपरसे कैश्चित्पठितोऽन्यै रसेषु च ।

विषोपविषधान्याम्लैर्मर्दितश्चपलस्ततः ।

अन्धमूषागतो ध्मातः सच्चं मुञ्चति कार्यकृत् ॥ १३१ ॥

इति चपलः ॥

इति श्रीसौराष्ट्रदेशोद्भवसारस्वतकुलावतंसोपाध्यायश्रीमाधवविरचिते आयु-

र्वेदप्रकाशे द्वादशोऽध्यायः ॥ १२ ॥

अथ त्रयोदशोऽध्यायः ।

अथ रत्नोपरत्नानामुत्पत्तिनामलक्षणगुणशोधनमारणानि ।

उक्तं च—

मणयोऽपि च विज्ञेयाः सूतबन्धस्य कारकाः ।

देहस्य धारका नृणां जराव्याधिविनाशकाः ॥ १ ॥

रत्ननिरुक्तिः—

धनार्थिनो जनाः सर्वे रमन्तेऽस्मिन्नतीव यत् ।

अतो रत्नमिति प्रोक्तं शब्दशास्त्रविशारदैः ॥ २ ॥

अथ रत्ननामानि स्वरूपनिरूपणं च—

रत्नं क्लीबे मणिः पुंसि स्त्रियामपि निगद्यते ।

तत्तु पाषाणभेदोऽस्ति वज्रादि च तदुच्यते ॥ ३ ॥

रसपद्धत्याम्—

वज्रं विद्रुममौक्तिके मरकतं वैडूर्यगोमेदके

माणिक्यं हरिनीलपुष्पदृषदौ रत्नानि नाम्ना नव ।

यान्यन्यान्यपि सन्ति कानिचिदिह त्रैलोक्यसीम्नि स्फुटं

नाम्ना तान्युपरत्नान्युपगतान्याहुः परीक्षाकृतः ॥ ४ ॥

वज्रं हीरकः, विद्रुमं प्रवालं, मौक्तिकं मुक्ता, मरकतं गरुडोद्गारः 'पन्ना' इति भाषा, वैडूर्यं विदुरमणिः, गोमेदः

अनेनैव नाम्ना प्रसिद्धः, माणिक्यं पद्मरागः, हरिनीलः इन्द्रनीलः, पुष्पदृषत् पुष्परागः । शेषं स्पष्टम् ॥

विष्णुधर्मोत्तरेऽपि—

मुक्ताफलं हीरकं च वैडूर्यं पद्मरागकम् ।

पुष्परागं च गोमेदं नीलं गारुत्मतं तथा ।

प्रवालमुक्तान्येतानि महारत्नानि वै नव ॥ ५ ॥ इति ॥

उपरत्नान्यन्यत्र—

वैक्रान्तः सूर्यकान्तश्च चन्द्रकान्तस्तथैव च ।

राजावर्तो लालसंज्ञः पेरोजाख्यस्तथाऽपरः ॥ ६ ॥

मुक्ताशुक्तिस्तथा शङ्खकपूराश्माऽथ काचजाः ।
 नीलपीतादिमणयोऽप्यन्ये विषहरा हि ये ॥ ७ ॥
 वद्व्यादिस्तम्भका ये च ते सर्वे हि परीक्षकैः ।
 उपरत्नेषु गणिता मणयो लोकविश्रुताः ॥ ८ ॥

अथ रत्नानां नामानि—

हीरकः पुंसि वज्रोऽस्त्री चन्द्रो मणिवरश्च सः ।
 गारुतमतं मरकतमश्मगर्भो हरिन्मणिः ॥ ९ ॥
 माणिक्यं पद्मरागः स्याच्छोणरक्तं च लोहितम् ।
 पुष्परगो मञ्जुमणिः स्याद्वाचस्पतिवल्लभः ॥ १० ॥
 इन्द्रनीलं च नीलं च, गोमेदः पीतरक्तकम् ।
 वैडूर्यं दूरजं रत्नं स्यात्केतुग्रहवल्लभम् ॥ ११ ॥
 मौक्तिकं शौक्तिकं मुक्ता तथा मुक्ताफलं च तत् ।
 पुंसि क्लीबे प्रवालः स्यात्पुमानेव तु विडुमः ॥ १२ ॥
 शुक्तिः शङ्खो गजक्रोडः फणिर्मत्स्यश्च दर्दुरः ।
 वेषुश्चाष्टौ समाख्याता सुज्ञैर्मौक्तिकयोनयः ॥ १३ ॥

अथ हीरकोत्पत्तिलक्षणानि ।

दधीच्यस्त्रः समुत्पन्नः पविस्तस्य कणाः क्षितौ ।
 विकीर्णास्ते तु वज्राख्यां भजन्ते तच्चतुर्विधम् ॥ १४ ॥
 श्वेतं द्विजाभिधं रक्तं क्षत्रियाख्यं तदीरितम् ।
 पीतं वैश्याख्यमुदितं कृष्णं स्याच्छूद्रसंज्ञकम् ॥ १५ ॥
 विप्रो रसायने प्रोक्तः सर्वसिद्धिप्रदायकः ।
 क्षत्रियो व्याधिविध्वंसी जरामृत्युहरः परः ॥ १६ ॥
 वैश्यो धनप्रदः प्रोक्तस्तथा देहस्य दार्ढ्यकृत् ।
 शूद्रो नाशयति व्याधीन् वयःस्तम्भं करोति च ॥ १७ ॥
 स्त्रीपुंनपुंसकाश्चैते लक्षणीयाश्च लक्षणैः ।
 सुवृत्ताः फलसंपूर्णास्तेजोयुक्ता बृहत्तराः ॥ १८ ॥

पुरुषा हीरकास्ते वै रेखाबिन्दुविवर्जिताः ।

रेखाबिन्दुसमायुक्ताः षडस्रास्ते स्त्रियः स्मृताः ॥ १९ ॥

त्रिकोणाश्च सुदीर्घाश्च विज्ञेयास्ते नपुंसकाः ।

सर्वेषु पुरुषा श्रेष्ठा वेधका रसबन्धकाः ॥ २० ॥

स्त्रियः कुर्वन्ति कायस्य कान्तिं स्त्रीणां सुखप्रदाः ।

नपुंसकास्त्ववीर्याः स्युरकामाः सत्त्ववर्जिताः ॥ २१ ॥

स्त्रियः स्त्रीभ्यः प्रदातव्या ह्रीवान् ह्रीवे प्रयोजयेत् ।

सर्वेभ्यः पुरुषा योज्या बलाढ्या वीर्यवर्धनाः ॥ २२ ॥

अथ रसपद्धत्यां हीरकोत्पत्तिरन्यथोक्ता । यथा—

जातः प्राग्बलनामको दितिसुतोऽवध्यस्त्रिलोक्यां पुन-

दैवैर्देहमयं मखे मणितनुः सर्वात्मना याचितः ।

दत्त्वाऽथ स्वशरीरमव्यथमयं धीरः सुराणां पुर-

स्तस्यौ तैः स तु सप्ततनुभुजिभिः स्वर्गेश्वरायार्पितः २३

चिच्छेदाथ शिरोऽस्य वज्रशिरसो वज्रेण वज्री पुन-

भूतो रत्नसमुच्चयो बल इति स्नाहुः पुराणर्षयः ।

मूर्ध्नो वा वदनादमुष्य पवयो ये जज्ञिरे ते द्विजा

बाहुभ्यामुरसोऽस्य ये समभवंस्ते संस्मृताः क्षत्रियाः २४

नाभीतः कटितश्च ये निपतितास्ते नाम भूमिस्पृशो

जानुद्वन्द्वपदद्वयप्रपतितास्ते नाम शूद्रा मताः ॥ २५ ॥

प्राक् कृतयुगे । मखे तत्कृतयज्ञे । अजेयत्वाच्छत्रोरयं

देहयाचनावसर इति भावः । सप्ततनुभुजिभिर्ब्रह्मभूमिभिः ।

शेषं स्पष्टम् । पुनः प्रकारान्तरेण हीरकोत्पत्तिः—

पूर्वं मन्दरमध्यमानजलधिप्रत्युत्थिता या सुधा

तां प्रायः पिबतः सुरासुरगणस्यास्यादिमे बिन्दवः ।

ये भूमौ पतिता विर्कर्तनकरव्रातैः पुनः शोषिता-

स्ते वज्राण्यभवञ्जनुर्ननु पवेरित्यूचिरे केचन ॥ २६ ॥

स्पष्टम् । अत्र युगभेदेन व्यवस्था; अस्तु वा त्रिभ्य उत्पत्तिः,
तथा सति किं बाधकम् । अथैवमुत्पत्तिमुक्त्वा हीरकस्याष्ट-
प्रकारकं विज्ञानमाह—

उत्पत्तिर्गुणदोषजातिखनयो हस्ताङ्गुलीचालनं

मूल्यं मण्डलिकेति रत्नदृषदां ज्ञानं वरं चाष्टधा ।

अत्रैकप्रसरेण नोक्तमपि तैत्तत्तत्परीक्षास्थल-

श्लोकश्लोकितमेकशः खलु विदां कुर्वन्तु वैज्ञानिकाः ॥ २७

मण्डली रत्नपरीक्षकाणां सभा । उत्पत्त्यादिकं भिन्नभिन्न-
श्लोकोक्तमपि परीक्षावसरे एकशः एकत्र विदां कुर्वन्तु जानन्ति-
ति । एतेन समस्तश्लोकैर्व्यस्तश्लोकैरपि एकीभूतैरिव हीरकप-
रीक्षा कर्तव्येति भावः । भूमिं प्रतिपाद्य पवेर्भेदानाह— विज्ञानं

ब्रह्मक्षत्रियवैश्यशूद्रविभिदा ज्ञेयाश्चतुर्धा पवेः

पुंस्त्रीह्रीवविभागतः पुनरसौ प्रत्येकमुक्तस्त्रिधा ।

तत्र श्वेतरुचिर्द्विजः स्फटिकवद्रक्तस्तु किञ्चिन्नृपो

वैश्यः पीतरुगङ्गिजस्त्वसितभास्तत्राप्ययं पूरुषः ॥ २८ ॥

रेखाबिन्दुविवर्जितोऽष्टफलकः स्वच्छच्छविर्यो भवे-

त्सा स्त्री या तु षडस्रबिन्दुसहितो रेखान्वितोदाहृतः ।

निष्कोणाश्रिपिटास्त्रिकोणवपुषो दीर्घा विपुंस्त्वा पुन-

र्धायाः स्त्रीनृनपुंसकैर्युवतिपुंषण्डाभिधानाः क्रमात् २९

व्याख्या—यः स्फटिकवच्छ्वेतरुचिः स द्विजः, यः किञ्चि-
द्रक्तः स नृपः क्षत्रियः, शेषं स्पष्टम् । अथोत्तमपवेः संधार-
णादिभिर्धर्मार्थौ भवत इत्याह—

यद्वेदाध्ययनात्क्रतोरपि कृतेर्दानस्य वा यत्फलं

तत्प्राप्नोति पुमानतो वरतनोर्वज्रस्य संधारणात् ।

चातुर्वर्ण्यपरिग्रहादपि चतुर्वर्णाश्रयश्रेयसा

संयुक्तासुररीकरोतु न कथंकारं स भूतिं पराम् ॥ ३० ॥

अथ शूद्रवर्णोऽपि पविर्द्विजवर्णात्पवेरधिक इत्याह—

शूद्रादप्यधमो द्विजो यदि गुणैर्हीनः पविर्ब्राह्मणा-

दप्युच्चैरयमर्धमर्हति पुनः शूद्रो गुणैर्गौरवात् ।

आधिव्याधिसरीसृपानलरिपुव्याघ्रापमृत्युग्रहा-

स्तं नैवाभिभवन्ति यस्य सद्ने तिष्ठेत्पवित्रः पविः ३१

अथ पवेर्दोषानुपदिशति—

विन्दुः काकपदं यवः किल मलो रेखेति नाग्नोदिता

दोषाः पञ्च पवेरथात्र कथिता विन्दुः समो विन्दुना ।

कृष्णो रक्त इति क्रमेण स पुनर्द्वेधा मतो वर्तुला-

वर्ताकारमिदा ग्रहीतुरफलः शस्तो न सर्वोऽपि सः ३२

ग्रहीतुर्ग्राहकस्य अफलः धनादिलाभस्याकर्ता । सर्वोऽपि

विन्दुर्न शस्तः । अथ काकपदं लक्षयति—

ज्ञेयं काकपदं तु काकचरणाकारं परीक्षाकृता

वज्रे श्रीमति संस्थितं पुनरिदं धर्तुर्भवेन्मृत्युदम् ।

यवं लक्षयति—

रक्तापीतसितासितच्छविभिदा ज्ञेयश्चतुर्धा यवा-

कारस्तत्र यवः सितः खलु पवेः पूज्योऽपरे निन्दिताः ॥ ३३ ॥

अथ मलं लक्षयति—

धाराकोणकमध्यसंस्थिततया त्रेधा मलो रत्नवि-

ज्वाख्यातः स पुनर्ग्रहीतुरनलव्याघ्रादिभीतिग्रदः ।

अथ रेखां लक्षयति—

सव्यासव्यनिवासिनी तदपरा तत्र स्थिता छेदिनी

छिन्ना चोर्ध्वगतिर्गतोर्ध्वमिति ता रेखाश्चतस्रो मताः ॥ ३४ ॥

१ 'धारायामथ कोणयोर्निगदितो मध्ये च लौहो मलत्रेधा सोऽप्यनलादिभी-
तिजननो धर्तुर्भवेन्निश्चितम्' इति रसपद्धत्यां पाठः ।

अथ तासां निन्दामाह—

सव्या तत्र शुभा पराः पुनरमूर्द्धौर्भाग्यदा वर्तुले-
ऽप्यन्तर्भेदिनि लग्नकोणिनि पवौ दोषास्त्वर्किंचित्कराः ।

अत्रोक्तानां दोषाणामपवादमाह—वर्तुलेत्यादि । एवंभूते
वज्रे अर्किंचित्करा निष्फला इत्यर्थः । अथ पवेर्गुणानु-
दिशति—

अच्छत्वं लघुता तथाऽष्टफलता षट्कोणता तीक्ष्णताऽ-
प्येतान् पञ्च गुणान् गृणन्ति गुणिनो देवोपभोग्ये पवौ ॥३५

उत्तमे पवौ अच्छत्वमादर्शादिवत्, लघुता तुषवत्, अष्ट-
फलता अष्टफलकता, तीक्ष्णता अन्यमणिभेदकता, एते पञ्च
गुणाः । अथोपसंहारव्याजेन खनिं निरूपयति—

जातिः प्राक्तु निरूपिता जनिरपि प्रोक्ता खनिस्त्वष्टथा
द्वे द्वे तत्र युगे युगे प्रभवतस्तत्रादिमे कोशलः ।

कालिङ्गस्तदनन्तरे निगदितो वज्रस्तथा मालवः

सौराष्ट्रो मणिपुण्ड्रकस्त्वथ कलौ सोपारवज्राकरो ३६

आदिमे कृतयुगे, कोशलः कोशलदेशः कालिङ्गदेशश्च;
त्रेतायुगे वज्रदेशः मालवश्च; द्वापरे सौराष्ट्रदेशः मणिपुण्ड्रक-
पर्वतश्च; कलौ तु सोपारदेशः वज्राकरो वैरागरश्च 'वैरागड'
इति भाषा । अथ मौल्यज्ञानार्थं मानपरिभाषामाह—

चत्वारः सितसर्षपाः पनसिका, ते द्वे पुनस्तन्दुल-

स्ताभ्यामेव यवो, यवः पुनरयं पिण्डोऽस्ति किंचित्पृथुः ।

पिण्डो गात्रमिति द्विधा पविवपुः संज्ञाऽस्य संज्ञामिमां

ज्ञात्वा मानमिदं च तोलनिकया संतोल्य मौल्यं वदेत् ॥३७

१ 'यवः पुनरिति पिण्डशब्दः स्थौल्यवाचकः, अयं वंशयववत्स्थूलः, अ-
धिको वा किंचित्' इति रसपद्धतिटीकायां महादेवः । २ 'मानकदण्डतो
वत महन्मध्याल्पमौल्यं वदेत्' इति रसपद्धत्यां पाठः ।

तन्मौल्यं विचार्य वाच्यमित्याह—

मौल्यं न प्रतिदेशमस्ति सदृशं येनेदमित्थं मया
वाच्यं तच्च तथाऽपि गद्यत इह त्रैराशिककान्तये ॥ ३८ ॥

यथा—

पिण्डस्तु त्रिविधो लघुः समगुरु तत्रोत्तमं लाघवं
साम्ये मध्यममल्पमेव गदितं मौल्यं गुरुत्वे बुधैः ।
त्रेधा लाघवतस्त्रिधा गुरुतया षोढा च सामान्यतो
मूल्यं द्वादशधेदृशं खलु मतं तत्तारतम्यं क्रमात् ॥ ३९ ॥

पिण्डस्तण्डुलसंमितो यवपृथुः संभावयित्वा पुन-
र्वज्रं तेन समं विचार्य चतुरो मौल्यं ततो निर्दिशेत् ।

तच्चेत्तत्क्रमतन्निवृत्तिकगुणैर्युक्तश्चतुर्भिः पवि-
र्निष्कं तन्दुलसंमितो यवपृथुः प्राप्नोति मौल्यं यदि ४०

पिण्डो यस्य यवद्वयेन सदृशो माने पुनस्तण्डुलो
मौल्यं तस्य पवेश्वतुर्गुणमुदाहर्तव्यमेवं पुनः ।

पिण्डश्चेत्त्रिचतुर्ःशरतुयवमः स्यादष्टदिक्षोडश-
द्विर्द्विर्वर्धितमस्य तन्दुलमितेर्वज्रस्य मौल्यं तथा ॥ ४१ ॥

यो वृद्धत्वे तु यवोपमः प्रकृतितस्तत्पादतो मानवा-
नष्टाविंशतिवर्धितं प्रथमतः प्राप्नोति मौल्यं मणिः ।

पिण्डे सप्तयवोपमः परिमितौ स्यात्तण्डुलैकक्रमो
वज्रो वारितरो लभेत परमं मौल्यं सहस्रद्वयम् ॥ ४२ ॥

स्याच्चेत्साद्वियवोपमः पविरथो माने गुरुस्तण्डुलः
क्षीयेतास्य मणेरथ द्विगुणितं मौल्यं क्षयेऽयं क्रमः ।

इत्थं युक्तिबलाद्विचार्य चतुरो मौल्यं मणेरदिशे-
दर्घस्यासति वज्रवर्ष्मणि यथा दोषे क्षयं कल्पयेत् ॥ ४३ ॥

१ 'तु' ग. । २ 'त्रैराशिकं कान्तये' ग. । ३ 'संभाव्य चित्ते' ग. ।
४ 'चतुस्तद्वैयवभाः' ग. । ५ 'यथादोषं' ग. ।

यावत्स्याद्गुणिनस्तत्स्त्वगुणिनो वृद्धेश्वतस्रः कला-

श्छेत्तव्याः कुशलेन देशसमयद्रव्यात्मविज्ञानिना ॥४४॥

अथ मौल्यप्रयोक्तुर्गुणानाह—

कर्मज्ञो लघुपाणिरर्थविमुखः शास्त्रप्रवीणो गुणी

निःसंदिग्धमतिर्विदेशविधिविन्मौल्यप्रयोक्ता भवेत् ।

अज्ञानादविचार्य मौल्यमधमः कुर्यान्मणेः कुत्सितं

कुप्री सोऽत्र भवेदमुत्र स पुनर्गच्छेन्महारौरवम् ॥४५॥

कर्मज्ञ इत्यादि । लघुपाणिर्येन गृहीत्वा दत्तं गुणाय भवति सः, अर्थविमुखः मध्येऽकापट्यं कृत्वा स्थितो यस्तादृशः, गुणी ऊहापोहविचारचतुरः, निःसंदिग्धमतिः अनेकरत्नग्रहणेन जातमतिः, विदेशविधिवित् देशान्तरस्थभाषामौल्यादिज्ञः । एवं प्रयोक्ता रत्नमौल्यस्य भवेत् । अथैतादृग्चातुर्याभावे प्रयोक्तुर्दोषमाह—अज्ञानादिति । अमुत्र परलोके, महारौरवं नरकम् । अथ मुद्रादौ पविविन्यासप्रकारमाह—

यत्स्यादङ्गममुष्य निम्नमुदितं सद्भिः शिरस्तत्पवे-

विंस्तीर्णं तु तलं ततः स शिरसा योज्योऽङ्गुलीयादिषु ।

व्याख्या—यदमुष्य हीरकस्य निम्नमङ्गं गभीरं सद्भिस्तच्छिर उदितं, विंस्तीर्णं तु तलमुदितम् । अङ्गुलीयादिषु मुद्रिकादिषु शिरसैव योज्यो न तलेन ।

परीक्षाप्रकारमाह—

वामं वामविलोचनः करतलं विस्तार्य तस्मिन् पर्वि

तर्जन्या परिचालयेदवहितः प्रायस्तलेन स्थितः ॥ ४६ ॥

अवहितः पण्डितः, वामं करतलं विस्तार्य, तस्मिन् पर्वि तर्जन्या परिचालयेत् । कीदृशः? वामविलोचनः वक्रदृष्टिः सन्नेव । प्रायस्तलेन नीचत्वेनावस्थितः । किं विचारणीयं तदाह—

जातिर्दोषगुणौ खनिर्गिरिकथे रङ्गापरङ्गौ छवि-
मौल्यं चेति दशप्रकारमशनेर्जानाति यो लक्षणम् ।
बाह्याभ्यन्तरतः प्रविष्ट इव स स्याच्छास्त्रतो मण्डली
तेषां संसदमाह चार्यविवुधः श्रीमण्डलीं मण्डली॥४७॥

व्याख्या—कथा इतिहासः, रङ्गः शुक्लादिः, अपरङ्गो
नीलादि, छविः कान्तिः, मौल्यं देशदेशीयं, इति दशप्रकारं
पवेर्यः लक्षणं जानाति स मण्डलीं प्रविशेत् । क इव ? पवे-
र्बाह्याभ्यन्तरतः प्रविष्ट इव । कस्माच्छास्त्रतः । मण्डलीसंज्ञाया
अर्थमाह—तेषामिति । तेषां मण्डलिकानां रत्नविदां सभां
मण्डलीमाहुः ॥

अथ मण्डलीप्रवेशानर्हान् वक्ति—(अथ च मौल्ये कश्चि-
द्विशेषार्थमाह—)

हीनाङ्गः प्रविशेन्न तां न पतितो नो वाऽन्त्यजो नाबला
भाण्डाद्यैरिह मौल्यमल्पमधिकं प्रोक्तं न दोषाय तत् ।

व्युत्क्रम्योत्तममध्यमविपर्यासेन यद्यत्तथा

स्नेहालुब्धतया तु संसदि पुनः कुष्टी भवेन्मण्डली॥४८॥

स्पष्टम् । अथैकेन मौल्यविचारणा न कार्येत्याह—

नैको मौल्यविचारणां विरचयेन्नैकः परीक्षेत वा

भ्रान्तेः पूरुषधर्मतस्तु कृतके मुह्यन्ति सुज्ञा मणौ ।

शाणक्षारविलेखनेन विनुदेत्संदेहमन्ये पुन-

लिख्यन्ते कुलिशेन हन्त कुलिशं केनापि नो लिख्यते ४९

व्याख्या—भ्रमप्रमादादीनां पूरुषधर्माणां सत्त्वात्संदेहे
शाणक्षारविलेखनेन पविं विलिखेत् । अन्ये तु मणयः कुलि-
शेन लिख्यन्ते । इति हीरकपरीक्षा ॥

येऽष्टौ मौक्तिकभूमयः करिकिरित्वक्सारमत्स्याम्बुमु-
कम्बुरोगतिशुक्तयोऽत्र चरमोत्पन्नं पुनर्विश्रुतम् ।

करिमौक्तिकलक्ष्माह—

यदन्तावलकुम्भसंभवमदः पीतारुणं मन्दरुक्

धात्रीदध्रतयाऽत्र रत्नमयं काम्बोजकुम्भीन्द्रजम् ॥५०॥

अथ किरिर्वराहः, तज्जमौक्तिकलक्ष्माह—

एकाकी शिशुरेव निःस्पृहतया यः काननं गाहते

तस्यानादिवराहवंशजनुषः कोलस्य मूर्ध्नि स्थितम् ।

कङ्कोलाकृतिमिन्दुकुन्दधवलं दैवादवाप्नोति चे-

न्मुक्तां यः समुपास्यते स निधिभिर्मर्त्यो धनाधीशवत् ॥

अथ त्वक्सारो वंशः, तज्जमौक्तिकलक्ष्माह—

मुक्ताः सन्ति कुलाचलेषु करकाकान्तिद्रुहो वंशजाः

कर्कन्धूफलबन्धवो निदधते कण्ठेषु सिद्धाङ्गनाः ।

मत्स्यजमौक्तिकलक्ष्माह—

ग्रीष्ठीगर्भभवस्तु मौक्तिकमणिर्गुञ्जासमः पाटली-

पुष्पाभः स न लभ्यते भुवि जनैरस्मिन् कलौ पापिनि ॥

अथाम्बुमुद्गेधस्तज्जमौक्तिकलक्ष्माह—

यन्मेघोदरसंभवं तदवनीमग्राप्तमेवामरै-

र्व्योमस्यैरपनीयते विनिपतद्वर्षासु मुक्ताफलम् ।

तिग्मांशोरपि दुर्निरीक्ष्यमकृशं सौदामिनीसंनिभं

देवानामपि दुर्लभं न मनुजाः स्युस्तस्य पात्रं पुनः ५३

अथ कम्बुः क्षुद्रशङ्खः, तज्जमौक्तिकलक्ष्माह—

शङ्खस्य श्रुतिहारिणो जलनिधौ ये वंशजाः कम्बव-

स्तेष्वन्तः किल मौक्तिकं भवति यच्चच्छुक्रतारानिभम् ।

कापोताण्डसमं सुवृत्तमकृशश्रीकं सुरूपं लघु

स्निग्धं स्पर्शपवित्रमत्र न पुनर्मर्त्यैस्तदासाद्यते ॥ ५४ ॥

अथ उरोगतिः सर्पः, तज्जमौक्तिकलक्ष्माह—

शेषस्यान्वयिनां फणासु फणिनां यन्मौक्तिकं जायते
वृत्तं निर्मलमुज्ज्वलं शशिरुचि श्यामच्छवि श्रीकरम् ।

श्यामच्छवि श्यामाभासं, तत्फलमाह—

कङ्कोलाकृति कोटिकोटिसुकृतैः प्राप्नोति चेन्मानवः

सः स्याद्वाजिगजाधिपो नृपसमो जातोऽपि नीचे कुले॥

आस्ते सन्नानि चेत्स पन्नगमणिस्तं यातुधानामरा

हर्तुं रन्ध्रमवेक्षते ईतरतः कुर्यान्महाशान्तिकम् ।

अथ शुक्तिजमौक्तिकलक्ष्माह—

वज्राघातविघटिताद्बलमुखाद्बुद्ध्याः पुनर्ये द्विजाः

क्षारोदन्वति यत्र यत्र पतितास्ते ते भवन्नाकराः ॥५६॥

आदायः पृथुर्वरो जलनिधौ स्यादारवाटस्ततो

नाम्ना सिंहलकोर्मिजौ तदुपरि स्यात्पारसीकोऽपरः ।

अत्रोदन्वति शुक्तिजीवजठरक्रोडैककोणस्थिताः

स्वातीशैम्बरबिन्दवः परिणमन्त्यक्लिन्नमुक्तातया ॥५७॥

सुस्निग्धं मधुवर्णमुत्तमरुचि स्यात्सिंहले मौक्तिकं

स्निग्धं पीतरुगिन्दुबिम्बरुचिरं स्यादारवा(ला)टोद्भवम् ।

श्वेतं स्निग्धमतीव बन्धुरतरं स्यात्पारसीकोद्भवं

रूक्षं किञ्चन वर्णसंकरयुतं स्याद्धार्वरं मौक्तिकम् ॥५८॥

शोणं तूर्मिजसंभवं विदुरतिस्निग्धं तथाऽऽदायजं

चातुर्वर्ण्ययुतं सुलक्षणमतिश्लक्ष्णं कविश्रीधरम् ।

कविः शुक्रः ॥

षट्स्वेतेष्वपि रुक्मिणीव जगति ख्यातिं गता रुक्मिणी

नाम्ना शुक्तिरनीदृगुत्तमगुणा सिन्धौ समुज्जृम्भते ॥५९॥

१ 'तदितरः' ग. । २ 'स्यादारवाटस्ततो' ग. । ३ शम्बरं नाम जलम् ।

४ 'स्वच्छं' ग. ।

तस्या गर्भभवं तु कुङ्कुमनिभं सर्वासु जातिष्वपि
 श्रेष्ठं भूरिगुणं वदन्ति कृतिनः श्रेयस्करं तद्वेत् ।
 स्थच्छं ह्लादि लघूदकद्युतियुतं मुक्ताफलं किंचन
 स्थूलं स्निग्धमतीव निर्मलमिलाभूमौ प्रकाशं सदा ॥६०॥
 आम्रायोदितमस्य मौल्यमवनौ तालद्वयीजघ्नको
 राशिर्हेमकृतः कृतस्तदधमं वा मध्यमं जायते ।
 दोषान् पञ्च लघून्, गुरुंश्च चतुरः, षट् चैव दोषेतरान्
 छायास्त्रित्वमिता गृणन्ति सुधियो मुक्तामणौ ते पुनः ॥
 दीर्घं पार्श्वकृशं त्रिवृत्तमपि च त्र्यसं ततः कापिलं
 पञ्चैते खलु मौक्तिकेषु गदिता दोषास्तु साधारणाः ।
 नाग्नैवोदितलक्षणाः पुनरमी विच्छिन्निरुद्योगिता-
 दौर्भाग्यप्रभुताविनाशलघुताकौलीनताकारिणः ॥६२॥
 शुक्तिस्पर्शनमत्स्यनेत्रजठराकारातिरक्ताङ्गताः
 श्वित्रक्रोश(?)दरिद्रतामृतिकरा दोषा बृहन्तस्त्वमी ।
 तेष्वन्त्यौ विशदौ स्वशुक्तिसदृशस्त्वाद्यो द्वितीयस्ततो
 मत्स्याक्षच्छविलाञ्छनः पुनरमी शस्ता न मुक्ताफले ६३
 दीप्तिगौरववृत्तताविमलतासुस्निग्धताकान्तताः
 स्युः षट् शुक्तिमणौ गुणा इति गुणैर्युक्तं पुनर्मौक्तिकम् ।
 यः कण्ठे विभृयात्समस्तजनुषामहः समाप्तिं नये-
 च्छायास्तु त्रिविधा स्मृता मधुसिताश्रीखण्डखण्डश्रियः ॥
 वृत्तस्थूलगुरुरुक्कलुचि शुभं नीवीं तु तत्प्राप्त्या-
 त्सत्यं त्वत्र तुलामुशन्ति कवयो जातिस्पृशं मौक्तिकम् ।
 गुञ्जा द्वित्रियवाद्भवेदिह पुनर्माषश्चतुर्भिश्च तैः
 शाणः शाणयुगात्कलञ्ज उदगाभिष्कस्तदेकादशात् ६५
 इति मुक्तोत्पत्तिलक्षणानि ॥

अथ रसरत्नसमुच्चयोक्तानि सर्वेषां लक्षणानि गुणाश्च लि-
ख्यन्ते । वज्रस्य—

वज्रं च षड्रसोपेतं सर्वरोगापहारकम् ।

सर्वावशमनं सौख्यं देहदार्यं रसायनम् ॥ ६६ ॥

भस्माङ्कं काकपादं च रेखाक्रान्तं तु वर्तुलम् ।

आधारं मलिनं बिन्दुसंत्रासि स्फुटितं तथा ।

नीलामं चिपिटं रूक्षं तद्वज्रं दोषलं त्यजेत् ॥ ६७ ॥

यत्पाषाणतले निकाषनिकरे नोद्धृष्यते निष्ठुरै-

र्यैचान्योपललोहमुद्गरमुखैर्लेखं न यात्याहतम् ।

यच्चान्यान्निजलीलयैव दलयेद्वज्रेण वा भिद्यते

तज्जात्यं कुलिशं वदन्ति कुशलाः स्थाप्यं महार्घं च तत् ६८

अष्टास्रं चाष्टफलकं षट्कोणमतिभासुरम् ।

अम्बुदेन्द्रधनुर्वारितरं पुंवज्रमुच्यते ।

पुंस्त्रीनपुंसकं वज्रं योज्यं पुंस्त्रीनपुंसके ॥ ६९ ॥

आयुःप्रदं झटिति सद्गुणदं च वृष्यं

दोषत्रयप्रशमनं सकलामयघ्नम् ।

सूतेन्द्रवन्धरससद्गुणकात्स्न्यदायि

मृत्युञ्जयं तदमृतोपममेव वज्रम् ॥ ७० ॥

अन्यत्रापि—

वज्रं समीरकफपित्तगदान्निहन्या-

द्वज्रोपमं च कुरुते वपुरुत्तमश्रि ।

शोषक्षयभ्रमभगन्दरमेहमेदो-

पाण्डूदरश्चयथुहारि च षड्रसाढ्यम् ॥ ७१ ॥

अशुद्धं कुरुते वज्रं कुष्ठं पार्श्वव्यथां तथा ।

पाण्डुं तापं गुरुत्वं च तस्मात्संशोध्य मारयेत् ॥ ७२ ॥

आयुः पुष्टिं बलं वीर्यं वर्णं सौख्यं करोति च ।
सेवितं सर्वरोगघ्नं मृतं वज्रं न संशयः ॥ ७३ ॥

अथ वज्रशोधनम्—

व्याघ्रीकन्दगतं वज्रं दोलायत्रेण पाचयेत् ।
सप्ताहं कोद्रवकाथे कुलिशं विमलं भवेत् ॥ ७४ ॥

अन्यत्र दिनान्यप्युक्तानि—

कुलत्थकोद्रवकाथे दोलायत्रे विपाचयेत् ।
व्याघ्रीकन्दगतं वज्रं त्रिदिनं तद्विशुध्यति ॥ ७५ ॥

व्याघ्री कण्टकारिका । प्रकारान्तरम्—

व्याघ्रीकन्दगतं वज्रं मृदा लिप्तं पुटे पचेत् ।
अहोरात्रात्समुद्धृत्य हयमूत्रेण सेचयेत् ।
वज्रीक्षीरेण वा सिञ्चेत्कुलिशं विमलं भवेत् ॥ ७६ ॥

प्रकारान्तरम्—

गृहीत्वा हि शुभे वज्रं व्याघ्रीकन्दे विनिक्षिपेत् ।
महिषीविष्ठया लिप्त्वा करीषाग्नौ विपाचयेत् ॥ ७७ ॥
त्रियामं वा चतुर्यामं यामिन्यन्तेऽश्वमूत्रके ।
सेचयेत्पाचयेदेवं सप्तरात्रेण शुध्यति ॥ ७८ ॥

अथ वज्रमारणम्—

त्रिवर्षारूढकार्पासमूलमादाय पेपयेत् ।
त्रिवर्षनागवह्या वा निजद्रावैः प्रपेपयेत् ॥ ७९ ॥
तद्गोलके क्षिपेद्वज्रं रुद्ध्वा गजपुटे पचेत् ।
एवं सप्तपुटैर्नूनं कुलिशं मृतिमाप्नुयात् ॥ ८० ॥

इति वज्रभस्म । अथान्यः प्रकारः—

त्रिसप्तकृत्वः संतप्तं खरमूत्रेण सेचितम् ।
मत्कुणैस्तालकं पिष्ट्वा तद्गोले कुलिशं क्षिपेत् ॥ ८१ ॥

ग्रध्मातं वाजिमूत्रेण सित्तं पूर्वक्रमेण वै ।

भस्मीभवति तद्वज्रं शङ्खशीतांशुसुन्दरम् ॥ ८२ ॥

इति वज्रभस्म । अथान्यः प्रकारः—

कांस्यपात्रस्थभेकस्य मूत्रे वज्रं समावपेत् ।

त्रिसप्तकृत्वः संतप्तं वज्रमेवं मृतं भवेत् ॥ ८३ ॥

इति वज्रभस्म । कांस्यपात्रस्थभेकस्येत्यस्य व्याख्या—
कांस्यस्य उत्ताना कटोरिका, तत्रस्थो भेको मण्डूकः, अङ्गुल्या-
दिना धर्षितः, पात्रस्य चिकणतया बहिर्गन्तुमशक्तो भीतः
सन्मूत्रं सृजति । इति मूत्रग्रहणार्थमयं यत्न इति भावः ॥

अन्यः प्रकारः—

मेषशृङ्गं भुजङ्गास्थि कूर्मपृष्ठाम्लवेतसम् ।

शशदन्तं समं पिष्ट्वा वज्रीक्षीरेण गोलकम् ॥ ८४ ॥

कृत्वा तन्मध्यगं वज्रं म्रियते ध्मातमेव हि ।

इति वज्रभस्म । अथान्यः सुगमः प्रकारः—

हिङ्गुसैन्धवसंयुक्ते क्षिपेत्काथे कुलत्थजे ।

तप्तं तप्तं पुनर्वज्रं भवेद्भस्म त्रिसप्तधा ॥ ८५ ॥

इति वज्रभस्म ।

अथ विद्रुमलक्षणगुणाः ।

पक्वबिम्बीफलच्छायं वृत्तायतमवक्रकम् ।

स्निग्धमव्रणकं स्थूलं प्रवालं सप्तधा शुभम् ॥ ८६ ॥

आगाररञ्जनाक्रान्तं वक्रं सूक्ष्मं सकोटरम् ।

रुक्षं कृष्णं लघु श्वेतं प्रवालमशुभं त्यजेत् ॥ ८७ ॥

बालार्ककिरणारक्ता सागरसलिलोद्भवा लता याऽस्ति ।

न त्यजति निजरुचिं निकषे घृष्टाऽपि सा स्मृता जात्या ८८

प्रवालं मधुरं साम्लं कफपित्तादिदोषनुत् ।

वीर्यकान्तिकरं स्त्रीणां धृते मङ्गलदायकम् ॥ ८९ ॥

क्षयपित्तास्रकासघ्नं दीपनं पाचनं लघु ।

विषभूतादिशमनं विद्रुमं नेत्ररोगहृत् ॥ ९० ॥

अथ मौक्तिकम्—

ह्लादि श्वेतं लघु स्निग्धं रश्मिवन्निर्मलं महत् ।

ख्यातं तोयग्रभं वृत्तं मौक्तिकं नवधा शुभम् ॥ ९१ ॥

नक्षत्राभं वृत्तमत्यन्तमुक्तं स्निग्धं स्थूलं निर्मलं निर्व्रणं च ।

न्यस्तं धत्ते गौरवं यत्तुलायां तन्निर्मौल्यं मौक्तिकं सौख्यदायि ॥

यद्विच्छायं मौक्तिकं व्यङ्गकायं

शुक्तिस्पर्शं रक्ततां चाति धत्ते ।

मत्स्याक्षीकं रूक्षमुत्ताननिघ्नं

नैतद्धार्यं धीमताऽसौख्यदायि ॥ ९३ ॥

लवणक्षारक्षोदिनि पात्रे गोमूत्रपूरिते क्षिप्तम् ।

मर्दितमपि शालितुषैर्यदविकृतं तत्तु मौक्तिकं जात्यम् ॥ ९४ ॥

मौक्तिकं सुमधुरं सुशीतलं दृष्टिरोगशमनं विषापहम् ।

राजयक्ष्मपरिकोपनाशनं क्षीणवीर्यबलपुष्टिवर्धनम् ॥ ९५ ॥

कफपित्तक्षयध्वंसि कासश्वासाग्निमान्द्यनुत् ।

पुष्टिदं वृष्यमायुष्यं दाहघ्नं मौक्तिकं मतम् ॥ ९६ ॥

अथ माणिक्यं पद्मराग इति च ।

माणिक्यं मधुरं स्निग्धं वातपित्तविनाशनम् ।

रत्नप्रयोगप्रज्ञानां रसायनकरं परम् ॥ ९७ ॥

स्निग्धं सुगात्ररचितं दीप्तं स्वच्छं सुरङ्गं च ।

तज्जात्यं माणिक्यं कल्याणं धारणात्कुरुते ॥ ९८ ॥

यद्विच्छायं शर्करिलं कर्कशधूत्रं स्वरागविकलं च ।

विरूपलघु माणिक्यं न धार्यं दोषावहं त्याज्यम् ॥ ९९ ॥

कुशेशयदलच्छायं स्वच्छं स्निग्धं महत्स्फुटम् ।
 वृत्तायतं समं गात्रं माणिक्यं त्वष्टधा शुभम् ॥ १०० ॥
 माणिक्यं दीपनं वृष्यं कफवातक्षयार्तिनुत् ।
 भूतवेतालपापघ्नं कर्मजव्याधिनाशनम् ॥ १०१ ॥

अथ गारुत्मतम् ।

मरकतं हि विषघ्नं शीतलं मधुरं रसे ।
 अम्लपित्तहरं रुच्यं पुष्टिदं भूतनाशनम् ॥ १०२ ॥
 स्वच्छं च गुरु सुच्छायं स्निग्धं गात्रं च मार्दवम् ।
 अव्यङ्गं बहुरङ्गं च शुभं मरकतं मतम् ॥ १०३ ॥
 शर्करिलं रूक्षमलिनं लघु हीनकान्तिकल्माषम् ।
 त्रासयुतं विकृताङ्गं मरकतममरोऽपि नोपभुञ्जीत ॥ १०४ ॥
 यच्छैवालशिखण्डिशङ्खलहरित्काथैश्च काकच्छदैः
 खद्योतेन च बालकोरवपुषा शैरीषपुष्पेण च ।
 छायाभिः सततं दधाति तदिदं निर्दिष्टमष्टात्मकं
 जात्यं यत्तपनातपैश्च परितो गारुत्मतं रञ्जयेत् ॥ १०५ ॥
 अथ वैडूर्यम् ।

वैडूर्यमुष्णमम्लं च कफमारुतनाशनम् ।
 गुल्मादिदोषशमनं भूमिजं च शुभावहम् ॥ १०६ ॥
 एकं वेणुपलाशपेशलरुचा मायूरकण्ठत्विषा
 मार्जारक्षणापिङ्गलच्छविजुषा ज्ञेयं त्रिधा छायया ।
 यद्गात्रं गुरुतां दधाति नितरां स्निग्धं तु दोषोज्झितं
 वैडूर्यं विदलं वदन्ति सुधियः स्वच्छं च तच्छोभनम् ॥
 विच्छायं मृच्छिलागर्भं लघु रूक्षं त्वसत्कृतम् ।
 सत्रासं चिपिटं कृष्णं वैडूर्यं दूरतस्त्यजेत् ॥ १०८ ॥

वैडूर्यं श्यामशुभ्राभं समं स्वच्छं गुरु स्फुटम् ।
 भ्रमच्छुभ्रोत्तरीयेण गर्भितं शुभमीरितम् ॥ १०९ ॥
 घृष्टं यदात्मना स्वच्छं स्वच्छायां निकषात्मनि ।
 स्फुटं प्रदर्शयेदेतद्वैडूर्यं जात्यमुच्यते ॥ ११० ॥
 वैडूर्यं रक्तपित्तघ्नं प्रजायुर्वलवर्धनम् ।
 पित्तप्रधानरोगघ्नं दीपनं वृष्यमेव च ॥ १११ ॥

अथ गोमेदम् ।

सुस्वच्छगोजलच्छायं स्निग्धं स्वच्छं समं गुरु ।
 निर्दलं मसृणं दीप्तं गोमेदं शुभमष्टधा ॥ ११२ ॥
 गोमेदकोऽम्ल उष्णश्च वातकोपविकारजित् ।
 दीपनः पाचनश्चैव धृतोऽयं पापनाशनः ॥ ११३ ॥
 पात्रे यत्र न्यस्ते पयः प्रयात्येव गोजलोऽञ्जलितम् ।
 वर्षेऽप्यहीनकान्ति गोमेदं तं बुधा विदुर्जात्यम् ॥ ११४ ॥
 गोमेदं कफपित्तघ्नं क्षयपाण्डुक्षयकरम् ।
 दीपनं पाचनं रुच्यं त्वच्यं बुद्धिप्रबोधनम् ॥ ११५ ॥
 विच्छायं लघु रूक्षाङ्गं चिपिटं पटलाचितम् ।
 निष्प्रभं पीतकाचाभं गोमेदं न शुभावहम् ॥ ११६ ॥

अथेन्द्रनीलम् ।

एकच्छायं गुरु स्निग्धं स्वच्छं पिण्डितविग्रहम् ।
 मृदुर्मध्ये लसज्ज्योतिः सप्तधा नीलमुत्तमम् ॥ ११७ ॥
 श्वासकासहरं वृष्यं त्रिदोषघ्नं सुदीपनम् ।
 विषमज्वरदुर्नामपापघ्नं नीलमीरितम् ॥ ११८ ॥
 नीलकस्तिककः श्रेष्ठः कफपित्तानिलापहः ।
 यो दधाति शरीरस्य शौरिर्मङ्गलदो भवेत् ॥ ११९ ॥
 न निम्नो निर्मलो गात्रे मसृणो गुरुदीप्तिकः ।
 तृणग्राही मृदुर्नीलो दुर्लभो लक्षणान्वितः ॥ १२० ॥

सितशोणपीतकृष्णाश्लया नीले क्रमादिमाः कथिताः ।
 विप्रादिवर्णसिद्धौ धारणमस्यापि वज्रवत्फलवत् ॥ १२१ ॥
 अस्त्यानचन्द्रिकासुन्दरीक्षीरपूरितम् ।
 यत्पात्रं रञ्जयत्याशु स जात्यो नील उच्यते ॥ १२२ ॥

अथ पुष्परागम् ।

सच्छायपीतगुरुगात्रसुरङ्गशुद्धं

स्निग्धं च निर्मलमतीव सुवृत्तशीतम् ।

यत्पुष्परागममलं क्षयनाशकारि

पुष्णाति कीर्तिमतिशौर्यसुखायुरर्थान् ॥ १२३ ॥

कृष्णबिन्दुङ्कितं व्यक्षं धवलं मलिनं लघु ।

विच्छायं शर्कराङ्गाभं पुष्परागं सदोषकम् ॥ १२४ ॥

घृष्टो निकषपदे यत्पुष्यति यो रागमधिकमात्मीयम् ।

एष खलु पुष्परागो जात्यस्तथाज्यं परीक्षकैरुक्तः ॥ १२५ ॥

पुष्परागं गुरु स्निग्धं स्वच्छं स्थूलं समं मृदु ।

कर्णिकारग्रसूनाभं मसृणं शुभमष्टधा ॥ १२६ ॥

पुष्परागं विषच्छर्दिकफवाताग्निमान्द्यनुत् ।

कुष्ठार्शोदाहशमनं दीपनं लघु पाचनम् ॥ १२७ ॥

अथ सर्वेषां समुच्चितं लक्ष्म—

श्यामः स्यादिन्द्रनीलस्त्वतिमसृणतनुश्चाथ गारुतमतः स्या-
 नीलच्छायोऽतिदीप्तोऽप्यथ मिहिरमणिः सूर्यतप्तोऽग्निमुक्स्यात् ।

चन्द्रांशुस्पर्शतोऽम्भः स्रवति शशिमणिः पुष्परागस्तु पुष्प-
 ग्रन्थः श्रीवज्रमुच्चैर्धनसमभिहतं संविशेच्छोहपिण्डे ॥ १२८ ॥

वैडूर्यं यद्विडालेक्षणरुचि गदितं स्याच्च गोमेदरत्नं

गोमूत्राभं विधूमज्ज्वलदनलनिभं पद्मरागं वदन्ति ।

मुक्ताशङ्खप्रवालं सरिदधिपतिजं विश्वविख्यातमेत-

द्राजावर्त तु ^{नीलो} ~~नीलो~~ रूणमृदुसुरभिक्षोणिभागोत्थमाहुः ॥ १२९ ॥

अथ पञ्चरत्नानि—

पुष्परागं महानीलं पद्मरागं सवज्रकम् ।

मरक्तं चेति संग्रोक्ताः पञ्च रत्नवराः शुभाः ॥ १३० ॥

अथ मणयः—

वैक्रान्तः सूर्यकान्तश्च हीरकं मौक्तिकं मणिः ।

चन्द्रकान्तस्तथा चैव राजावर्तश्च सप्तमः ॥

गरुडोद्गारकश्चैव ज्ञातव्या मणयो ह्यमी ॥ १३१ ॥

पूर्वोक्ताश्च । अथ वज्रव्यतिरिक्तानां मणीनामुत्पत्तिः—

गोमेदताक्षर्यवायजदेवेज्यमणीन्दुतरणिकान्ताद्याः ।

नानावर्णगुणाढ्या विज्ञेयाः स्फटिकजातयः प्राज्ञैः ॥ १३२ ॥

वायजं वैडूर्यं, देवेज्यः पुष्परागः, शेषं स्पष्टम् । अथ स्फटिकः—

स्फटिकं सितोपलं स्यादमलमणिर्निर्मलोपलं स्वच्छम् ।

स्वच्छमणिरमलरत्नं निस्तुषरत्नं शिखिप्रियं नवधा ॥ १३३ ॥

स्फटिकः समवीर्यः स्यात् पित्तदाहार्तिशोषनुत् ।

तस्याक्षमालां जपतां दत्ते कोटिगुणं फलम् ॥ १३४ ॥

यद्गङ्गातोयबिन्दुच्छवि विमलतमं निस्तुषं नेत्रहृद्यं

स्निग्धं शुद्धान्तरालं मधुरमतिहिमं पित्तदाहास्रहारि ।

पाषाणैर्यन्निघृष्टं स्फुटितमपि निजां स्वच्छतां नैव जह्या-

त्तज्जात्यं जात्वलभ्यं शुभमुपतनुते शैवरत्नं विचित्रम् ॥

अथ भवति सूर्यकान्तस्तपनमणिस्तपनश्च रविकान्तः ।

दीप्तोपलोऽग्निगर्भो ज्वलनाश्माऽर्कोपलश्च वसुनामा ॥ १३६ ॥

रविकान्तो भवेदुष्णो निर्मलश्च रसायनः ।

वातश्लेष्महरो मेध्यः पूजनाद्रवितुष्टिदः ॥ १३७ ॥

शुद्धः स्निग्धो निर्घृणो निस्तुषोऽन्त-

र्यो निर्घृष्टोऽत्यन्तनैर्मल्यमेति ।

यः सूर्याशुस्पर्शनिस्तूतवह्नि-

जात्यः सोऽयं कथ्यते सूर्यकान्तः ॥ १३८ ॥

इन्दुकान्तश्चन्द्रकान्तश्चन्द्राश्मा चन्द्रजोपलः ।

शीतात्मा चन्द्रिकाद्रावः शशिकान्तश्च सप्तधा ॥ १३९ ॥

चन्द्रकान्तस्तु शिशिरः स्निग्धः पित्तास्रतापनुत् ।

शिवग्रीतिकरः स्वच्छो ग्रहालक्ष्मीविनाशनः ॥ १४० ॥

स्निग्धं शीतं पीतमत्रासमन्त-

र्धत्ते चित्ते स्वच्छतां यन्मुनीनाम् ।

यश्च स्रावं याति चन्द्रांशुसङ्गा-

जात्यं रत्नं चन्द्रकान्ताख्यमेतत् ॥ १४१ ॥

राजावर्तो नृपावर्तो राजन्यावर्तकस्तथा ।

आवर्तमणिरावर्तः स्यादित्येष शराह्वयः ॥ १४२ ॥

राजावर्तः कटुः स्निग्धः शिशिरः पित्तनाशनः ।

सौभाग्यं कुरुते नृणां भूषणेषु प्रयोजितः ॥ १४३ ॥

निर्गारमसितमसृणं नीलं गुरु निर्मलं बहुच्छायम् ।

शिखिकण्ठसमं सौम्यं राजावर्तं वदन्ति जात्यमणिम् ॥ १४४ ॥

पेरोजं हरिताश्मा च भस्माङ्गं हरितं द्विधा ।

पिरोजं सुकषायं स्यान्मधुरं दीपनं सरम् ॥ १४५ ॥

स्थावरं जङ्गमं चैव संयोगाच्चापि यद्विषम् ।

तत्सर्वं नाशयेच्छीघ्रं मूलभूतादिदोषजम् ॥ १४६ ॥ इति ॥

अथाशेषरत्नानां शोधनमारणं, उक्तं च—

रत्नोपरत्नान्येतानि शोधनीयानि यत्नतः ।

अशुद्धानि न कुर्वन्ति गुणान् रोगांस्तु तन्वते ॥ १४७ ॥

शुध्यत्यम्लेन माणिक्यं जयन्त्या मौक्तिकं शुचि ।

विद्रुमं क्षारवर्गेण ताक्ष्यं गोदुग्धतः शुचि ॥ १४८ ॥

पुष्परागं च संधानैः कुलत्थकाथसंयुतैः ।

तन्दुलीयजलैर्वज्रं नीलं नीलीरसेन च ॥ १४९ ॥

रोचनाद्भिश्च गोमेदं वैडूर्यं त्रिफलाजलैः ।

धृतान्येतेषु संखिन्नान्याशु शुध्यन्ति दोलया ॥ १५० ॥

लकुचद्रावसंपिष्टैः शिलातालकगन्धकैः ।

वज्रं विनाऽन्यरत्नानि म्रियन्तेऽष्टपुटैः खलु ॥ १५१ ॥

इति सर्वरत्नभस्मीकरणम् । अत्र कश्चिद्विशेषः—

रत्नादीनामलाभे तु ग्राह्यं तस्योपरत्नकम् ।

मौक्तिकस्याऽप्यभावे तु मुक्ताशुक्तिं प्रयोजयेत् ॥ १५२ ॥

अत्र गुरुचरणाः—

न हन्याद्धीरकादीनि नवरत्नानि बुद्धिमान् ।

महामौल्यानि तेषां तु वधे रौरवमृच्छति ॥ १५३ ॥

तर्हि ऋषिभिः कथं हननक्रियोक्तेति संदेहनिवृत्त्यर्थं परं-
परोपदेशप्राप्तं बीजमस्ति; तद्यथा—

वज्रादीनां तु संस्कारे क्रियमाणे पतन्ति ये ।

गात्रेभ्यः खण्डकाः खल्पास्तान् हन्याद्बुद्धिमान् भिषक् ॥

यद्वा तत्खनिजाता ये तज्जातीयाः सुलक्षणाः ।

खल्पमूल्यास्तु तेषां हि वधे नास्तीह पातकम् ॥ इति १५५

अन्यच्च—

गुणा यथैव रत्नानामुपरत्नेषु ते तथा ।

तेषु किञ्चित्ततो हीना विशेषोऽयमुदाहृतः ॥ १५६ ॥

अथोपरत्नेषु वैक्रान्तोत्पत्तिनामगुणशोधनमारणानि ।

देव्या हते महादैत्ये महिषासुरसंज्ञके ।

तद्देहरुधिरोद्धृता बिन्दवो यत्र यत्र हि ॥ १५७ ॥

पतिता विन्ध्यकाद्रेस्तु दक्षिणोत्तरतो रणे ।

वज्राकारास्तु ते जाता वैक्रान्ता इति विश्रुताः ॥ १५८ ॥

गौरीमते तु—

विकृता वज्रखण्डा ये वैक्रान्ताख्यां भजन्ति ते ।
जातयः शोधनं हिंसा गुणास्तेषां तु वज्रवत् ॥ १५९ ॥

अन्यच्च—

भैरवं गणनाथं च संपूज्य बलिपूर्वकम् ।
सुमुहूर्ते ततः कार्यं वैक्रान्तग्रहणं बुधैः ॥ १६० ॥
वैक्रान्तः श्वेतपीतादिभेदेनाष्टप्रकारकः ।
स्वर्णरूप्यादिकरणे स्वस्ववर्णः शुभो मतः ॥ १६१ ॥
वैक्रान्तः कृष्णवर्णो यः षट्कोणो वसुकोणकः ।
मसृणो गुरुतायुक्तो निर्मलः सर्वसिद्धिदः ॥ १६२ ॥

गुणाः—

वैक्रान्तो वज्रसदृशो देहलोहकरो मतः ।
विषघ्नो रसराजस्य ज्वरकुष्ठक्षयप्रणुत् ॥ १६३ ॥

अन्यत्रापि—

वैक्रान्तस्तु त्रिदोषघ्नः षड्रसो देहदार्ढ्यकृत् ।
पाण्डुरदरज्वरश्वासकासयक्ष्मप्रमेहनुत् ॥ १६४ ॥
अशुद्धौ वज्रवैक्रान्तौ किलासं दाहसंततिम् ।
पाण्डुरोगं पार्श्वपीडां कुरुतौ तौ विशोधयेत् ॥ १६५ ॥

शोधनमारणे—

वैक्रान्तो वज्रवच्छोध्यो ध्मातः सिक्तोऽथमूत्रके ।
वज्रवन्मृतिमापन्नो वज्रस्थाने प्रयोजयेत् ॥ १६६ ॥

प्रकारान्तरम्—

कुलित्थकाथसंखिन्नो वैक्रान्तः परिशुध्यति ।
त्रियतेऽष्टपुटैर्गन्धनिम्बूकद्रवसंयुतः ॥ १६७ ॥

इति वैक्रान्तभस्म । सत्त्वप्रकारस्तु—

सत्त्वपातनयोगेन मर्दितश्च वटीकृतः ।

मूषास्थो घटिकाध्मातो वैक्रान्तः सत्त्वमुत्सृजेत् ॥ १६८ ॥

इति वैक्रान्तसत्त्वम् । अथान्यः प्रकारः—

वैक्रान्तानां पलं चैकं कर्षैकं टङ्कणस्य च ।

रविक्षीरैर्दिनं भाव्यं मर्द्यं शिशुद्रवैर्दिनम् ॥ १६९ ॥

गुञ्जापिण्याकवह्नीनां प्रतिकर्षाणि योजयेत् ।

एतेन गुटिकां कृत्वा कोष्ठीयत्रे धमेदृढम् ॥

शङ्खकुन्देन्दुसंकाशं सत्त्वं वैक्रान्तजं भवेत् ॥ १७० ॥

इति वैक्रान्तसत्त्वम् । अन्येषां तूपरत्नानां शोधनमारणविधि-
श्चिन्त्यः ।

गुणास्तु—

रत्नानि सोपरत्नानि चक्षुष्याणि सराणि च ।

ग्रहालक्ष्मीविषक्षैष्यपापसंतापजिन्ति च ॥ १७१ ॥

भक्षितानि तु—

यक्ष्मपाण्डुग्रमेहार्शःकासश्वासभगन्दरान् ।

ज्वरवीसर्पकुष्ठार्तिशूलकृच्छ्रव्रणामयान् ।

घ्नन्ति पुण्ययशःकृन्ति पुण्यानि च नृणां भृशम् ॥ १७२ ॥

अथ नवग्रहसानुकूल्यार्थं नवरत्नजटितमुद्रा धार्या । तस्यां

नवरत्नविन्यासप्रकारमाह—

दिक्प्राची कुलिशस्य, मौक्तिकमणेरग्रेयिका, दक्षिणा

दिग्बलीग्रभवस्य, नैऋतककुप् गोमेदसो, वारुणी ।

नीलांशोरथ, दिक् विदूरजमणेर्वार्योः, कुबेरस्य दिक्

पुष्पस्याथ हरिन्मणेर्हरिच्छेषस्य शेषा हरित् ॥ १७३ ॥

कुलिशं वज्रं, बलीग्रभवं प्रवालं, नीलांशुरिन्द्रनीलः, विदू-

रजं वैदूर्यं, पुष्पः पुष्परागः, हरिन्मणिः गरुडोद्गारः, हरहरित्

ऐशानी, शेषस्य माणिक्यस्य, शेषा मध्या दिक्, कर्णिकायां
न्यसेदित्यर्थः । अथाशक्तस्य ग्रहप्रातिकूल्ये धारणदाने आह—

माणिक्यं द्युमणेर्बुधस्य गरुडोद्गारो गुरोः पुष्पकं

गोमेदं तमसः प्रवालमवनीसूनोर्विधोर्मौक्तिकम् ।

नीलं मन्दगतेः कवेस्तु कुलिशं केतोर्विडालाक्षकं

रत्नं रत्नविदो वदन्ति विहितं दानेऽथवा धारणे ॥ १७४

द्युमणेः सूर्यस्य, तमसः राहोः, अवनीसूनोर्मङ्गलस्य, मन्द-
गतेः शनैश्चरस्य, कवेः शुक्रस्य, विडालाक्षकं विदूरमणिः,

एषां प्रातिकूल्ये यथासंभवं दानं धारणं च कार्यम् । अथ
मुक्ताफलानां द्रुतिस्तथाऽन्येषामपि रत्नानां द्रुतिप्रकारमाह—

मुक्ताफलानि सप्ताहं वेतसाऽम्लेन भावयेत् ।

जम्बीरोदरमध्ये तु धान्यराशौ निधापयेत् ॥ १७५ ॥

पुटपाकेन तच्चूर्णं द्रवते सलिलं यथा ।

कुरुते योगराजोऽयं रत्नानां द्रावणं प्रिये ॥ १७६ ॥

इति मुक्तादिरत्नद्रुतयः । अथ सौराष्ट्रीसत्त्वम्—

सिताऽसिता च सौराष्ट्री गोपितैर्भावयेतु ताम् ।

शतवारं प्रयत्नेन मित्रपञ्चकसंयुताम् ।

धमनान्मुञ्चते सत्त्वं क्रामकं कोष्ठयन्त्रके ॥ १७७ ॥

अथ सस्यकसत्त्वम्—

सस्यकं चूर्णितं भाव्यं दिनं शशकशोणितैः ।

स्त्रीमूत्रे वाऽथ यामैकं तत्पादांशां निशां क्षिपेत् ॥ १७८ ॥

मर्द्यं करञ्जतैलेन यामैकं गोलकं च तत् ।

अन्धमूषागतं ध्मातं घटिकार्धं दृढाग्निना ।

इन्द्रगोपकसंकाशं सत्त्वं मुञ्चति शोभनम् ॥ १७९ ॥

इति श्रीसौराष्ट्रदेशोद्भवसारस्वतकुलावतंसोपाध्यायश्रीमाधवविरचिते आयु-

र्वेदप्रकाशे त्रयोदशोऽध्यायः ॥ १३ ॥

अथ चतुर्दशोऽध्यायः ।

अथ विषोपविषलक्षणजातिगुणसेवापरिहाराध्यायं व्याख्यस्यामः ।

अथ विषोत्पत्तिः—

शृणु देवि प्रवक्ष्यामि यत्रोत्पन्नं महाविषम् ।
 भेदांस्तस्य वरारोहे यत्र तत्र सविस्तरम् ॥ १ ॥
 देवदैत्योरगाः सिद्धा अप्सरोयक्षराक्षसाः ।
 पिशाचाः किन्नराश्चैव मिलित्वा च वरानने ॥ २ ॥
 एकतो बलिराजस्तु ब्रह्माद्याश्च तथैकतः ।
 मन्थानं मन्दरं कृत्वा नागराजेन वेष्टितम् ॥ ३ ॥
 क्षीराब्धिमन्थनं तत्र प्रारब्धं सुरसुन्दरि ।
 सुधादीनि सुरत्नानि निर्गतानि ततः परम् ॥ ४ ॥
 अतीव मन्थनादेवि मन्दराघातवेगतः ।
 अहिराजश्रमादेव विषज्वाला विनिर्गता ॥ ५ ॥
 ततोऽतिघोरा सा ज्वाला निमग्ना क्षीरसागरे ।
 (तथा तत्रैव चोत्पन्नं कालकूटं महाविषम् ।
 प्रलयानलसंकाशं क्रुद्धः काल इवोत्कटम् ॥)
 तां दृष्ट्वा विबुधाः सर्वे दानवाश्च महाबलाः ॥ ६ ॥
 विषण्णवदनाः सद्यः प्राप्ताश्चैव मदन्तिकम् ।
 ततस्तैः प्रार्थ्यमानोऽहमपिबं विषमुत्तमम् ॥ ७ ॥
 ततोऽवशिष्टमभवन्मूलरूपेण तद्विषम् ।
 पत्ररूपेण कुत्रापि मृत्तिकारूपतः कचित् ॥ ८ ॥
 कन्दरूपेण कुत्रापि तेषां लक्षणमुच्यते ।
 विषं तु गरलं क्ष्वेडं कालकूटं च नामतः ।
 अष्टादशविधं ज्ञेयं विषं कन्दभवं बुधैः ॥ ९ ॥
 तेष्वष्टौ सौम्यभेदाः स्युर्भक्षणाद्भवन्ति मानवम् ।
 दशोग्रभेदाः संस्पर्शादाघ्राणाद्वाऽपि मारकाः ॥ १० ॥

यथा—

सक्तुको मुस्तकः कौर्मो दार्वीकः सर्षपस्तथा ।
सैकतो वत्सनाभश्च श्वेतशङ्गी तथैव च ॥ ११ ॥
एतानि भैषज्यकृते विषाण्यष्टौ समाहरेत् ।
जरान्वाधिहराणि स्युर्विधिना शीलितानि हि ॥ १२ ॥
लक्षणानि—

चित्रमुत्पलकन्दाभं सुपेण्यं सक्तुवद्भवेत् ।
सक्तुकं तं विजानीयाद्दीर्घवेगं महोत्कटम् ॥ १३ ॥
ह्रस्ववेगं च रोगघ्नं मुस्तकं मुस्तकाकृति ।
कूर्माकृति भवेत्कौर्म दार्वीकं हि फणाकृति ॥ १४ ॥
ज्वरहृत्सर्षपं रोमि सर्षपाभकणान्वितम् ।
स्थूलसूक्ष्मकणैर्युक्तः श्वेतपीतैर्विरोमकः ॥ १५ ॥
ज्वरादिसर्वरोगघ्नः कन्दः सैकत उच्यते ।
यः कन्दो गोस्तनाकारो न दीर्घः पञ्चमाङ्गुलात् ॥ १६ ॥
न स्थूलो गोस्तनादूर्ध्वं द्विविधो वत्सनाभकः ।
आशुकारी लघुस्त्यागी शुक्लः कृष्णोऽन्यथा भवेत् ॥ १७ ॥
प्रयोज्यो रोगहरणे जारणायां रसायने ।
गोशङ्गवद्विधा शङ्गी श्वेतः स्याद्बहिरन्तरे ॥ १८ ॥
एतानि सक्तुकादीनि वातरक्ते त्रिदोषके ।
मोहोन्मादापस्मृतिषु कुष्ठेषु च नियोजयेत् ॥ १९ ॥
वातरक्ते वातप्रधानरोगे रक्तप्रधानरोगे उभयप्रधानरोगे
वा इति तत्त्वार्थः । अथ वर्ज्यानि—
कालकूटस्तथा भेषशङ्गी दर्दुरकस्तथा ।
हालाहलश्च कर्कोटो ग्रन्थिर्हारिद्रकस्तथा ॥ २० ॥

रक्तशङ्गी केसरश्च यमदंष्ट्रा च पण्डितैः ।

त्याज्यानीमानि योगेषु विषाणि दश तत्त्वतः ॥ २१ ॥

लक्षणानि—

देवासुररणे देवैर्हतस्य पृथुमालिनः ।

दैत्यस्य रुधिराज्जातस्तरुश्चत्थसंनिभः ॥ २२ ॥

निर्यासः कालकूटोऽस्य मुनिभिः परिकीर्तितः ।

सोऽहिच्छत्रे शृङ्गवेरे कोङ्कणे मलये भवेत् ॥ २३ ॥

शृङ्गवेरः पर्वतविशेषः ॥

घनं रूक्षं सुकठिनं भिन्नाञ्जनसमप्रभम् ।

कन्दाकारं समाख्यातं कालकूटं महाविषम् ॥ २४ ॥

लक्षणान्तरम्—

वृत्तः कन्दो भवेच्छुष्को जम्बीरफलवच्च यः ।

तत्कालकूटं जानीयाद्वाणमात्रान्मृतिप्रदम् ॥ २५ ॥

मेषशृङ्गाकृतिः कन्दो मेषशृङ्गीति कीर्त्यते ।

दर्दुराकृतिकः कन्दो दर्दुरः कथितस्तु सः ॥ २६ ॥

गोस्तनाभफलो गुच्छस्तालपत्रच्छदस्तथा ।

तेजसा यस्य दहन्ते समीपस्था दुमादयः ॥ २७ ॥

असौ हालाहलो ज्ञेयः किष्किन्धायां हिमालये ।

दक्षिणाब्धितटे देशे कोङ्कणेऽपि च जायते ॥ २८ ॥

अन्तर्नीलो बहिः श्वेतो हालाहल उदाहृतः ।

कर्कोटाभं तु कर्कोटं खरं बाह्येऽन्तरे मृदु ॥ २९ ॥

हरिद्राग्रन्थिवद्रन्थिः सः स्यात्कुष्णोऽतिभीषणः ।

मूलाग्रयोस्तु वृत्तः स्यादायतः पीतगर्भकः ॥ ३० ॥

कञ्जुकाढ्यः स्निग्धपर्वो हारिद्रः स तु कन्दकः ।

गोशृङ्गेऽग्रे च निक्षिप्ते नासयाऽसृक्प्रवर्तते ॥ ३१ ॥


कन्दो लघुर्गोस्तनवद्रक्तशङ्गीति तद्विषम् ।
 शुष्कार्द्रवत्सकिञ्जल्कं मध्ये तत्केसरं विदुः ॥ ३२ ॥
 श्वदंष्ट्रारूपसंस्थाना यमदंष्ट्रेति सोच्यते ।
 रसायने धातुवादे विषवादे कचित्कचित् ।
 दशैतानि प्रयुज्यन्ते न भैषज्ये रसायने ॥ ३३ ॥

अथ कैश्चिन्नव भेदा उक्तास्ते यथा—

वत्सनाभः सहारिद्रः सक्तुकश्च प्रदीपनः ।
 सौराष्ट्रिकः शङ्गिकश्च कालकूटस्तथैव च ॥ ३४ ॥
 हालाहलो ब्रह्मपुत्रो विषभेदा अमी नव ।
 पलाशपत्रवत्पत्रैस्तद्बीजसदृशैः फलैः ॥ ३५ ॥
 स्थूलः कन्दो भवेत्तस्य ग्रभावस्तु महान् स्मृतः ।
 सिन्दुवारसद्वक्पत्रो वत्सनाभ्याकृतिस्तथा ॥ ३६ ॥
 यत्पार्श्वे न तरोर्बुद्धिर्वत्सनाभः स भाषितः ।
 वर्णतो लोहितो यः स्याद्बर्हिमान् दहनग्रभः ॥ ३७ ॥
 महादाहकरो घ्राणात्कथितः स प्रदीपनः ।
 वर्णतः कपिलो यत्स्यात्तथा भवति सारकः ।
 ब्रह्मपुत्रः स विज्ञेयो जायते मलयाचले ॥ ३८ ॥

शेषाः पूर्वमुक्ता एव । अथैषामुत्पत्तिस्थानानि—वत्सनाभः
 पर्वतक्षोणीषूत्पद्यते, हारिद्रो हरिद्राकक्षेषु, सक्तुकः पर्वतदेशे,
 प्रदीपनः समकक्षेषु, सौराष्ट्रिकः सुराष्ट्रदेशे, शङ्गिकः कपि-
 लेषु नदीकक्षेषु, कालकूटोऽहिच्छत्रादौ, हालाहलः किष्कि-
 न्धादौ, ब्रह्मपुत्रः ब्रह्मनाम कश्चन पर्वतप्रदेशस्तस्य कक्षेषु ॥
 अथैषां वर्णाः—

ब्राह्मणं पाण्डुरविषं क्षत्रियं रक्तवर्णकम् ।
 वैश्यं पीतग्रभं शूद्रं कृष्णवर्णं विनिन्दितम् ॥ ३९ ॥



ब्राह्मणं दीयते रोगे क्षत्रियं विषभक्षणे ।

वैश्यं व्याधिषु सर्वेषु सर्पदष्टाय शूद्रकम् ॥ ४० ॥

अथ विषगुणाः—

विषं रसायनं बल्यं वातश्लेष्मविकारनुत् ।

कटुतिक्तकषायं च मदकारि सुखप्रदम् ॥ ४१ ॥

व्यवायि शीतनुद्वाहि कुष्ठवातासनाशनम् ।

अग्निमान्द्यं श्वासकासं णीहोदरभगन्दरान् ।

गुल्मपाण्डुव्रणार्शांसि नाशयेद्विधिसेवितम् ॥ ४२ ॥

अन्यत्रापि—

विषं प्राणहरं प्रोक्तं व्यवायि च विकाशि च ।

आग्नेयं वातकफहृद्योगवाहि मदावहम् ॥ ४३ ॥

तदेव युक्तियुक्तं तु प्राणदायि रसायनम् ।

पथ्याशिनां त्रिदोषघ्नं बृंहणं वीर्यवर्धनम् ॥ ४४ ॥

व्यवायि सकलकायं व्याप्य पाकगमनशीलं, विकाशि
ओजःशोषणपूर्वकसंधिवन्धशिथिलीकरणशीलं, आग्नेयं अ-
धिकाभ्यंशं, योगवाहि सङ्निगुणग्राहकं, मदावहं तमोगुणा-
धिक्येन बुद्धिविध्वंसकम् । अथ विषशोधनम्—

ये दुर्गुणा विषेऽशुद्धे ते स्युर्हीना विशोधिते ।

तस्माद्विषं प्रयोगेषु शोधितं योजयेद्विषम् ॥ ४५ ॥

यथा—

उद्धरेत्फलपाके तु नवं स्निग्धं घनं गुरु ।

अव्यावृतं विषहरैर्वातादिभिरशोषितम् ॥ ४६ ॥

विषहरैर्मयूरमण्यादिभिः ॥

विषभागांश्चणकवत्स्थूलान् कृत्वा तु भाजने ।

तत्र गोमूत्रकं क्षिप्वा प्रत्यहं नित्यनूतनम् ॥ ४७ ॥

शोषयेन्निदिनादूर्ध्वं धृत्वा तीव्रातपे ततः ।

प्रयोगेषु प्रयुञ्जीत भागमानेन तद्विषम् ॥ ४८ ॥

इयं शुद्धिः ग्रीष्मत्वादावुचिता, तत्र तीव्रातपसद्भावात् ॥

रक्तसर्पपतैलेन लिप्ते वाससि धारयेत् ।

विषं शुद्धं प्रयत्नेन नान्यत्र गुणहानितः ॥ ४९ ॥

अथ तीव्रातपाभावे प्रकारान्तरेण शोधनं—

विषभागांश्चणकवत्स्थूलान् कृत्वा तु खेदयेत् ।

गोदुग्धे घटिकाः पञ्च शुद्धिमायाति तद्विषम् ॥ ५० ॥

न प्रोक्तं शोधनं यस्य विषस्योपविषस्य वा ।

गोदुग्धे खेदनं तस्य कर्तव्यं शुद्धिकारकम् ॥ ५१ ॥

योगतरङ्गिण्याम्—

विषं तु खण्डशः कृत्वा वस्त्रखण्डेन बन्धयेत् ।

गोमूत्रमध्ये निक्षिप्य स्थापयेदातपे त्र्यहम् ॥ ५२ ॥

गोमूत्रं तु प्रदातव्यं प्रत्यहं नूतनं बुधैः ।

त्र्यहेऽतीते तदुद्धृत्य शोषयेन्मृदु पेषयेत् ।

शुध्यत्येवं विषं सेवायोग्यं भवति रोगजित् ॥ ५३ ॥

अथान्यः प्रकारः—

खण्डीकृत्य विषं वस्त्रपरिवद्धं तु दोलया ।

अजापयसि संस्त्रिन्नं यामतः शुद्धिमाप्नुयात् ॥ ५४ ॥

क्षीराभावे ह्यजायास्तु गव्यक्षीरेण शोधयेत् ।

जायते दोषनिर्मुक्तं विषं योगेषु योजयेत् ॥ ५५ ॥

अथान्यः प्रकारः—

विषग्रन्थि मले न्यस्य माहिषे दृढमुद्रितम् ।

करीषाग्नौ पचेद्यामं वस्त्रपूतं विषं शुचि ॥ ५६ ॥

इति विषशुद्धिः ॥

समटङ्कणसंपिष्टं तद्विषं मृतमुच्यते ।

योजयेत्सर्वरोगेषु न विकारं करोति च ॥ ५७ ॥

अन्यमतम्—

तुल्येन टङ्कणेनैव द्विगुणेनोषणेन च ।

विषं संयोजितं शुद्धं मृतं भवति सर्वथा ॥ ५८ ॥

इति विषकल्पार्थं विषमारणम् । अथ विषसेवा—

नानारसौषधैर्ये तु दुष्टा यान्तीह नो गदाः ।

ते नश्यन्ति विषे दत्ते शीघ्रं वातकफोद्भवाः ॥ ५९ ॥

शरद्वीष्मवसन्तेषु वर्षासु च न दापयेत् ।

हेमन्तशिशिरतौ तु विधिना मात्रयाऽर्पयेत् ॥ ६० ॥

चतुर्मासैर्हरेद्रोगान् कुष्ठलूतादिकानपि ।

अशीतिर्यस्य वर्षाणि वसुवर्षाणि यस्य वा ॥ ६१ ॥

विषं तस्मै न दातव्यं दत्तं चेद्रोगकारकम् ।

दातव्यं सर्वरोगेषु घृताशिनि हिताशिनि ॥ ६२ ॥

क्षीराशिनि प्रयोक्तव्यं रसायनरते नरे ।

ब्रह्मचर्यप्रधानं हि विषकल्पं समाचरेत् ।

पथ्यैः स्वस्थमना भूत्वा तदा सिद्धिर्न संशयः ॥ ६३ ॥

अथ विषानधिकारिणः—

न क्रोधिते न पित्तार्ते न क्लीबे राजयक्ष्मिणि ।

क्षुत्तृष्णाश्रमकर्माध्वसेविनि क्षयरोगिणि ॥ ६४ ॥

गर्भिण्यां बालवृद्धेषु न विषं राजमन्दिरे ।

न दातव्यं न भोक्तव्यं विषं वादे कदाचन ॥ ६५ ॥

आचार्येण तु भोक्तव्यं शिष्यप्रत्ययकारकम् ।

विषं शुद्धं हि तदपि मात्रया नान्यथा भजेत् ॥ ६६ ॥

सर्वरोगोपशमनं दृष्टिपुष्टिकरं विषम् ।

विधिना मात्रया काले भवेत्पथ्याशिनां नृणाम् ॥ ६७ ॥

अथ विषमात्राकथनम्—

यवाष्टकं भवेद्यावदभ्यस्तं तिलमात्रया ।

सर्वरोगहरं नृणां जायते शोधितं विषम् ॥ ६८ ॥

मतान्तरम्—

प्रथमे सार्षपी मात्रा द्वितीये सर्षपद्वयम् ।

तृतीये च चतुर्थे च पञ्चमे दिवसे तथा ॥ ६९ ॥

षष्ठे च सप्तमे चैव क्रमवृद्ध्या विवर्धयेत् ।

सप्तसर्षपमात्रेण प्रथमं सप्तकं नयेत् ॥ ७० ॥

क्रमहान्या तथा देयं द्वितीये सप्तके विषम् ।

यवमात्रं विषं देयं तृतीये सप्तके क्रमात् ॥ ७१ ॥

वृद्ध्या हान्या प्रदातव्यं चतुर्थे सप्तके तथा ।

एवं सात्मध्ये समायाते परां मात्रां भिषग्वरः ॥ ७२ ॥

स्थिरीकुर्याद्यथेच्छं तु ततस्त्यागं तु कारयेत् ।

सेवनक्रमहान्याऽयं विषकल्प इतीरितः ॥ ७३ ॥

यवमात्रं ग्रसेत्स्वच्छो गुञ्जामात्रं तु कुष्ठवान् ।

एवं यवाष्टपर्यन्तं परा मात्राऽधिका नहि ॥ ७४ ॥

अथ विषे पथ्यानि—

घृतं क्षीरं सितां क्षौद्रं गोधूमांस्तण्डुलान्यवान् ।

मरिचं सैन्धवं द्राक्षां मधुरं पानकं हिमम् ॥ ७५ ॥

ब्रह्मचर्यं हिमं देशं हिमं कालं हिमं जलम् ।

विषस्य सेवको मर्त्यो भजेदतिविचक्षणः ॥ ७६ ॥

अथ विषपरीक्षा—

मात्राधिकं यदा मर्त्यः प्रमादाद्भक्षयेद्विषम् ।

अष्टौ वेगास्तदा तेन जायन्ते तस्य देहिनः ॥ ७७ ॥

प्रशमः प्रथमे वेगे द्वितीये वेपथुर्भवेत् ।

वेगे तृतीये दाहः स्याच्चतुर्थे पतनं भुवि ॥ ७८ ॥

फेनं वमेष्वमे तु षष्ठे वैकल्यमेव च ।

जडता सप्तमे वेगे मरणं चाष्टमे भवेत् ॥ ७९ ॥

विषवेगानिति ज्ञात्वा मन्त्रद्रव्यैर्विनाशयेत् ।

यावन्नष्टमवेगं तु संप्राप्नोति हि मानवः ॥ ८० ॥

अतिमात्रं यदा भुक्तं वमनं तस्य कारयेत् ।

अजादुग्धं ददेत्तावद्यावद्वान्तिर्न जायते ॥ ८१ ॥

अजादुग्धं यदा कोष्ठे स्थिरीभवति देहिनः ।

विषवेगं तदोत्तीर्णं जानीयात्कुशलो भिषक् ॥ ८२ ॥

तदा जीर्णमिति क्वचित्पाठः ॥

विषं हन्याद्रसः पीतो रजनीभेघनादयोः ।

सर्पाक्षी टङ्कणं वाऽपि घृतेन विषहृत्परम् ॥ ८३ ॥

चत्वारो योगाः—

पुत्रजीवकमञ्जा वा पीता निम्बुकवारिणा ।

विषवेगं निहन्त्येव वृष्टिर्दावानलं यथा ॥ ८४ ॥

गोघृतपीता हरति विषं गरलं च बन्ध्यकर्कोटी ।

सकलविषोपशमनी त्रिमूली सुरभिजिह्वा च ॥ ८५ ॥

अतिमात्रं यदा भुक्तं तदाऽऽज्यं टङ्कणं पिबेत् ।

विषं सवेगं तेनाशु नाशमाप्नोति निश्चितम् ॥ ८६ ॥

वाग्भटः—

आदौ वान्तविरिक्तस्य हरिद्रे कटभीं गुडम् ।

सिन्धुवारकनिष्पाववाष्पिकाशतपर्विका- ॥ ८७ ॥

तन्दुलीयकमूलानि कुकुटाण्डमवलगुजम् ।

नावनाञ्जनपानेषु योजयेद्विषशान्तये ॥ ८८ ॥

विषभुक्ताय दद्याच्च शुद्धार्योर्ध्वमधस्तथा ।

सूक्ष्मं ताम्ररजः काले सक्षौद्रं हृदिशोधनम् ॥ ८९ ॥

शुद्धे हृदि ततः शाणं हेमचूर्णं च दापयेत् ।
 न सज्जते हेमपाङ्गे पद्मपत्रेऽम्बुवद्विषम् ॥ ९० ॥
 जायते विपुलं चायुर्गरेऽप्येष विधिः स्मृतः ।
 साधकानां हितार्थाय सदाशिवमुखोद्गतम् ॥ ९१ ॥
 क्षिप्रं सर्वविषघ्नं च मन्त्रं वै प्रवदाम्यहम् ।

ॐ नमो भगवति श्रीघोणे हर २ दर २ पर २ वर २
 वध २ लर २ लीं २ हर २ भां २ सर २ शं २ क्षव २ क्षीं
 २ ह्रीं २ भगवति श्रीघोणे यः ३ सः ३ वर २ रं सं ४ ख-
 ण्डावररूपे ह्रीं ३ वर विहङ्गम मानुषयोगक्षेमं वद शेखरि-
 रखः स्वाहा इति मन्त्रः ।

विद्यायाः स्मृतिमात्रेण नश्यन्ते गुह्यकादयः ।
 सप्तजप्तेन तोयेन प्रोक्षयेद्विषदूषितम् ॥ ९२ ॥
 उत्तिष्ठति स वेगेन शिखाबन्धेन धारयेत् ।
 त्रिमन्त्रितेन शङ्खेन दुन्दुभिं वादयेद्यदि ॥ ९३ ॥
 देशान्तरस्थं शब्देन निर्विषं कुरुते क्षणात् ।
 विषं दृष्ट्वा यदा मन्त्री मन्त्रमावर्तयेत्सकृत् ॥ ९४ ॥
 यान्ति निर्विषतां दृष्ट्वा अपि भारशतानि च ।
 अथापरं मनुं वक्ष्ये साधकानां हिताय वै ।
 येन निर्विषतामेति सर्पादिविषपीडितः ॥ ९५ ॥

ॐ नमो प्रचण्डगरुडाय पक्षिराजाय विष्णुवाहनाय विन-
 तासुताय हे गरुड २ काश्यपसुत २ वैनतेय २ तार्क्ष्यस्वर्ण-
 वज्रचञ्चुवज्रतुण्डवज्रनखप्रहरणाय अनन्तवासुकितक्षककर्को-
 टकपद्ममहापद्मशङ्खपालकुलिकजयविजय अष्टमहानागकाल उ-
 चाटनी मूषकविषप्रहरणाय हन २ धुन २ शीघ्रं कम्प २
 आवेश २ ठः ठः रहे श्रीगरुडाय नमः । इति ॥

मन्त्रेणानेन मन्त्रज्ञो जलं चुलकमात्रकम् ।
 सप्तवाराभिजप्तं तु पाययेद्गतचेतनम् ॥ ९६ ॥
 सर्पादिविषवेगेन सद्यो निर्विषमामुयात् ।
 त्रिवारमेव पानीयं दातव्यं न पिबेद्यदि ॥ ९७ ॥
 मुखमध्ये तदा सेकाः कर्तव्यास्तज्जलस्य हि ।
 अथवा मस्तके तस्य तर्जन्या ताडयेद्बुधः ।
 त्रिवारं मन्त्रपूर्वं तु निर्विषो भवति क्षणात् ॥ ९८ ॥

अथ वृश्चिकविषहरणमन्त्रः—

ॐ कालो बिंछु कर्तरीयालो सोनानी चाँच रूपानो
 पन्नोरो बिंछु उतरे तो उतारु न तो गरुडमो हंकारं
 आवेगो मोर खावेगो तोड बिंछु विनरे तो हाक हलोला करे
 मेरी भक्ति गुरुकी शक्ति फुरो मन्त्र ईश्वरोवाच ॥

मन्त्रेणानेन मन्त्रज्ञो भूत्या करगृहीतया ।
 मार्जयन्मन्त्रमुच्चार्य सप्तकृत्वा त्रिवारकम् ॥ ९९ ॥
 सद्यो निर्विषतां कुर्यान्नरं वृश्चिकदंशितम् ।
 बहिर्निपिच्छादिना वाऽपि मार्जयन्नाशयेद्विषम् ॥ १०० ॥

अथापरो वृश्चिकविषहरो मन्त्रः—ॐ नमो पुनपुरो ॥

मार्जयन्मुखवातेन मन्त्रेणानेन मन्त्रवित् ।
 तिस्रो रेखाः प्रकुर्यात्तु सरला भुवि चात्मनः ॥ १०१ ॥
 सन्मुखास्तासु मन्त्रेण रेखैकां तिर्यगायताम् ।
 प्रकुर्वन्निर्विषीकुर्यान्मन्त्रावृत्त्या मुहुर्मुहुः ॥ १०२ ॥

मुहुर्मुहुरिति २१ वारं; अनुभूतं मन्त्रद्वयमपि । अथोप-

विषाणि—

अर्कसेहुण्डधत्तूरलाङ्गलीकरवीरकाः ।
 गुञ्जाहिफेनावित्येताः सप्तोपविषजातयः ॥ १०३ ॥



एतैर्विमदितः सूतश्छिन्नपक्षः प्रजायते ।

मुखं च जायते तस्य धातूंश्च ग्रसते क्षणात् ॥ १०४ ॥

अर्कसेहुण्डयोर्दुग्धमितराणां जटा भवेत् ।

रसः प्रयोज्यो योगेषु यद्वा पञ्चाङ्गजो रसः ॥ १०५ ॥

मतान्तरम् —

अर्कसुगन्धलाङ्गलीगुञ्जाहयारिविषमुष्टयः ।

आफेनोन्मत्तजेपाला नवोपविषजातयः ॥ १०६ ॥

भङ्गा तु अनिश्चितैव, मांसगणे अजावीवंत् । अथोपविषशुद्धिः —

लाङ्गली शुद्धिमायाति दिनं गोमूत्रसंस्थिता ।

इति लाङ्गलीशुद्धिः ।

गुञ्जा काञ्जिकसंखिन्ना ग्रहरं शुद्धिमृच्छति ।

इति गुञ्जाशुद्धिः ।

किञ्चिदाज्येन संभृष्टो विषमुष्टिर्विशुध्यति ॥ १०७ ॥

इति विषमुष्टिशुद्धिः ।

जेपालं रहितं त्वगङ्कुररसज्ञाभिर्मले माहिषे

निक्षिप्तं त्र्यहमुष्णतोयविमलं खल्वे स वासार्दितम् ।

लिप्तं नूतनखर्परेषु विगतस्नेहं रजःसंनिभं

निम्बूकाम्बुविभावितं च बहुशः शुद्धं गुणाढ्यं भवेत् ॥

इति जेपालशुद्धिः ।

धत्तूरबीजं गोमूत्रे चतुर्यामोषितं पुनः ।

कण्डितं निस्तुपं कृत्वा शुद्धं योगेषु योजयेत् ॥ १०९ ॥

इति धत्तूरबीजशुद्धिः ।

अहिफेनं शृङ्गवेररसैर्भाव्यं त्रिसप्तधा ।

शुद्धस्त्युक्तेषु योगेषु योजयेत्तद्विधानतः ॥ ११० ॥

इत्यहिफेनशुद्धिः ।

वबूलत्वक्कषायेण भङ्गां संस्वेद्य शोषयेत् ।

गोदुग्धभावनानां दत्त्वा शुष्कां सर्वत्र योजयेत् ॥ १११ ॥

इति भङ्गाशुद्धिः ।

अथ विषतैलम्—

गृहीयात्काचयन्त्रेण विषस्यागरुसत्त्ववत् ।

तैलं तेन रसो मर्द्यः क्षुत्कारी स महान्भवेत् ॥ ११२ ॥

एवं धत्तूरबीजादेस्तैलं ग्राह्यं विधानतः ।

योगे सर्वत्र युज्जीत प्रोक्तमानेन नान्यथा ॥ ११३ ॥

अथ विषवज्रपातः—

रङ्गं विषं टङ्कणमूषणं च तुत्थं समांशं कुरु देवदाल्याः ।

रसेन पिष्टो विषवज्रपातो रसो भवेत्सर्वविषैकहन्ता ॥ ११४ ॥

निष्कोऽस्य संजीवयति प्रयुक्तो नृमूत्रयोगेन च सर्वथैव ।

जटाविषेणाकुलितं तथाऽन्यैर्दुष्टैर्विषैर्घृणितातुरं च ॥ ११५ ॥

रङ्गं वङ्गभस्म । इति विषवज्रपातो रसः । अथ लवणभेदी
सुधानिधिः—

पिष्टं पांशुपटुप्रगाढममलं वज्र्यम्बुना चैकशः

सूतं धातुयुतं खटीकवलितं तं संपुटे रोधयेत् ।

अन्तःस्थं लवणस्य तस्य च तले प्रज्वालय वह्निं हठा-

च्छुभ्रं ग्राह्यमथेन्दुकुन्दधवलं भस्मोपरिस्थं शनैः ॥ ११६ ॥

तद्वल्लद्वितयं लवङ्गसहितं प्रातः प्रभुक्तं च यै-

रूर्ध्वं रेचयति त्रियाममसकृत्पेयं जलं शीतलम् ।

एतद्वन्ति च वत्सरावधि विषं पाण्मासिकं मासिकं

शैलोत्थं गरलं मृगेन्द्रकुटिलोद्धूतं च तात्कालिकम् ॥

पांशुपटु खारीलवणम् । वज्र्यम्बुना वज्रीदुग्धेन, चैकशः

सूतं च पिष्टम् । मृगेन्द्रकुटिलोद्धूतं सिंहश्मश्रुभक्षणजनि-

तम् । रसकर्पूरवदस्य प्रक्रिया । इति सकलविषमो लवणभेदी
सुधानिधिरसः ॥

अथ क्षारकल्पना—

क्षारवृक्षस्य काष्ठानि शुष्काण्यग्नौ प्रदीपयेत् ।

नीत्वा तद्भस्म मृत्पात्रे क्षिप्वा नीरे चतुर्गुणे ॥ ११८ ॥

विमर्द्य धारयेद्रात्रौ प्रातरच्छं जलं नयेत् ।

तन्नीरं काथयेद्वह्नौ यावत्सर्वं विशुष्यति ॥ ११९ ॥

ततः पात्रात्समुद्धृत्य क्षारो ग्राह्यः सितप्रभः ।

चूर्णाभः प्रतिसार्यः स्यात् पेयः स्यात्काथवत्स्थितः ।

इति क्षारद्वयं धीमान्युक्तकार्येषु योजयेत् ॥ १२० ॥

इति क्षारकल्पना ।

इत्यायुर्वेदप्रकाशे श्रीमदुपाध्यायसारस्वतकुलावतंसकाशीनिवासिश्रीमाधव-
विरचिते विषोपविषादिसाधनाध्यायः समाप्तः ॥

समाप्तोऽयमायुर्वेदप्रकाशः ।



आयुर्वेदप्रकाशे प्रमाणतयोपन्यस्तानां ग्रन्थानां ग्रन्थकर्तृणां च नामानि ।

- ७७ —
- रसपद्धतिः ४-१९ इत्यादौ ।
 वाग्भटः (रसवाग्भटः) ४-२४ इत्यादौ ।
 रसरत्नाकरः ८-२२ इत्यादौ ।
 भास्करः १३-२ इति ।
 रसचिन्तामणिः १३-१६ इत्यादौ ।
 महेश्वरः १४-५ इत्यादौ ।
 शिवागमः १४-२६ इत्यादौ ।
 रसार्णवतन्त्रं १६-१४ इत्यादौ ।
 बृहद्ब्रशिष्ठपुराणं १७-१२ इति ।

१ अयं ग्रन्थः श्रीविन्दुपण्डितविरचितः; तथाच तदग्रन्थस्यारम्भश्लोकः,—
 “नत्वा निष्कपटं निरञ्जनधिया निर्विघ्नमीशप्रियामायुर्वेदविदां मुदे सुभिषजामेषा
 मया विन्दुना । ग्रन्थेभ्यः परिगृह्य सारमखिलं सूत्रैश्चिकित्सासखीवृक्षेभ्यः खगिव
 प्रसूननिचयैः संग्रथ्यते पद्धतिः ॥” इति । रसपद्धत्युपरि महादेवपण्डितविरचिता
 टीकाऽपि वर्तते । सटीकांया रसपद्धत्या एकं हस्तलिखितपुस्तकं श्रीनासिकक्षेत्र-
 निवासिनां मदीयपरमसुहृदां वैद्यवर्याणां “कृष्णशास्त्री देवधर” इत्येतेषां
 सकाशाल्लब्धं, आयुर्वेदप्रकाशसंशोधने चैतत्पुस्तकस्य महानुपयोगो जातः ।

२ अत्र वाग्भटशब्देन रसरत्नसमुच्चयकर्ता रसवाग्भट एवाभिप्रेतः, नतु
 अष्टाङ्गहृदयतन्त्रकर्ता वाग्भटः । रसरत्नसमुच्चयकर्तारं अग्रे बहुषु स्थलेषु रस-
 वाग्भट इति नाम्ना स्वयमेव निर्दिशति माधवः । यथा ५९ पृष्ठे, ३ पंक्त्याम् ।

३ श्रीनित्यनाथसिद्धविरचितोऽयं ग्रन्थः रसखण्ड-रसेन्द्रखण्ड-वादखण्ड-
 रसायनखण्ड-मन्त्रखण्डाख्यैः पञ्चभिः खण्डैर्विभक्तः । तेषु रसखण्डो रसेन्द्रख-
 ण्डश्च कलकत्तानगरे मुम्बय्यां च मुद्रितः, रसायनखण्डस्तु आयुर्वेदीयग्रन्थमालायां
 मुद्रितोऽस्ति ।

४ अयं श्रीरामचन्द्रगुहविरचितो रसेन्द्रचिन्तामणिरेव ज्ञेयः ।

५ अत्र प्रमाणतयोपन्यस्ताः श्लोका रसार्णवतन्त्रे ११ पटले उपलभ्यन्ते ।

रसैराजलक्ष्मीः १९-१८ इत्यादौ ।

शार्ङ्गधरः २२-८ इत्यादौ ।

त्रिविक्रमः २३-२१ इति ।

सिद्धलक्ष्मीश्वरतन्त्रं २८-११ इत्यादौ ।

भगवद्भोविन्दपादाः ३१-२१ इत्यादौ ।

रैसचिन्तामणिः ४९-१८ इति ।

आत्रेयः ६०-११ ।

रसमञ्जरी ७९-१२ ।

वार्तिककारः ७९-२२ ।

भावप्रकाशः ८९-८३ इत्यादौ ।

लघुयोगतरङ्गिणी ८९-९ इत्यादौ ।

राजनिघण्टुः १०७-५ इत्यादौ ।

वाग्भटः ११२-१५ इत्यादौ ।

रामराजः १३७-१९ इति ।

भालुकिः १५२-२१ इति ।

हारीतः १५८-१० इति ।

अग्निवेशः १५८-१९ इति ।

विष्णुधर्मोत्तरपुराणम् १६२-२१ इति ।

गौरीमतं १२४-१ इति ।



१ महादेवतनयविष्णुपण्डितविरचितोऽयं ग्रन्थः ।

२ भगवद्भोविन्दपादाचार्यविरचितो रसहृदयतन्त्रालयो ग्रन्थ आयुर्वेदीय-
ग्रन्थमालायां मुद्रितोऽस्ति ।

३ अयं श्रीअनन्तदेवसूरिविरचितः, सुम्बध्यां वेंकटेश्वरयन्त्रालये मुद्रितोऽस्ति ।

४ अत्र प्रमाणतयोपन्यस्तः श्लोकः श्रीसोमदेवविरचितरसेन्द्रचूडामणौ ५
अध्याये वर्तते ।

आयुर्वेदप्रकाशपाठसंशोधनम् ।

अपपाठः	सुपाठः	पृ०	पं०
प्रजायते ।	प्रजायते ॥ ५६ ॥	७	२२
रसेषु ॥ ५६ ॥	रसेषु ॥	॥	२३
मलदोषापनुत्त्यर्थं	मलदोषापनुत्त्यर्थं	॥	२६
लिप्त्वाऽधोभाण्डे	लिप्त्वा अधोभाण्डे	१०	१
सन्धिखेपं	सन्धिखेपं	॥	२
सर्पाक्षी चिञ्चिका बन्ध्या°	सर्पाक्षीचिञ्चिकाबन्ध्या°	१२	१५
सर्वकुष्ठहा	सर्वकुष्ठहा	१५	२
संमूच्छर्थं	संमूच्छर्थं	१६	१७
सुताम्राङ्घ्रियुक् ।	सुताम्राङ्घ्रियुक्	१९	२१
१ 'वारसम्' क. ।	१ 'वा रसम्' क. ।	॥	२५
सप्तधा ।	सप्तधा	२१	२३
गन्धमभावे	ग्राह्यमभावे	२८	२१
दत्त्वा च बालुकासुपरि	दत्त्वा च बालुकामूर्ध्वं	२९	२०
लोहभेकि सिद्धमते	सिद्धमते लोहभेकि	३५	१७
पाकादग्निविपक्त्रिमाः	पाकादग्निविपक्त्रिमाः	३६	९
केवलामारोटकमेव	केवलामारोटकमेव	॥	१८
°कज्जलि°	°कज्जली°	३९	११
मूषामध्यगतिष्ठे°	मुखमध्यगततिष्ठे°	४१	२०
कूप्या	कूप्यां	४६	१
सा यन्त्रे	तां यन्त्रे	॥	६
हिमं	हिमां	॥	॥
पारदं दशटङ्कं स्याद्दशटङ्कं च	पारदो दशटङ्कः स्याद्-		
गन्धकम् ।	दशटङ्कश्च गन्धकः ।	४९	२१
तांश्च तान्नाशयेच्छ्रेष्ठः	तांस्तांश्च नाशयेच्छ्रेष्ठः	५०	७
रसायनं त्रिदोषघ्नो	रसायनद्विदोषघ्नो	५२	१८
शिफावारिपिष्टं	शिफां वारिपिष्टां	॥	२२
खेदं	खेदो	५५	१५
कुलत्थ	कुलत्थान्	५९	१४
चित्रा गिरिजामवं	चित्रागिरिजामवं	६०	२४

अपपाठः	सुपाठः	पृ०	पं०
असिताया	असितायाः	६१	३
२ 'अकृष्णाया' ग. ।	२ 'अकृष्णायाः' ग.	,,	२५
देहशुद्धिः	देहशुद्धिं	७२	१४
प्रयोगेण	प्रयोगेन	७३	१५
निषेचयेत्	निषेचयेत्	८४	३
दृष्टे	नष्टे	९२	२१
कुलित्था चूर्णं	कुलित्थाचूर्णं	९६	१५
शुद्धिः	शुद्धयः	,,	२१
रसकं तुत्थभेदः	रसकलुत्थभेदः	१००	१४
त्रिधाऽपरा	तथाऽपरा	१०२	१७
सार्धनिष्काभरा	सार्धनिष्कमिता	,,	२६
ब्रध्नाशो रक्तग्रन्थि	ब्रध्नाशो रक्तग्रन्थि	१०४	५
रेची	रेकी	१०७	६
विरेची	विरेकी	,,	१०
विड्	विड्	,,	२४
कम्पिल्लश्चपलो	कम्पिल्लश्चपलो	१०८	१५
व्यवहाराभावतः किं च	अभावाद्यवहारस्य किं च		
श्वेतकुष्ठहरं हि तत्	किलासनाशि तत्	११८	२०
रससंयुक्तं	रसरहितं	१२३	६
यवासा	यवसाह्वा	१२६	१९
प्रोक्ताव्यवस्था	प्रोक्ता व्यवस्था	१३२	९२
अथलोहदोषाः	अथ लोहदोषाः	१३५	८
सोमामृताभिदमिदं	सोमामृताभिधमिदं	१३८	२४
सोमामृताभिदं	सोमामृताभिधं	,,	२५
तयो रम्बवा	तयोरम्बवा	१४९	५
X गैरेय°	शैलेय°	१५०	१३
वज्रवद्रवते	वज्रवद्रवते	१६१	१४
भूमिं	विज्ञानं	१६५	११
पीतारुण°	नीलारुण°	१८०	२६